

ناول قاپا قبره

ليکوال : ډاکټر عبدالهادي حماس

Ketabton.com



د کتاب مانگړنې

کتاب نوم : قاچاقبره – ناول

ليکوال : ډاکټر عبدالهادي حماس

د ليکوال گرځنده گڼه : 0799-80-08-24

کمپيوټرچاري : حليم گل (گران)

د پښتۍ ډېزاین : رسول گل اشنا / ۰۷۶۴۰۸۰۳۰۹ / ۰۷۴۴۴۰۴۴۲۴

خپروونکې ټولنه: ذهنيټ خپرندويه ټولنه / کابل

اړيکشمېره: 0772019545

ددې کتاب د هر ډول چاپ او خپرولو حقوق له ليکوال سره خوندي دي



ډالۍ:

هغوی ته چې لاس یې په ظلم او فساد بر شي خو د
خدای ج او هېواد لپاره ترې ځان وساتي

ډاکټر عبدالهادي (حماس)



بسم الله تعالى

د ليکوال څو کرښې:

زموږ هېواد اوس مهال له يوه نوي حساس پړاو، څخه تېرېږي، کوم پړاو چې خورا خواشینه ونکی او د پام وړ پړاو ده.

که دغه پړاو زیانونه په دقت ونه څارو، نو موږ به بیا د نه جبرانېدونکو ستونزو سره مخ کېږي.

ډېر وخت کېږي چې یو شمېر کادرونه مو د نا امنی، فقر او همدارنگه د بې کاري له امله له هېواد فرار ته اړ کېږي ځینې خو یې دومره په تنگ شوي وي چې بهر ته د تلو لپاره غیر قانوني او قاچاقي لارې وټاکي، پایله یې دا شي چې یا ووژل شي، یا ناوړه گټه ترې واخیستل شي او یا هم اوبه او سیندونه ژوند ترې واخلي.

له نېردي څلورو لسیزو را په دې خوا هېواد په یوه نامالومه جگړه کې ښکېل دی، وژل، بې کاري، نا امنی، فقر او نورې بدبختي یې زیکنده دي، ددې جگړې زیان یوازې افغانانو ته اوږي، وینې د دوی توپري او باغونه د نورو پرې خړوبیږي.

افغانستان د اسيا زړه دی هر زبرځواک غواړي دغه زړه تسخیر کړي، او له برکته یې بیا پر اسيا واکمني وکړي، دوی هڅه کوي دلته نا امنی او ستونزې نورې هم زیاتې کړي، اوبه خړې کړي او خپل ماهیان پکې ونیسي.

هېڅ وخت دوی دا نیت نه لري چې افغانان دې له یوې تل پاتې سولې او ډاډمن ژوند څخه برخمن شي. دوی موږ وژني، بې کوره کوي مو، غربت ته مو را بولي او له دې پرته د بلې هرې بدبختي هڅه کوي.



موړ په وژلو نه ورک کېږو، له لوړې هم نه مرو، کړاونه هم زموږ د بنيادي تباهي لامل نه گرځي، يوه ورځ به يې جبران کړو، يوه ورځ به ترې وژغورل شو.

دوی غواړي موړ په تيارو کې واوسو، د مدرسې، مکتب او پوهنتون دروازې مو راوتړي موخه يې دا ده چې د جهل په تياره ذهن کې مو پرېږدي او بيا دوی خپلو شومو موخو ته په اساني سره ورسېږي.

دا کار يې په رېښتيا هم خطرناک او خورا مهم کار دی چې زموږ بنياد ورسره کمزوری کېږي او بالاخره له منځه ځي.

د علمي مراکزو کمزوري کول، په هېڅ راز سره وينې ملتونه نشي زغملی، دوی له دې کاره هم لويې او لوړې پروژې لري/ غواړي د هېواد کادرونه وويروي هغوی ته د فرار زمينه برابره کړي.

دا اوس هم زه يو شمېر د پوهنتون استادان پېژنم چې پټ تهديد کېږي، په مرگ گواښل کيږي موخه يې دا ده چې په هغوی دلته د ژوند حلقه راتنگه کړل شي او هغوی له هېواده تېښتې ته اړ کړل شي.

تاسې گوری له هېواده ډله، ډله ځوانان په قاچاقي لارو تېښتي، هغه په دې لارو کې هر راز ستونزې گالي، په سرحدونو کې وژل کيږي، سيندونو کې ډوبیږي او ناوړه گټه ترې اخيستل کيږي، لامل يې دا ده چې د هېواد دايمي دوښمنان هڅه کوي دا ټولنه په غربت کې ښکيل کړي. بې کاري خپل وروستی بريد ته ورسوي ځوانان مجبور کړي له هېواده که هغوی ته د مرگ په قيمت هم تماميږي فرار يا تېښته وکړي.

دغو ټولو بدبختيو ته په کتو زه اړ شوم يو ناول وليکم نوم مې هم قاچاقبره کېښود، له دې ناوله مې موخه دا ده چې نور خپل اولادونه په قاچاقي لارو ونه لېږو، په دغو لارو نه دوی ته ابرو ور پاتې کيږي او نه عزت له



دې پرته هره لحظه يې ژوند د مرگ له خطر سره مخ ده، موږ په بدل ددې چې د دوی ژوند ښه کړو هغه په بلا بدبختيو اخته کوو .

ډېری د گل په څېر ځوانان مو د مرمیو خوراک شول څوک په اوبو کې ډوب شول، د ماهیانو گېلې پرې مړې شوې، ځکه خو موږ ته په کار دی چې دغه پردی لویه درک کړو او د استعدادونو او ځوانې قوې له فراهه هېواد وژغورو.

ما دغه ناول په دولسو ورځو کې ولیکه، خامخا به نېمگړتیاوې لري، هیله ده چې نېمگړتیاوې يې له لوستو وروسته را په گوته کړئ، ترڅو په دوهم وار چاپ کې خپلې بشپړتیا ته ورسېږو.

له مشر فرهنگ پال لیکوال او شاعر دروند شخصیت خوږمن صیب، گران ملگری ادیب او لیکوال محمدرفع عمار صیب همدارنگه کوچنی خو په ذهن پوخ افضل زیار څخه مننه چې د ناول په اړه يې نېکې مشورې راکړې.

د گران رسول گل اشنا څخه مننه چې زما د بوختیاؤ له کبله يې لاس راکړ او کتاب يې په ورین تندي ایډیټ کړ او پښتۍ يې هم ورته جوړه کړه .

د سرلوړي خپلواک او سوله من افغانستان په هیله

په ډېر درنښت

ډاکتر عبدالهادي حماس

پکټیا : ۱۳۹۹/۱۱/۴ کال



بسم الله الرحمن الرحيم

ماښام ته نيردې وخت ؤ له دندې، ناوخته خلاص شوم، کور ته مې بېره وه، چې ژر ورسېرم د بېرې لامل هم مالوم ؤ، کله به چې راباندې ناوخته شو، نو مور به مې لارې ته راوته او زما راتلو ته به يې سترې سترگې نيولې وې، که تر ماخوستنه به هم رانغلم هغه کور ته نه تله، لاره هم مصونه نه وه، کله ناکله به پکې ډېرې بډې غلاوې کېدې ځينې وخت خو به غلو د پيسو سره يوځای د انسان ژوند هم اخيست، ټوډي موټر مې نوى اخيستى ؤ، په کش کې بد نه ؤ، ور وختم سپرک پوخ ؤ په څو سانډو کې د موټر سرعت له سلو واوښت، له لږ مزل وروسته د سپرک د غاړې يوې لارونې زما پام خپل خان ته واړاؤ هلته لرې مې يوه مېرمن تر سترگو شوه په عربي تور رنگه حجاب کې يې خان پوښلى ؤ، نسبتا جگ قد يې درلوده، گړندي گامونه يې، يو په بل پسې اخيستل، يوازې وه، نور څوک ورسره نه تر سترگو کېدل، په مزل کې يې له چابکو قدمونو مالومېده چې يوه مهم او بېرني کار لپاره خپل ماموريت سرته رسوي کله، کله به يې شاته هم راوکتل، ما فکر وکړ ددې په خاطر شا، شاته راگوري چې شايد کوم موټر يې واخلي او د مزل لاره يې لنډه کړي، لومړى زما هم په زړه کې تېر شول چې موټر به ورته ودروم خو وروسته مې تری ترې وشو ځکه يوازې وه، له داسې مېرمنو سره مرسته له کلتوري لحاظه په زيان تمامېږي، له دې پرته داوپره هم راسره وه چې شايد په تور حجاب کې کوم غل غدى وي، نور ملگري به هم ور سره وي، کمين به يې نيولى وي، کېدای شي په همدې بهانه غواړي کوم موټر ودروي، او لوټ يې



کړي، نو زما موټر هم نوی ؤ او هم مې لا بشپړې پیسې نه وې خلاصې کړې د موټر سرعت مې نور هم تېز کړ، د کیلومتر عقربه پورته شوه، ځان سره مې وویل:

که د درېدلو اشاره هم راکړي موټر نه ورته دروم، خو دا هر څه زما د تمې برخلاف ؤ، هغې ماته د لاس را کولو هڅه ونه کړه زما په رارسېدو یې زما د موټر مخې ته ځان وغورځاؤ، یو درز شو، یو ځواکمن درز، حواس مې بدل شول، دومره مې ولیدل چې یوه توره کتله لومړۍ هوا ته پورته شوه او بیا زما د موټر پر بښینه ولگېده، د موټر ابريگونه خلاص شول، سخت دروند او ناخافي غږ یې ؤ، له درده یې ډار ډېر ؤ، د سټېرېنگ ابريگ مې له پوزې سره ونښت، داسې مې حس کړه لکه چې یو چا په غټ سوک په مخ ووهلم، لومړۍ گنگس شوم څو ثانيې خو نه پوهېدم چې څه وشول، وروسته مې صد سرته راغی، احساس مې کړه چې پېښه دې کړې ده، هم دې موټر ټوک ټوک شو او هم دې له مېرمنې ژوند واخیسته، لږ شپه مې نور هم فکر وکړ، له فکر سره مې دا خبره ذهن ته راغله چې مېرمن خو ما نه ده وهلې هغې قصداً ځان زما موټر ته راواچاؤ کله، کله به مې بیا ذهن کار پرېښود، وبه مې ویل چې هسې ځان ته تسلي ورکوي مېرمن دې ووهله، سرعت دې زیات ؤ د هغې هېڅ گنا نه وه، زه په همدې ذهني کشمکش کې وم چې غال مغال مې تر غورو شو مخته مې وکتل پنده خلک او دوه درې موټر ولاړ دي، یو بل ته نارې وهي، ژر کړئ جلۍ مړه کېږي، روغتون ته یې ورسوئ، یوه کس زما د موټر دروازه هم راخلاصه کړه، زما مخ ته یې ولیدل په وینو لړلۍ ورته ښکاره شو، وارخطا شو، راته یې کړه ته ښه یې؟، ځواب مې ورکړ لږ گنگس یم نور مې حالت بد نه دي، ژر ښکته شوم د پندو خلکو منځ کې مې په یوه مېرمن سترگې ولگېدې نیم مخ یې ښکارېده نیم نور یې تورو وښتانو پټ کړی ؤ، په سېنه یې یوه توره بکسه پرته وه، نرۍ گوتې یې ترې راچاپېره وې، بکسه یې راته مهمه ښکاره شوه ځکه چې د بې هوښي په حالت



کې يې هم له منگولو نه وه لوېدلې، تور پېچلی او گورگوتي وينستان يې پر مخ پراته ؤ له لورې خو موزوني پوزې يې وينې رابهېدلې گڼ تور باڼه يې له پتو سترگو راتاؤ ؤ، غور ته مې پام شو د هغه له سوري هم وينه راغلې وه، له چا مې اورېدلې ؤ چې که د سر په ضربه کې له غور او پوزې وينه راشي نو له هغه کسه، نور لاس ومنيځه، بيا نه جوړېږي، دغې نندارې نور هم وارخطا کړم، د مېرمنې د حجاب ټېکري باندې مې نظر ولگېده لرې دوه مترې کې پروت ؤ، ورته څير شوم، د سړک سره د سولېدو له امله يې يوه برخه لکه له دو تيرو چې لاندې وي ټوکر ټوکر وه، ژر مې ټېکري راواخيست او د هغې پرځلېدونکي سپين مخ مې واچاؤ، يوه او بل لوري ته مې په ولاړو خلکو کې په دې تمه نظر واچاؤ تر څو خپل ځان ورته بې گناه وښاييم ورته مې کړه:

زما گنا نه وه، هغې خپله ځان موټر ته راواچاؤ، هغې دا کار په داسې وخت کې وکړ چې زما بربک کومه گټه نه کوله، هغه ډېره نېرېدې راولوېده، خو مخکې له دې چې زه مې ورته د خپلې بې گناهي لپاره، نورې خبرې اوږدې کړم، يو غښتلي ځوان له گرهوانه ونيولم، مخ ته مې وکتل له غوسې تک سور ؤ سترگې يې راوتلې وي، راته يې کړه:

که داد خپل لاس پرې خوږېدلی وای بيا د موټر پرې اخيستی وای نو دومره په تېزي دې نه ځغلاؤ حتماً يا له پلاره درته پاتې دنيا دی او يا دې هم د خور او لور پيسې دي چې موټر دې پرې اخيستی، ورته مې وکړه وروړه، گرهوان مې خوشې کړه هغه څه چې ته فکر کوې داسې نده د خپل زيار په پيسو مې موټر اخيستی، زه دنده لرم لوړ معاش لرم، ما جلی نده وهلې، په بشپړ هوش او واک روان ؤم، هغې خپله ځان موټر ته راوغورځاؤ...



بل ملگری یې غوسه ناکه مسکا وکړه وې ويل، مړ هم صبری او پر هم صبری، گرم هم ته یې، په موټر هم خلک وهې د ملامتي الزام هم په هغوی لگوي، دا کوم انصاف دی ؟

درېم وويل:

که تاسې داسې خبرو ته دوام ورکړئ، دا خورکۍ مړه کيږي، پر او وړ به ترافیک مالوموي اوس ټپي موټر ته واچوی چې ساه ورنه کړي، د ترافیکو د غېر سره مې نور هم لینګي په لړزاه شوو، ځکه چې په لومړي ځل په موټر د انسان وهنې له داسې پېښې سره مخ ؤم، چې د مړه کېدو گواښ هم پکې شتون درلود.

ژر مې د موټر دروازې خلاصې کړې خلکو ته مې وويل:

هلی ټپي راواخلئ، مرسته وکړئ، زه یې روغتون ته رسوم، دوو کسانو ملاوې ټپي کړې یوه کس ټپي له دواړو اوږو او بل له پښو ونيؤ، په راجگېدو کې د هغې لاسونه ښکته وڅرېدل د لاسو په غورځېدو د هغې توره بکسه هم د هغې له سینې ولوېده، سپین مړوندونه یې له تورو لستونو راوتلي ؤ د بنگرېو نښانونه یې نه درلودل، یوازې له کین لاس یې یو ساده تور بند لرونکی ساعت تاؤ ؤ، ناروغ یې له خلاصو دروازو موټر ته ور د ننه کړ، دروازې بندې شوې، دوی هم خپلو موټرو ته وختل د هر یوه بیرته وه، د خپلو کورو په طرف یې حرکت پیل کړ، دلته د مشرانو هغه خبره راته ثابته شوه چې پردی غم له واورو سوړ وي، چا راسره د تلو ست لپاره خوله بېرته نه کړه، د سړک منځته مې پام شو توره بکسه لا هماغسې پر تور سړک پرته وه، راوامې خيسته، ځنځیر مې کش کړ په یو پنډه کاغذونو مې سترګې ولگېدې په ښکلي قلمي لیک دود ډکې شوې وې، مهمې راته ښکاره شوې د لوستو تلوسه یې را سره پیدا شوه، خو وخت یې نه و



بېرته مې ځنځير بند کړ، د موټر مخکې سيټ بورډ باندې مې بکسه کېښوده، تېي مېرمن لوستې راته مالومه شوه !

ځان سره مې وويل:

دا فکرونه پرېږده، جلی که لوستې وي يا هم نالوستې تا پورې اړه نه لري، څه چې تا پورې اړوند دي هغه دا دي چې ناروغ روغتون ته ورسوي، او درملنه يې وکړي.

شاته سېټ ته مې وکتل مېرمنې غلې، غلې ساه اخيسته، خاموشه وه، لکه له ټولې نړۍ بې چې زړه بد وي نه يې غوښتل تورې بڼه ورې سترگې پرانيزي.

د هغې وضعيت راته بيخي سم مالوم نشو، فکر مې وکړ، هسې مړی مې روغتون ته روان کړی ده، خپل ځانته مخاطب شوم، لکه چې د خون څښتن شوې بدبخته دلاوره، که توره ونه کړې کار خرابيږي، په بېړه مې موټر راتاؤ کړ د روغتون په طرف مې حرکت پيل کړ، د کيلومتر ستن په سرعت پورته روانه وه، روغتون ته رسېدل مې لومړيتوب ؤ، په لاره کې نه پوهېدم موټر څنگه ولم!

کله، کله به مې پوليس او کله به مې بندي خانه هم سترگو ته ودرېدل، ځکه چې د ناروغ د مرگ او ژوند ترمنځ کشمکش مې په خپلو سترگو ليد، تمه نه وه، چې بيا به رغيري او زما ژغورلو لپاره به د بې گناهي شاهدي ورکوي، لا روغتون ته لاره پاتې وه، يوې گوښې ته ودرېدم، يوه حېرانوونکې پرېکړه مې وکړه، کله، کله وېره دومره زياته شي چې انسان بې انصافي خواته وهڅوي، ما هم همداسې فکر وځغلاؤ، ځان سره مې وويل:



ټپي خو هسې هم ژوره صدمه ليدلې ده، د روغېدو نه ده، له موټره يې وغورځوه، له غمه يې ځان بې غمه کړه، څه به تورې سپينې کوي توره شپه ده، هيڅ څوک دې هم نه ويني!

ځان سره مې وويل: که ناروغ مړ شي نو دوسيه به درته جوړه شي او چې د مرگ دوسيه درته جوړه شي، نو ټول ژوند به په بندخونه کې تېروي، حال دا چې تا کومه تېروتنه هم نه ده کړې، خدای شته له اوږده بنده ډېر ډارېدم، ځکه مې نوره د فکر دالړۍ اوږده نه کړه له موټره راښکته شوم د ټپي ناروغې دروازه مې راخلاصه کړه، مېرمن مې له مړوندو ونيوله، بهر ته مې را زور کړه، تنه يې راپورته شوه، سر يې شاته لاړه، له مخه يې هم وينستان وښوېدل، پر پاسنۍ شونډه يې د پوزې وينه پرندو وچه شوې وه په کين غومبري يې په وينو د لوند ټېکري، کمه سورخي پاتې وه هغه سوروالی، لکه د سينگار شوې ناوې د مخ د سپين والي سره مقابله کوله، له نرمو مړوندو يې ما لاسونه تاؤ وؤ، ښه ساعت مې د هغې د مخ ننداره وکړه، په دې حساس وخت کې يې هم د مخ لېدل ستړي کونکي نه حس کېدل، بې حده زياته معصومه راته وه اېسېده، مخ يې له ورايه د يوه ناسپړلي، پټ راز کيسه کوله، داسې پټ راز چې تر دې دمه يې د ويلو ځواک او جرئت نه درلوده، په دې وخت کې د خپل وجدان له قاضي سره په جنگ شوم راته يې کړه:

دومره بې غيږته پرېکړه هم څوک کوي، لکه تا چې وکړه؟

ته هم د ضمير په نوم کوم څه لرې؟

چې د يوې تورسړې په اړه د يوه ظالم او يوه قاتل په څېر معامله کوي؟

ايا د انسانيت، افغانيت او په تېره بيا د اسلاميت نه حيا نه درځي؟

يوه تور سړې ستا له لاسه د مرگ او ژوند تر منځ نفس کاږي او ته هغه د سپک په سر غورځوي، که ستا مېرمن دا سې محتاجه او د مرگ له گواښ سره مخ وي او د جنايت مرتکب يې د سرک په سر درته وغورځوي په تا به څه تېرېږي، ستا په اولادونو به څه تېرېږي؟



که خواب د، هو، وي نو ولې دا بېچاره اوبو راوړې ؟

ولې دا انسان نه درته برېښي؟

ولې دا درد او خوږ نه لري؟

دا مېرمن هم بې څوکه نه ده، ستا په خبر به کورنۍ لري، اولاد به لري، د چا د ژوند يوه حصه به وي، ته اوس په لوی لاس هغه د مرگ کندنې ته گوزار کوي، د ژوند ژغورونکي خو الله ج دی، ته د الله له پرېکړې خبر بې چې هغه نه جوړېږي؟!

له خدای پرته بل هيڅ څوک نه پوهېږي چې دا مېرمن نه جوړېږي.

کېدای شي دغه ناروغ ښه شي او ستا بې گناهي هم ثابته کړي، نو ولې داسې حيواني پرېکړه کوي، له نور فکر کولو پرته مې ځان ملامت کړ، د وجدان پرېکړه مې سمه وبلله بېرته مې په ارامه د هغې مړوندونه د لماسټي په لور خوشي کول د هغې د سر کین اړخ د سېټ سره پيوند شو، تاوشوي گورگوتي وښتان يې د مخ پر ښي لوري راولوبدل، په بېره سټېرنگ ته کيناستم حرکت مې وکړ لږ شېبه وروسته گړندي موټرونه هم شاته پاتې کېدل، له لنډ مزل وروسته روغتون ته ورسېدم، شخصي ډېر مجهز ؤ، خوځنده چپرکټ مې موټر ته راوړسېده، ناروغ يې واخيست او لږه شېبه وروسته مې هغه د پنا ډاکټرانو په منځ کې د اکسيجن لاندې وليده د ناروغ رنگ ته مې وکتل زېر زېښلی ؤ، ډاکټرانو خپل اقدامات وکړل، سيروم يې ورته چالان کړ، نور هغوی خپل د نوکري والي اطاق ته لاړل، ماته يې وويل که د ناروغ حالت خرابېدل غږ راوکړه .

د هو په دود مې سر ورته وخوځاؤ، د ناروغ په خوا کې پر څوکۍ کيناستم، ښکته او پورته مې ورته کتل چې کېدای شي لاس او پښې يې وښورېږي او د هيله مندی څرک پيدا شي، لږ وروسته متوجې شوم د هغې د غځېدلي لاس دوه گوتې وښورېدې، د هغې د گوتو حرکت نه ؤ سم لکه زما ولاړ زړه چې حرکت پيل کړی وي، په يوه لويه هيله مندي



مې يې مخته وکتل، سترگې يې لا هماغسې پټې وې، تور بانه يې لکه لورې قندي تور لېباسه سپاهيان ترې راتاؤ و د سترگو پيره دارې يې کوله، پاس مانيتور سکرين ته مې وکتل ترڅو د عمومي وضعيت څخه يې ځان خبر کړم، ورور مې ډاکټر ؤ له هغه مې لږ زده کړې ؤ، د زړه ضربان يې نورمال ؤ د هر زړه ضربان سره به يې مانيتور يو هارن کاؤ، فشار، تنفس او د زړه حرکات يې سم ول، يو زگيروي مې واورېد د مانيتور له سکرين مې سترگې وختې، په يوه هيله مندی مې بيا ناروغ ته کتل، هغې په ډېرې سختی سره غټې بڼه ورې سترگې نېمه خلاصې کړې اورمېر يې يوه او بل لوري ته تاؤ شو، د اورمېر له حرکت سره يې درد د ټنډې له غونجېدو مالومېده، ځان سره يې وويل دا زه چېرې يم ؟

ژر مې له خولې ور ووتل، شکر چې په هوش راغلې!

ماته يې وکتل نا اشنا ورته ښکاره شوم، بل لوري ته يې مخ واړاؤ !

نه يې غوښتل له ما سره خبرې وکړي، هيڅ يې ونه ويل!

ورته مې کړه ستانوم څه دی ؟

ايا د کورنۍ د کوم کس شمېره راکولی شې ؟

هغې په ډېرې سختي بېرته مخ راتاؤ کړ ماته څيره شوه راته يې کړه ته څوک يې ؟

- زه دلاور نومېرم، تاسې زما له موټر سره تصادف وکړ! اوس مې روغتون

ته راوړې، هغه لږ غلې وه، هڅه يې کوله څه په ياد راولي، سترگې يې له

چټ سره وټومبلې بيا يې ورو وويل:

- ستا ملامتي نه وه، بس هسې زما ليونتوب ؤ !

- دا خبرې به وروسته وکړو، اول دا راته ووايه چې د کوم ځای يې او نوم

دې څه دی ؟

- نوم مې څه کوې ؟

- غواړم کورنۍ ته دې احوال ور کړم.



- قاچاقبره نوميرم، خو کورنی نه لرم!
 - هيله کوم وخت مه ضايع کوئ ستاسې وضعيت ناسم دی نوم مو سم
 وښئ او د کور د کوم غړي شمېره مو راکړئ چې را خبر يې کړم؟
 - سم نوم مې اخيستی!
 څه دې چې واورېدل ټول ريښتيا همدا دي
 - ولې کورنی نه لرې؟

- نه، کورنی نلرم، د ژوند په سختو گردابونو کې راگيره شوم، کورنی يې
 رانه واخيسته، تقدير مې د هيلو خلاف په يوه طوفاني او تبا کوونکې لاره
 رهي کړم، خدای ج دې هيڅ تورسري زما په څېر نه کم بخته کوي، زه
 دعا کوم چې خدای ج دې د هيڅ چا پاکې هيلې لکه زما چې وي، له
 غوړېدو مخکې نه رږوي؟!

زه مې خپل پلار نه ښم، د ځان د ښرازي او ژغورلو لپاره يې زما ژوند
 برباد کړ. زما په اړه يې هيڅ فکر هم ونه کړ، زه اوس په دې ژوند څه
 وکړم؟ لکه د لوبو د مېدان توپ چې يو مې بل ته پاس کوي، ما او عزت
 مې په لغته وهي!

تر ټولو خواړه برخه زما په قسمت کيږي، شاهانه ژوند مې په بې عزته
 ملنگې بدل شو، لکه لانځکه د هر لاس بربدوونکي د لوبولو حقداره
 وگرځېدم، پلار مې لږ هم د خپلو اولادونو په اړه فکر ونه کړ! د خپل ژوند
 ژغورلو لپاره يې زموږ سرنوېشت ته اور ورته کړ او...

- نو اخر ولې، کيسه څه ده؟

- کيسه به درته وکړم، وخت يې رارسېدلی، زه مې د پلار په څېر نه يم چې
 د نورو ژوند په اړه راسره فکر نه وي، زه غواړم ژوند مې لکه د اسمان د
 ستورو رڼايي له هيڅ چا پټه نه کړم، زه غواړم نور زما په څېر بدبختي
 تجربه نه کړي زما له ژونده پند واخلي.
 - نو قاچاقبره نوم مو څنگه غوره کړی؟



- زه هم پرې شرمېرم، په خوله مې سم نه راځي، اصلي نوم مې لېمه دی، خو دا تېل شوی نوم مې د تبا کېدونکي ژوند سره تړلې کیسه ده!
نه پوهېږم د تقدیر لویه یې و بولم او که خپله بدقيسمتي یې وگنم او یا یې هم د کور د ناسمې رهبرۍ زېږنده وبولم.

- ایا پوښتنې شم چې تاسې ولې زما موټر ته قصداً ځان راوغورځاؤ او د ځان وژنې هڅه مو وکړه؟ هغې ترخه مسکا وکړه راته یې کړه!
- بېړه دې ده؟ چې زما د ژوند په راز پوه شي؟

- نه بېړه مې نده! او که تاسې یې مناسبه نه بولۍ زه کومه نیوکه نه لرم، بس یوازې دومره مالومات راکړئ چې ستاسې شناخته څوک را خبر کړم، ځکه دلته خو پښتو ده دود ده، کلتور ده، که یې خبر نه کړم، بیا به یې پوښتنو ته بې ځوابه شم، حلال پاخه به راسره کوي.

- د ناروغ رنګ زېړ شو، خبرې یې کم شېمه شوې، غټو سترگو کې یې اوبښکې وځلېدې بیا رڼه، رڼه څاڅکي ترې لکه سپینې ملغلرې د هغې د سترگو له کونجونو یو په بل پسې راتوی شوې، د بستر تر روجايي ورسېدې، یو سوړ اسوبلی یې وویست غلي یې وویل:
له ژونده نوره سترې یم!

ډېره سخته سترې شوې یم، نور ژوند، راباندې پټی دی نه یې شم زغملای!
- ولې؟

- خبرې سمې نشم کولی، نفس مې قید کېږي، زما سره یوه توره بکسه وه د ټکر په وخت کې مې په لاس کې وه، اوس به زما له بدقيسمتي خدايزده چېرې وي، د ژوند ټوله کیسه مې، ټکي په ټکي پکې انځور کړې وه، د خپلو بدبختیو تور تاریخ مې پکې لیکلی و، غوښتل مې زما د ژوند بدبخته کیسه هر څوک وگوري، ټوله نړۍ ترې خبره شي، پند ترې واخلي او بیا زما په څېر بدبخته نشي، خو لکه چې د نورو هیلو په څېر مې دغې هیلې هم سر وخوړ او بکسه یې درکه شوه.



د هغې ژړغونې معصومه خېره او له غمونو ډکې مړاوې سترگې مې نه شوې لېدې، ښکته مې کتل، کتو يې د سړي زړه پرې کاؤ، د هغې خبرې، جاذبي او هم خفه کوونکې وې، د هغې د معصومې خېرې او د سر قوي ضربې مخامخ کتلو سره مې ښه احساس نه کاؤ.

له ځمکې سره مې سترگې گنډلې وې، ځان مې خجالت گانه فکر مې وکړ، داسې مظلوم کس دې وهلی چې که خدای او حکومت دې وښيي، ځان به خپله څنگه وښيي؟، د وجدان عذاب به دې څنگه کړي؟ که تېر نه تللی، شاید دا مېرمن با وجود ددې چې ځان يې موټر ته راواچاؤ ژغورلې دې وای .

په څوړند سر مې ورته کړه!

زه ښه غواړم

- د څه شی ښه ؟ ښه خو باید زه وغواړم چې ته مې په خپل بدبخته ژوند کې راگېره کړې. خو اندېښنه مه کوه چې پولیس راشي زه به ستا د بې گناهي ورته ووايم .
- ورته مې کړه:

هیڅ څوک نه پوهیږي چې تاسې د ځان وژنې هڅه کړې ده او زما موټر ته مو ځان را اچولی ده، خلک ما د یوه گناهگار او بې احتیاطه کس په نوم پېژني، چې تاسې مې په موټر وهلې یاست ؟!

ځواب مې ترلاسه نه کړ، سر مې راپورته کړ غوښتل مې ورته ووايم چې کېدای شي ستاسې په دې پېښه کې زه بندي شم، خو چې خوله مې خبرې ته راټولوله، د هغې په مخ مې نظر ولگېده سترگې يې پټې وې، بېرته د بې هوښي څپې ته تللې وه، په ژوره ساه اخیستو باندې يې پیل وکړ، ډاکتر ته مې غږ کړ ...

هلې ژر راشی د ناروغ وضعیت بېرته خراب شو، زموږ له غږ سره، ډاکتر او نرسې په یو بل پسې زموږ په لور گړندي گامونه پورته کړل.



د ناروغ خولې ته مې وکتل د شونډو دواړو خواو کې يې سپينو ځگونو ځای نيولی ؤ، د سترگو تور يې شاته تللي ؤ يوازې سپين يې مالومېدل، تنه يې يوه او بل لوري ته لکه کپچه مار په بستر کې تاویده، د سترگو سپين يې مالومېدل تور يې شاه لوري ته کاره شوي ؤ، ډاکتر نرسې ته وکتل ناروغ ته يې د اکسيجن په زياتولو ماموره کړه، ورته يې کړه يوه د ارام ستن هم سيروم ته ور اضافه کړه، هغه لاس په کار شوه د اکسېجن په ماسک يې د ناروغ پوزه وپوښله او ژر ژر يې په پينس د نښيني ستنې سر مات کړ.

ما د دوی ننداره کوله چې دوه پوليس دوه نور په ملکي جامو کې حکومتي کسان مې مخې ته ودرېدل راته يې کړه دلاور ته يې ؟

- هو

- دا مېرمن تا په موټر وهلې ؟

- هو

- ته حوزې ته بلل شوی يې ؟

- د څه لپاره ؟

- د څه لپاره مه وايه، د پوښتنو حق موږ لرو، نه تاسې.

- اخر ولې ؟

- د موټرواني لايسنس لرئ ؟

- نه

- ښا جرم پسې بل جرم.

- گورې مېرمن ما په موټر وهلې، خو دې کې زما هيڅ گناه وه!

- هو تاسې سپينه ملايکه ياست، هيڅ مو هم ندي کړي، گناه زموږ ده چې

هسې دې تا وخت ضايع کوو او حوزې ته مو بيايو.

- گورئ، هغې خپله زما د موټر مخې ته ځان را وغورځاؤ.

- ښه افرين والله، د پلمو چل بايد له تا زده شي، يانې چې هغه ليونۍ وه او

يا يې هم کومه تشه کړې وه په ځان نه پوهېده، يا هم د ځان په قيمت يې



غوښتل تا په کومه لانجه کې واچوي همداسې ده؟، هغه هم يوه تور سرې؟

- کاش کې تاسې لږ مخکې راغلي وای، هغه په هوش وه، زما خبرې به تاسې د هغې له خولې اورېدلې وای.

- ته هم پوهېږې چې هغه خبرې نشي کولای کنه ؟
يوه له لاس ونيولم، له واټه يې بهر وباسلم، راته يې کړه، موټر دې چېرې ولاړ دی ؟

گوته مې اوږده کړه ځای مې وروښوده.

له موټر سره يوځای يې حوزې ته بوتلم، ښه يخ ؤ د مني اخيرې شپې او ورځې وې د شپې يې يوه کلکه شوې ډوډۍ، له يوه قاب سره راته کښېنوده، قاب ته مې وکتل ډنډه اوبه او د څو په شمار پخو لوبياؤ ډډې ترې راوتلې وې، ډوډۍ مې ونه خوړه، ځکه چې د يوه نامالوم سرنوېشت فکر مې لوړه ختمه کړې وه، په يوه خيرن توشک او شکېدلي بالښت مې سر کېښود، خوب نه راته، ټوله شپه مې هم د يوه تياره راتلونکي نه د ځان ژغولو په فکرونو کې په ويښه تېره کړه، سهار مهال مې سترگه سره ورغلې وه، بلاخره راويښ شوم، د لمانځه وروسته مې د سهار د چايو پيال له خولې نه نيولې وه چې سرتېری مې مخې ته ودرېده راته يې کړه :

ستاسې موټر نن ترافیکو رياست ته لېږدول کېږي، او ته به د دوسيې بشپړېدو تر پايه محبس ته درومي.

د موټر د وړلو يې چې وويل، د سرتېري نورې خبرې مې وانه ورېدې، ژر راپورته شوم، ما ويل چې د مېرمنې بکسه يو نه سي، موټر ته په بېره ورغلم توره بکسه مې ترې راواخيسته، تخرگ کې مې ونيوله دوی لاس په کار شول موټر يې وباسه، زه يې بل موټر ته وخېجولم او هغه ساعت هم راورسېده چې په محبس کې مې ځان وليده!



په محبس کې مې احساس کړه چې له دې ځايه وتل به مې وخت واخلي او خلاصېدل به مې ځکه اسانه نه وي، چې په موټر د انسان وهلو په پېښه کې راغلی وم، بله کم بختي دا وه چې نه مې د پېښې شاهد درلوده او نه کوم معقول دليل، چې ځان مې پرې خلاص کړی وای.

خو د ځان له خلاصېدو مې هم تورې بکسې ته ډېره بېره وه، ترڅو د مېرمنې په ژوند ځان خبر کړم او هغه راز پيدا کړم چې دغه ځوانه مېرمن يې ځان وژنې ته چمتو کړې ده!

ورغلم، بکسه مې را واخيسته، خلاصه مې کړه، په يوه ډېر ښکلي خط باندې ليکل شوې پنډ سپينې پاڼې مې پکې وليدې، رين ښېښې پلاستيک ترې تاوؤ، له سلو پاڼو زياتې وې، دواړه مخونه يې ډک ؤ، پوه شوم چې مېرمن يې د ليکلو په وخت کې د کاغذ د کمبوت سره هم مخ وه، پاڼو ته مې لاس ور د ننه کړ، چې راپورته مې کړې څو انځورونه ښکته ترې ولوبدل پاڼې مې کېښودې، يو انځور مې گوتو کې ونيو سترگو ته مې مخامخ کړ، يوه نهه کلنه انجلۍ باندې مې نظر ولگېده، د مکتب کتابونه يې شاته اچولي، د گرد سپورميز ډک مخ څخه برخمنه برېښېده، سترگې يې غټې وې گڼ پاڼه ترې راتاؤؤ، بل انځور مې هم د همدې جلۍ پکې وليده د صنف په لومړي کتار کې له پاکو سوتره جامو سره ناسته وه، سترگو يې يو څه شکمن کړم چې کېدای شي ددې مېرمنې د کوچنيوالي انځورونه وي، ځکه يو څه ورته والی يې قاچاقبرې ته درلوده!

د انځورونو لېدو مې نوره همۍ تلوسه زياته کړه او د مېرمنې د ژوند په راز د پوهېدو حس يې را قوي کړ، تر څو وگورم په سپينو پاڼو کې څه دي ؟

خو مخکې له دې چې پاڼو ته لاس کړم سرتېری مې مخته ودرېده راته يې کړه يوه ليدنه لرې.

- د چا سره ؟



- د کورنۍ غړي دې راغلي دي.

- وارخطا شوم، خان سره مې وويل، اوس به دوی خومره سوې سپورې درته ووايي خومره به دې ملامت کړي، چې بې احتياطي کوې دا او هغه پانې مې بېرته په بکسه کې کېښودې، راپورته شوم لږ وروسته مې د مور، مېرمنې او مشر ورور مخې ته کيناستم، خو زما د تمې خلاف خاموشي وه، د مور سترگو ته مې وکتل، لمدې وې، مېرمنې مې هم په سترگو کې سوک واهه، د مشر ورور خهره مې بېخي مړاوي او غمجنه ښکارېده چا څه نه ويل، ټول ښه خفه ؤ.

خاموشي ما ماته کړه، دوی ته په تسلي لگيا شوم، ورته مې کړه، هرڅه به سم شي، ما کومه گناه نده کړې، هغې تور سرې خپله زما د موټر مخې ته ځان راوغورځاؤ، روغتون کې په هوش راغله خپله يې هم دا اقرار وکړ چې له ژوند نه تنگه شوې وم او خفه يم چې ته مې په جنجال کې راگېر کړې!

ددې خبرې له اورېدو سره مې مور په گربوان کې لاسونه واچول په ښيراؤ يې پيل وکړ، خدای ج دې دا ښځه روغه نه کړي، له موره يې څه غوښتل چې ځان يې غاړې ته را اچاؤه، که له ځانه تنگه وه، خو رسی کې به يې ځان څړولی ؤ، ددې رندۍ له لاسه خو ما بېگا ټکي خوب هم ندی کړی، زوی به مې خدای ج خبر خومره بند تېروي.

- مورې ښيرا ورته مه کوه شايد واړه ماشومان ولري او که مېرمن ښه نشي کېدای شي دلته مې ډېرې شپې شي، دعا کوه چې هغه روغه شي او زما په بې گناهي اقرار وکړي کنه دلته به مې په بند کې تور ويښته سپين شي.

د مېرمنې مخ ته مې وکتل، ځان يې يوې گونې ته کړ، ژر، ژر يې شونډې خوځولې، لاسونه يې لپه کړي ؤ غلي مې ترې واورېدل چې ويې ويل، خدايه ج جوړه يې کړې!



خدایه ج مور له دې ستونزې خلاص کړې.

دوی مې تسلا کړل، د ژر خوشې کېدو هیله مې ور کړه او بیا مې رخصت کړل، ځکه د مېرمنې لیکنو ته مې تلوسه وه.

لاړم د خپلې کوټې په توشک کېناستم د توشک د خپرو سوږ بوی مې تر سپوږمو شو، طاقت مې ونه شو، د کوټې دوه مترې ورسې ته لمر رالوېدلی ؤ څادر مې په یوه زوړ فرش ځان ته وغوړاؤ پرې کېناستم، له بکسې مې یو بڼل سپین کاغذونه را واخیستل په لومړۍ پاڼه مې د لوستو پیل وکړ!

قاجاقبرې لیکلي ؤ!

وطن سرو لمبو اخیستی ؤ، د هیڅ چا ځان مسؤن نه ؤ، غلاوې، لوټ کېدنه، باج اخیستنه او انسان تښتونه بیخي زیات شوي ؤ، د څنځیري وژنو لړۍ هم ښه په درز کې روانه وه، په چا به چې حساب کېده او پنځه کسه به پرې راټولېدل نو لکه د ښکار مرغۍ د ټوپک شپیلۍ به یې په لور کېږېده، او په زخه کېده به، هغه چې مطبوعاتو به یې د مړینې خبر را اخیست او تود خبر به پرې جوړېده هغه به بیا زرین ښکار ؤ، د هېواد وگړي هم نه پوهېدل چې په ملک کې څه روان دي، خو دا گمان یې په ذهنونو کې ؤ چې گل، گل کسان لکه د زعفرانو غوټۍ له ټولنې ټولیري، کوم کسان چې د بل مشال په څېر خلکو ته رڼا ورکوي هغه خلک د ژوند کولو ډېر کم چانس لري، همدا روانه کیسه لکه چې پلان شوې لوبه وي، پلار مې حامد هم د گوتو په شمار سرونو څخه حسابېده، هغه د پوهنتون استاد ؤ، داسې استاد چې چا یې په مخ کې سپنې هم نشو کولی، علمي بحث خو ورسره د چا د وس خبره نه وه، هغه پوهېده چې یوه ورځ به یې مرمۍ په سر ښخیري او ټولنه به یې له هلو ځلو او وړتیاؤ بې برخې کیري، نو اړ شو د خپل ځان د ژغورلو او د ماشومانو د بې



سرپرستی څخه د مخنيوي په خاطر يې يوه لويه پرېکړه وکړه. داسې پرېکړه چې ضمير يې نه منله خو دا چې د هغه د ژوند خبره وه له ډېرې مجبوري يې په نه زړه دا تصميم ونيو، ځان سره يې وويل:

نور دا وطن پرېږدم، چېرته امن ځای ته ځم، چې کله هم وطن کرار شي، او دا د وحشتونو لړۍ پای ومومي نو که ژوند وفا کړې وي بيا به راشم او د وطن د خدمت حق به ادا کړم که چاره د سرو ده هم نو په نس مندل يې نه دي په کار.

يوه ورځ مې پلار له پوهنتون نه کور ته راغی غوښتل يې دغه لويه پرېکړه د خپلې کورنۍ سره شريکه کړي او په گډه هغوی هم دده له پرېکړې ملاتړ وکړي.

زموږ کورنۍ، څلور تنه غړي لرل مور مې ډاکټره وه رابعه نومېده د ولادي نسايي متخصصه وه، يو مې ورور له ما مشر ؤ هغه له روحي ستونزو کړېده، ظاهراً روغ مالومېده خو کله کله به له کنټروله ووت، سره له دې ننگړتياؤ يې ماته دومره مينه راکوله چې ماسره يې د بيانولوو ټکي نشته، ماته مې يوازې ورور نه بلکې يو ښه ملگری هم ؤ، چې کله به يې هم طبيعت جوړ ؤ نو د مور مينه به يې رانه هېره کړه، دومره به يې نازولم چې حد يې نه درلوده، خو کله به چې د روحي فشار لاندې راغی له چاپيريال سره به يې اړيکې پرې شوې د بېرته کنټرول لپاره به يې ټول ناز سرته راته کېښود.

د کورنۍ څلورمه غړې زه وم اصلي نوم مې لېمه ؤ او دوی به له نازه پرې بللم، زه په عمر کې کوچنۍ وم خو، چابک ماغزه او ښېرازه بدن خدای راکړی ؤ، مور به مې تل راته ويل ستا تعقل، له دېرش کلني عمره هم پورته دی، ذکاوت د کم ساری دی، د مکتب ملگرو نه به مې تکراري همدا خبره اورېده ويل به يې، ستا غوښتن مخ، بادامي سترگې طلايي



پیچلي وینستان د هر لېدونکي پام ځان ته را اړایي، خو زه خپلو دې ځانگړتیاؤ ته ډېره نه وم متوجه شوې، خداېزده رینیتیا ؤ او که د دوی کرم او لورینه وه، د ښوونځي اتم ټولگي کې اول نمره وم، څوارلس کلني عمر باندې د پل اېښودو ته مې نهه میاشتي پاتې وې، مور به مې کله، کله چې راته په قار شوه د ایتلر لور په غږ به یې رابللم، دوه ځله مې دې سوې ازموینه ورکړه ځکه خو مې د عمر په تناسب په لوړ ټولگي کې زده کړې کولې، په همدې عمر کې د کور ډېر واک له ماسره ؤ پلار او مور به پیسې له ماسره کېښودې، که به یې په کار هم شوې له ما به یې اخیستې، هغه د بانگ والو په اصطلاح د کور کشر (خزانه داره) زه وم، د کور اړین توکي به ما راغوښتل کله به هم چې کور کې کومه مشوره کېده نو زما نظر پکې شرط ؤ، که به په کور کې نه وم هم او کومه مهمه پرېکړه به کېده نو بیا به مې مور او پلار د کور نورو غړو ته ویل چې هغه د ایتلر لور ته خبره ماتل کړئ، د کورنۍ باور په ما د کورنۍ د یوه لوی غړي په توگه ؤ، د کور د ډېرو کارونو کنټرول تمه له ما کېده، د حالاتو اړتیا هم همدا وه ځکه مور به مې ټوله ورځ تر ماښامه په کلینک کې وه، پلار به مې هم چې سهار پوهنتون ته لاړ نو تیاره ماښام به راته، له دولتي دندې وروسته یې د شخصي پوهنتون استادي هم غاړې ته اچولې وه، ما هم په پوره اېمان داري دا هر څه تر سره کول د کور کشرې په اصل کې د کور د مشرې په توگه باور تر لاسه کولو لامل هم شاید همدا ؤ.

له لیکوالي سره مې هم شوق ؤ ارمان مې ؤ د یوه ښه کتاب لیکواله شم او خلک مې د خپلې نظریې پلوی ته راوبولم، خو تقدیر هم جالب وي، نه پوهېدم، دا ارمان به مې د ژوند د یوه خطرناک کتاب په لیکولو بشپړ شي، د ژوند یو داسې کتاب لیکواله به شم چې د ژوند د خاتمې کتاب په توگه به یې خلک لولي، که زه داسې پوهېدای، ما به هېڅ کله هم د لیکوالي شوق نه ؤ کړی، کله، کله به مې یوه نېمه گوډه ماته لیکنه هم کوله، یوه اخبار یا هم مجلې کې به خپره شوه، په هغه کوچني والي کې مې له وطن



سره بې کچې مينه وه، ځکه خو مې د ماشومتوب له شوخي او بې پروا ژوند څخه خوند اخيستنې سره خدای پاماني کړې وه، لوبې، خندا، شوخي او په پارکونو کې چکرونه راته د وخت ضايع ښکارېده، تل به مې سترگې له کتاب سره گنډلې وې تر ښو شپو به مې کتاب وايه او سهار به هم له مور او پلار وختي پاڅېدم، تلوېزيون به مې ډېر نه لیده يوازې يوه سريال ته به مې تلوسه لرله، کله، کله خو به مې ډوډۍ هم ورته پرېښوده، هغه سريال کې مې د يوه لوی ارمان راز پروت ؤ، هلته به هغه خبرې کېدې چې زما به ډېرې خوښېدې، په هغه کې يوې پېغلې د ډاکټرې هېرو په ډول رول لوباؤ، غوښتل مې د هغې نه الهام واخلم او په راتلونکي کې يوه ډاکټره شم، هېواد ته د پلار او مور په څېر يو بې مثاله کادر په صفت خدمت وکړای شم، مور ته به مې تل ويل چې زه نه غواړم ستا غونډې ډاکټره جوړه شم، هغې به ځان ته رانيردې، غېږه کې به يې ونيولم بيا به يې مخامخ ځان ته ودرولم خپله پوزه به يې راسره وجنگوله، راته وبه يې ويل:

ولي زه نالايقه يم ؟

ځواب به مې ور کړ نه، ته نالايقه نه يې بښته ولايت درباندي حساب کوي زما او ستا ترمنځ به صرف توپير په دې کې وي، چې ته د ولايت په کچه شهرت لرې او زه بايد د ملک په سطحه شهرت پيدا کړم د ټول هېواد په کچه مشهوره شم، مور به مې په خبره وخنډل بيا به يې په غېږ کې ونيولم راته به يې کړه !

زما هوښيارې لورې خدای ج دې همداسې وکړي، دا ستا نه بلکې زما هيله هم ده، يوه مور چې ستا غونډې لور ولري هغه نور له خدايه څه غواړي، کم ترکمه زما سترگې به هم ستا له برکته جگې وي. يوه ورځ مې پلار پوهندوی حامد موږ ټوله کورنۍ راټول کړو، غوښتل يې له خپلې پرېکړې مو خبر کړي.



ويې وويل:

دلته د ژوند حلقه تنگه شوې ده، زموږ ژوند هم له گواښ سره مخ دی غواړم له تاسې سره يوځای، له هېواده بهر لاړ شم، دلته نور ژوند ناشونی شوی دی، ددې خبرې په اورېدو مې زړه ولړزېده مخې ته يې ودرېدم ورته مې کړه:

بابا جانۀ ولي له هېواده بهر مرگ نشته؟

- شته خو هلته په خپله نېټه، دلته خو اجل معلق ده!

- بابا جانۀ، که موږ لاړ شو دا وطن به چا ته پرېږدو؟ که موږ هم لاړ شو او زموږ په څېر نور هم لاړ شي نو بيا به دغه وطن له دې بحرانه څوک باسي؟

هغه وويل:

نوره کيسه زموږ له وس وتلې ده، دلته جگړه د سيمې استخبارات پر مخ وړي او ترڅو چې دوی خپلو موخو ته نه وي رسېدلي، دلته بل شوی اور نه مړ کيږي زما هم په وطن زړه خوږيږي! خو اوس هر څه له وس بهر شوي دي.

- ښه نو هغه هېوادنی مينه دې چې موږ ته را زده کړې وه هغه ټوله دروغ وه، تا خو موږ ته ويل چې وطن موږ ده او وطن د موږ په څېر حق لري، اوس برعکس له ناصحه د خپل نصيحت سرچېه اوږو؟ جالبه نده!!

- لورې ته هم په حقه يې؟ وطن هم حقدار ده خو موږ چې ژوندي يو نو وطن ته به خدمت وکړو، چې ژوند ته مو څوک پرېږدي نه، نو دلته مرگ او د وطن پرېښودل يو شان دي، د وطن په پرېښودو کې خو لا دا چانس وي که ارامي شي بيرته به راشو او خپلې زيمه واريانې به ادا کړو، خو که مړه شو بيا دا چانس هم له منځه ځي.

موږ مې د شين چای پياله خولې ته نيولې وه، پياله يې پر مېز کېښوده، مخ يې راواړاؤ راته يې کړه:



لورې پلار دې په حقه دی، موږ د وطن له حقونو انکار ندی کړی، خو دلته د خدمت ته څوک نه پریردي، تا هغه بله ورځ ونه لېده چې خانجان خپل باډي گاردان راستولي ؤ او له ما يې باج غوښته، ويلې يې ډاکټره يې ښې پيسې اخلي، ستا په پيسو کې زموږ حق هم دی، يا به لس لکه روڼي راکوې يا به دې ماشومان تښتوم!

ايا زموږ زور له هغوی سره برابر ده، ايا هغوی د چا په ژوند صرفه کوي، موږ يې د لسگونو جنايي پېښو شاهد نه يو؟ دا ځل خو پيسې راسره وې ور مې کړې، بل ځل به يې له کومه کوو، دوی روگدي دي هر کال پيسې غواړي د پلار ژوند دې هم په خطر کې دی، له تگ پرته بله لاره نه لرو. ورور مې هم د دوی خبره تائيد کړه، زه په مخالف لوري کې يوازې پاتې شوم.

هڅه مې وکړه له دليلونو کار واخلم ترڅو دوی دغه پرېکړه بېرته واخلي ورته مې کړه، دلته دې مړه شوو، هډوکي مو دې خاورې شي، دا د وطن حق دی ددې خاورې اوبه او دانه مو خوړلې، که يې حق ادا نه کړو د ملک پوروي به شو، د هېواد پور ادا کول بيا سخت دی له مرگه خلاصون هېڅ چېرې هم نشته، اخېر به هم مرو، خو په خپله خاوره کې چې دفن شو لږ به مو دلته روح ارام وي ځان به يوازې نه احساسو، په پردی خاوره کې مرگ هم ولاکه خوند کوي.

خو زما دليلونو کومه گټه ونه کړه ورور مې زه مخاطب کړم، راته يې کړه ته دلته پاتې شه هېواد دې په تا مبارک وي، هم دلته به واده وکړې، ماشومان به دې وي لويه کورنۍ به شئ اولادونه به دې ښه په هېوادنۍ مينه وروزي زموږ مخه مه نيسه!

د واده له ټکي سره زما هم غومبري سره شول، ښکته مې سر واچاؤ شرم او بې جرثني دواړو له چوپټيا سره مخ کړم.



چوپتيا مې غوره كړه، نور دليلونه مې هم خلاص شو، خو خدای ج شته چې هېڅ مې زړه نه غوښتل له هېواده جدا شم، زما چوپتيا دوی د رضایت چوپتيا وبلله.

دوی لاس په کار شول، زموږ یو منزله څلور اطاقه کور چې مخې ته یې شین چمن زرغون ؤ او زما د کوچنیوالي د لویو او د ونو لاندې د مطالعې ډېرې خاطرې ور سره تړلې وې هغه یې په بیه کې واچاؤ، موږ هم خلکو اړ وپېژندو، په نیمه بیه به یې د کور قیمت ووايه اخبر یو کس یو څه انصاف ته نږدې قیمت ووايه کور مو په هغه وپلوره، ایلا پر ځمکنۍ لاره د قاچاقبر پیسې یې جوړې کړې، له موږ سره مې دوه لکه افغانۍ د کنځني عوائد راسره د لارې د شخصي لگښت لپاره د هیلې وسیله شوه.

د تگ پرېکړه یقیني شوه، خو زما لپاره د ژوند تر ټولو سخته او خواشینه ؤنکې پرېکړه وه، دې پرېکړې دومره ځورولم، لکه له تنه مې چې کومه برخه رانه بېلیري، پرېکړه راباندې تحمیل وه او په لاس مې هم څه پوره نه ؤ ځکه چې ټول راته یوې خواته او زه یوازې وم، په ژوند کې مې لومړی ځل ؤ چې خبره مې رد کېده او مشوره مې د خپلې کورنۍ د غوږونو پردې په اهتزاز نه راوستې، له هېواد سره مینه مې د مرگ په بدل کې هم کمه گټله د کابل په پرسکونه ښار کې مې ځان لکه د ارگ د واکمن لور باله، د یوه انساني غرور سره به ښونځي ته تلم، د خپلو همخولو سره لیده کاته راته ټوله نړۍ وه، ساده ټولنیز ژوند مې په شاهانه دربار هم نه ورکاؤ. خپل وطن گل وطن وي، دا مې د یوه مسافر کیسه په ورځپاڼه کې لوستې وه هغه هم زموږ د کورنۍ په څېر د هېواد حالاتو دل سرده کړی ؤ له هېواده بهر تلو ته اړ شوی ؤ، د هغه په ټوله کیسه کې له پېښمانتیا نور څه نه ؤ ځای شوي، د هغه د کیسې غورچاڼ دا ؤ چې دلته له لوږې مړه شئ، سپوره وخورئ، نهار کېنئ خو بهر ته د تلو زړه مه ښه کوئ، ځکه چې



دلته که هېڅ هم نه وي نو عزت او ابرو خو درپاتې کيږي، هلته دا هم درنه ځي او له واکه دې وځي.

د خپل ځان او کورنۍ په عزت ډېره ډارېدم، خو زما ويره يې ځايه نه و، هغه د پوليسو خبره شک انسان تر حقيقته رسوي، وږه وم خو څيرکه وم هرڅه ته مې فکر رسېده او يوه موضوع به مې له ډېرو اړخونو څېړله، دغه تگ مې د کورنۍ د ابرو د خونديتوب لپاره سم نه گانېه، سفر ته مې د شک په سترگه کتل ځينې وخت شک هم، حقيقت ته په بدلېدو واوړي، زموږ هم کټ مټ همدا کيسه شوه!

مازديگر مهال د کور مخکې چمن کې ناست و د ونو په نازکو خاښونو مرغيو ټال واهه، يوې نيمې خو به پکې د خپلې غاړې د موسيقي ترنم هم غږاؤ. پلار ته مې زنگ راغی ورته ويې ويل:

تر ماښامه د کندهار هلې ته له کورنۍ سره ځانونه راوړسوئ، يوازې د ځان جامې او د لگښت پيسې در سره راواخلئ، ځانونه مه درنده وئ، اوږده مزلونه مو په مخ کې دي، د پلار خوا کې ناسته وم د هغه کس غږ مې اورېده، غږ مې يو ځانگړی احساس په زړه کې پيدا کړ، دې ډار احساس، داسې احساس چې سړی په لوی لاس ځان په خطر کې اچوي، له هماغه ځايه مې يوه وېره زړه ته نننه شوه، په يوه ژور وېرونکي خيال کې لاړم، ځان سره په خبرو شوم، پرديو ممالکو څخه تېرېدنه اسانه نه وي هغه هم هغه هېوادونه، چې قانونيت پکې حاکم وي زموږ په څېر له گډوډ نظام او نا امنۍ سره نه وي لاس او گربوان، ځکه هلته نه رشوت چليري او نه واسطه، نو موږ ته به سخته وي چې د هغوی له سرحدونو مرور کوو، موږ له دې پرېکړې سره د ځان سرنوېشت په يوه نامالوم لوري بيايو، بې واکه مې اه له خولې ووت او دا جمله راڅخه وويل شوه!

پلار مې د مرگ په قيمت له مرگه ځان خلاصوي!



زما د خبرې په اورېدو مې پلار رډ، رډ راته وکتل، راته يې کړه لورې څه دې وويل:

- هسې پلاره!

د تگ چمتوالی روان شو، بېگونه مو چمتو کړل يوه، يوه جوړه جامې مو پکې واچولې، د څنگ يوه ټولگي واله گاونډۍ مې راوغوښته، هغه له هزاره قومه وه، زما په قد ډه، خو خورا بې وزله وه، تل به يې زما د کاليو د موډ او عصريټوب تعريف کاؤ، پوهېدم چې زما له جامو سره مينه لري خو د غربت له کبله يې نشي چمتو کولی، پخوا به مې هم کله، کله يوه نېمه جوړه ورکوله، په ډېرو زما زړه نه کېده، د پلار د مال سره يو ډول خيانت راته برېښېده، اوس نو تقدير هغې ته زما نيت بدل کړ، ټولې جامې مې هغې ته ورکړې، هغه لومړۍ جامو ته ډېره خوښه شوه خو چې زموږ د تگ يې واورېدل په راوتلو سرو غومبرو او تنگو سترگو کې يې اوبښکې وځلېدې، ويې ويل له جامو هم تېره يم خو تاسې مه ځۍ ورته مې کړه زما هم له زړه وينې څاڅي، خپل وطن، تاسې او نور ټولگي والو پسې ډېره خفه کيرم، خو څه وکړم د کورنۍ د مشرانو پرېکړه ده، پلار مې جدي تصميم نيولی، وايي څو نه پاتې کيرو.

هزاره گۍ، چې راضيه نومېده زما له خبرو سره باوري شوه چې زارۍ يې کوم ځای نه نيسي، په غومبرو يې لاس تير کړ، اوبښکې يې پاکې کړې، ژړا يې په چغو بدله شوه، زما له غاړې يې لاسونه تاؤ کړل، په زوره، زوره يې وژړل، زما هم د هغې مينې او گرانبښت احساسات راوپارول، زړه مې درد وکړ، سترگې مې لمدې شوې او د خداى پاماني په پاى کې مو د يوې او بلې له غاړو تاؤ شوي لاسونه لرې کړل ورته مې کړه زه دې نه هېروم له تا او وطن سره مې ژمنه کوم که چيرې هم خداى اروپا ته په خبر ورسولو نو هلته درس وایم لويه ډاکتره جوړېږم بېرته راځم، راستنه کېږم همدلته واده کوم او همدلته خدمت کوم.



هغې زما د خدای پاماني لاس ټینگ په دواړو لاسو کې نیولی ؤ، کله،
کله به یې سینې او شونډو ته هم ویوې، راته یې کړه، دومره به هم
خوشبخته شم چې بیا دې وگورم؟
- که ژوند یاري کوله حتما.

راته یې کړه د بیا لیدو په هیله، نور یې مخ رانه واپاؤ، څو قدمونه یې
واخیستل، زما په جدایی کې د نورو اوبښکو پټولو هڅه یې وکړه، له ډېرې
پرېشاني زما ورکړل شوې جامې هم ترې هېرې شوې، غږ مې پسې وکړ
راضیه، کالي دې!

راتاو شوه په مخ یې شل ځایه اوبښکو لارې کړې وې، کالي یې واخیستل
او په پټه خوله زموږ له کوره ووته. ماته یې هم جدایی د زړه د یوې برخې
له جدا کېدو کم نه ؤ. دوه، درې بکسونو کې مو د ځان جامې ځای پر
ځای کړې، ځان مو ماښام د کندهار هلې ته ورساؤ، لوی ۳۰۳ موټر ولاړ
ؤ کلینلر یې ببر سر سیگریټ په لاس، خیرن واسکت سره د موټر
دروازې مخته مسافر ختلو ته هڅول، ویلې، یوازې پنځه نفره پاتې دي
نور سې صدو سې ډک دی، دستي حرکت دی، موږ هم په کتار خپل
پلار پسې ولاړ ؤ، د دروازې په لوري مو حرکت وکړ، دننه په سې صد
سې کې کښاستو موټر له نارینه ؤ، مېرمنو او ماشومانو ډک ؤ هوا پکې
گرمه وه، له ننه وتو سره مو غوږونه گرم شول، په سیتو کې کښاستو.

موږ مې د ډاکټري په چاپیریال کې روږدې وه، لوڅ مخ د ښینې خوا کې
کښاسته زما عمر کم ؤ، خو لږ چاقه او ښیرازه وم، قد مې هم بې وخته د
عمر په تناسب لږ لوړ ښکارېده د سترگو له جنگیدو مې بد راتلل، ځکه
خو مې چادري له کوره د راوتو پر مهال په سر کړې وه، موږ ته مې هم
هغه مهال د چادري سپارښتنه وکړه ورته ومې ویل:

موږ، اطرافي لور ته څو هلته مېرمنې مخ پټوي، د چا مخ چې لوڅ وي نو
بس د نورو ننداره گرځي، په زړه کې گوډې ورته ماتوي، چې لوڅ مخې
وگوري، بس د امداده شوي ښکار په څېر سترگې ترې نه باسي، خو هغې



په دې ځواب چوپ کړم چې چادري کې مې زړه تنگيږي سر مې پکې گرځي.

مور مې د څلوېښتو کالو وه، خو د اوويشت اته ويشت کالو په منگ مالومېده ډيره کيښنه ښځه وه، ډېر پاک زړه يې لاره، تر ټولو لويه ځانگړتيا يې دا وه چې مثبت فکر يې درلوده، د هرچا په نېمگړتيا کې به يې هم د هغه ښېگڼې لټولې.

موټر حرکت وکړ، موټر ته د ختو پر وخت کې مې مور او پلار په يوه سيټ کيښته مور يې شاته په بل سيټ کيښته، مور ته مې وکتل غټ غوښتن سپين مخ نه يې تور ټيکری راتاؤ کړی ؤ، پر مخ يې د رالوبډليو، يو لړ کچ ويښتانو ليکه پرته وه خدای شته زړه مې پرې خوږ شو، هغې ته هم د وطن پرېښودل اسان کار نه ؤ خو بس زما د پلار لحاظ يې ډېر کاؤ څه يې نه ويل، خو په څهړه کې يې د وطن د جدایي خپگان له ورايه ښکارېده!

د مور مخې ته سيټ باندې يو پنډ چاغ سړی ناست ؤ، څټ يې څو ځايه کوټونه کړي ؤ، اوږده بريټونه يې پرېښي ؤ موټر ته د ورختو سره يې چې زما په مور سترگې ولگېدې نو بيا يې ښکته نه کړې، همداسې يې د هغې له مخ سره گڼلې وې، تر هغو يې ننداره کوله چې تر څو يې تنه کې نه وتلې چاغ اورمېر تاوېده، مور مې د هغه د سيټ شاته کيښته، له هغه فنا شوه، موټر روان شو، خدای شته مزل يې مسترح ؤ ځکه موټر بيخي نوی ؤ او سرک هم ښه قيريزي شوی ؤ.

موټروان د ټاييف پر موچ گوته ټينگه کړه د موسيقي د پيل له غږه پوه شوم چې د وطن په مينه کې سندر، سندرغاړی اوس زمزمه کوي، زما د گمان سره سم څو ثانيې وروسته له موسيقي اواز سره د استاد اول مير جادو گر غږ هم مل شو، وامي ورېدل:



ای زما وطنه د لالونو خزانې زما

ستا هره دره کې دې د تورو نښانې زما

استاد اول میر لگیا شو د وطن مینې ته یې خلک هڅول او مور له وطن سره د بې وفایي لومړۍ تړون پلۍ کاو، له وطنه د تلو په تکل کې مو له مور وطن سره د خدای پاماني او ملامتي دود عملي کاو، ددغه بې وجدانه پرېکړې لپاره مو د مزل په لاره لومړني قدمونه اېښودل، سخته شپیه وه، داسې شپیه چې زړه یې راته ټوټه، ټوټه کاو.

د موټر نښینې د بهر نه د رڼایي او تازه هوا راتلو لپاره وې، خو کله، کله به زموږ د موټر نښینو د هندارې رول هم لوباو، لکه اوبه چې د یو چا تصویر ښکاره کوي د مور خوا کې نښینې هم همدا کانه کوله، د مور انځور به پکې لکه د اوبو د سر انځور کله تټ او کله روښانه ښکارېده، د هغې د انځور په روښانتیا کې مې د هغو سترگو ته پام شو، په غټو تورو سترگو کې یې اوبښکې ډنډ وې کله کله به یو غټ څاڅکی هم ترې راولوبد او د گربوان مېلمه به یې شو.

پوه شوم چې د وطن سندره مې زما په څېر زما مور هم اغېزمنه کړې هغه هم خان ملامت گڼي او له هېواده لرې تلل یې ځوروي، خو د کورنۍ لپاره څه نه وایي هر څه به چوپه خوله تېروي.

سندره ختمه شوه، د مور ژرغونۍ حالت هم سم شو، اوس نو د چاق پنډ سپري وار پیل شو، هغه له مخکې سیت نه اورمېر راتاؤ کړي، زما د مور ښه ننداره وکړي بېرته سر واړوي، زما په کین سیت کې یو تنکی ځوان چې عمر یې تر اتلسو زیات نه ؤ ناست دی، ښکلي گڼ وېښتان یې پر تندي پراته ؤ دواړو طرفو ته یې پر منځ بیل کړي ؤ، دغه سپري ته یو زما او یو هم ددغه ځوان پام دی چې بار، بار له مخکې سیت نه مخ راواړوي ئ، زما د مور ننداره کوي او بېرته مخ تاؤ کړي، زړه مې ورته تنگ شو، غوښتل مې خپله مور له څنگه جوخ کړم او ورته ووايم چې پر مخ پېوښی



راواچوي، ترڅو د هغه خيرن دغه لويه ختمه شي خو ډارېدم چې که مور ته ووايم د سړي په وړاندې به عکس العمل ونښي پلار به مې خبر شي او په موټر کې به لويه ننداره پيل شي، زه په همدې فکر کش مکش کې وم چې په خواکې ځوان مې په قهرجنه څهره کې راپورته شو، د هغه خيرن بریتو مخې ته په ماته ملا ودرېده ځکه قد يې لوړ ؤ د ۳۰۳ له چت سره نښت، سړي باندې يې خوله راپرې کړه ورته يې کړه :

ولې ته خور او مور نه لرې؟ چې پردي ناموس ته گورې، ته دې له دې تنې نه شرميرې؟

سړی وراخطا شو، په خپله څوکۍ کې نېمه پورته شو هلک ته يې وويل ته ماته وايې؟

- هو تاته وایم دلته نور ستا غوندې بد او پليټ کېدای شي چې داسې خبرې ورته وکړم؟

- خوله دې په عظام خوځوه، کنه تر غوږو به يې درته وڅيرم ځوان نېغ د سړي گرهوان ته لاس ورته کړ، خو چې نورو گواښونکو يې مخه نيوله د پناې چاچک پوخ سړي له خولې سره يې دوه سوکه پيوند کړل، شور ماشور جوړ شو، يوه بل ته غوږ نه نيوه، اصلي موضوع پکې ورکه شوه، خلکو دوی سره خلاص کړل، مور مې ماته مخ راواړاؤ د گوتو په اشاره يې راته وويل څه کيسه وه؟

ما نو ورته نشو ويلي چې مورې!

ستا ښکلې څهرې جنجال جوړ کړی، او ته خبره هم نه يې!

ورته مې کړه مورې نه پوهېرم!

جيب ته مې لاس کړ يو ماسک راسره ؤ مور ته مې لاس کې ونيو ورته ومې ويل دغه ماسک غوږو ته واچوه، گرد او دوږې به دې بيا زکام کړي او ستا زکام خو بيا سم درسره بستره اچوي.



ماسک يې رانه واخيست د خپلو سپينو لاسونو په نرۍ قلمي گوتو يې تارونه له دواړو غوړو واپړول. د مخ له قالبه يې پر شين ټوکر د ښکلي پوزې نقاب راووت ښايسته بڼه ورې سترگې يې ښکارېدې.

تنکي په ونه دنگ ځوان بېرته خپلې څوکۍ ته راستون شو کيناست خواکې مې مشر ورور ناست ؤ منځ کې لاره وه ورپسې د دغه ځوان څوکۍ وه، ورور مې وويل زما خوا گرځي د ښينې طرف څوکۍ ماته راکړه، ما هم نه ونه ويل، څوکۍ مو سره بدلې کړې زما او د هغه په منځ کې اوس يوازې د پياده روي فاصله پاتې شوه، ځوان ته مې اورمېر ور اوږد کړ ورته ومې ويل، مننه کوم.

هغه په تنډه رالوېدلې ويښتان سم کړل راته يې کړه د څه شي مننه؟

— دا زما مور ده، ځکه مننه درنه کوم، تا د حق پلوی وکړه هغه پلن ختې ته د ښه درس ورکړ.

هغه د زړه په زور د خندا لپاره شونډې سره بېرته کړې، له سور بخونو شونډو يې سپين مهين غاښونه را ښکاره شول ويې ويل!

د همدې ناموس ساتنې لپاره خو مو سر په تلي کې اېښی بهر ته په قاچاقي لاره روان يو، خداېنده چې له دې مرگونو لارو به روغ ووځو کنه.

— تگ مو د ناموس ساتنې سره څه تړاو لري؟

— خو دلته نه کار شته او نه روزگار شته، درې د شهيد شويو وروڼو کونډې راله غاړې دي واړه، واړه ماشومان لري، زه يې سرپرستي کوم، نېردي ده، د ماشومانو لوړې له امله مې وربندارې اړې شي بهر ته په سوال پسې ووځي، نو ځکه يې زه هم اړ کړم په قاچاقي لارو بهر ته ووځم او له هغه ځايه د دوی گېلې مړې کړم.



- بنا نو تاسې هم زموږ په خبر له هېواده پښې سپکوي؟

- نه زه بېرته راځم خو چې دومره وکړم د کورنۍ اړتياوې مې راکمې شي
ځوان په خبرو کې ماته نه کتل ښکته يې سترگې اچولې وې، د حيا او
شرافت يوه نمونه راته ښکاره شوه، د مخې جيب کې يې قلم ټومبلی ؤ،
پوه شوم چې د قلم او کتاب سره هم اشنا دی.

ورته مې کړه سبق مو ويلی؟

- دولسم مې سړ کال خلاص کړ اول نمره د صنف اعلان شوم، د کانکور
له لارې طب پوهنځي ته بريالی شوم، خو قسمت هم کانې کوي، زما
ارمان يې زما په ستونزو کې رانه ونښت، ستونزې يې راته مخته او ارمان
يې رانه لرې کړ، پوه نشوم چې څرنگه ترې تېر شوم.

- ښه بيا خو مو مزاج او هيلې سره ورته دي !

- هغه څنگه ؟

- زه هم د صنف اول نمره وم ،غوښتل مې په راتلونکې کې ډاکټره شم
،خو نه شو!

- ولې؟

- ويل يې گټه نه کوي ،ته يې ووايه اوس ستاسې د کور لگښت څوک
کوي ؟

- رانه کشر يو ورور مې د لاس مزدوري کوي، خو يوه ورځ يې کار وي
او لس ورځې بېکاره وی، پلار مې د مسجد امام دی، د هغه په تنخوا
گذاره کوو، خو چېرې کيږي؟!



پوهېدم ځوان راسره د زړه په زور غگيري، خو د هغه د ژوند په اړه راسره تلوسه وه يو څه يې د ژوند په راز پوه شوم، هغه هڅه کوله نورې خبرې ونه غځوي، شايد د کلتوري ستونزو له امله يې دا کار نه غوښته او يا هم کېدای شايد د ذهني ستړيا له امله، زه نه پوهېدم.

سې صدو سې، بڼه مزل کاؤ د موټروان، شاته دوهم سيټ کې ناسته ؤم د موټر له ښيښې مې د اوږدو دښتو او لوړو غرونو ننداره کوله؛ کله، کله به سپرک کنډ کېر شو، د موټر د سرعت کمېدو او جېمپونو به مې د منظرې کولو څخه ذهن د موټر داخل ته راواړاؤ، د سيټونو له سرو به مې د پکولونو، لونگيو، افغاني پرونيو او د ماشومانو کچخولو نندارې ته پام راواوښت.

د پاخه سپرک په منځ کې به کله، کله؛ لکه د کچالانو دوچې لوړې او ژورې راغلې، په لېدو به مې زړه ټوټه ټوټه شو، له ورايه به سپرک شکايت کاؤ چې پرې درانه وزن لرونکي موټر تېر شوي او سپرک يې د تاب نه لرلو له امله پر ځمکه ننوتلی دی، له همدې امله خو ناستې او راوتلي لارې پکې شوې وي.

سپرک زموږ د سخت زړي او د بيت المال سره دې بې پروايي کيسې لارويانو ته په چوپه خوله کولې.

لومړی کندهار بيا هلمند او بيا نيمروز ته ورسېدو!

له موټره ښکته شو، د پلار مخې ته مې يو ډنگر سپرې ودرېده، له خولې يې مول تاو کړی ؤ نه وتې سترگې يې زما د پلار په مخ کې ونيوې ورته يې کړه استاد تاسې ياست؟

- هو

- ما پسې راځی!

هغه مخکې شو موږ ورپسې شو يو منزله زوړ هوټل مخې ته يې ودرولو، په سر يې يو کوټه ودانه شوې وه د لرگي زينه يې د ورختلو لپاره د هوټل



د څنگ دېوال نه ورته اېښې وه د زینې بیخ ته یې ودرولو، د لاس په اشاره یې وویل پورته وخیجئ، موږ هم یو په بل پسې وختو وروسته ډنگر سړی هم راوخوت، لاس یې جیب کې ننه باسه د کوټنې وره مخې ته ودرېده، قلف یې خلاص کړ بیا یې وویل دلته دمه جوړه کړئ زموږ د ټلیفون په انتظار شئ.

له بامه د دغه کوچنۍ بازار ښه ننداره کېدله د خام سپک دواړو غاړو ته له خټو جوړ دوکانونه اباد شوي ؤ، په قرن اوله کې یې زموږ د ژوند کولو کیسه کوله، د هر دوکان په سر شمسي لگېدلې وه، مالومېده چې دلته هم برېښنا د چین له برکته تیارې روښانه کوي، لکه د یوې پیړۍ شاته ښار ته چې راغلې یم داسې مې احساسوله.

د دغه کوچنۍ بازار په جوړښت، د خلکو رویې، د دوکانونو مخکې د خرڅلاو توکو مې د خیال وزې بوختې وې، خوند مې ترې اخیسته او د وروستي ځل لپاره مې په ژور لید ځکه کتلې چې، بیا به یې لیدل راته ناشوني وي، هر څر کمر، دښته، بدیا، غر او خرې پرې ودانۍ راته د کابل د مخابراتو اتلس منزله ښکلې مانۍ ایسېدې.

موږ مې غږ راوکړ، لیمې، د بام په سر یوازې مه درېره، دا خو کابل ندی، کوټې ته را دننه شه!

ما هم د فکرونو لمن راوغښته، پرته له ځواب ویلو کوټې ته د ننه شوم، په کوټه کې یو زوړ فرش پروت ؤ څو ځایه په اور سوی ؤ، لاندې خرې ځمکه ترې ښکارېده، د کوټې په کونجونو کې د ځکلو شویو سیگریټو پاتې شونې هم تر سترگو کېدل، کوټې یوه ورسۍ (هشه داره) لرله، په منځ کې یې یو د اوبو ترموز چې خیرن گیلان یې په خوا کې ؤ ومې لیده، سخته تېرې وم د ترموز خوا کې ودرېدم گیلان مې راواخیست خو چې غوښتل مې له اوبو یې ډک کړم منځ یې له خپرو ډک ؤ، تک تور مالومېده، په گیلان کې د پاتې شویو اوبو په سر یوه مړه مچ وزرې



خپرې کړې وې، گیلان مې بېرته په خپل ځای کېښود، پلار مې دا ټوله ننداره کوله، پوه شو چې لور یې له گیلان او ترموزه کرکه راغله، جیب ته یې لاس کړ زرگون یې زما ورور ته ونيو، ورته یې کړه د بوتلو اوبه او ټولو ته بیسکیت راوړه .

موږ لږ همدلته دمه جوړه کړه، تنده او لوړه مو کمه شوه، د پلار ټلیفون مې وشرنگېده، له شنه بټن ټینګولو وروسته ورته وویل شول تاسې ځانونه تیار کړئ یو موټر درېسې درځي، تاسې بل ځای ته نقلوو، موږ هم له بکسونو سره راښکته شو، خو انتظار مو اوږد شو، پلار مې هغه کس ته زنگ وکړ، ځواب یې دا ؤ چې موږ د نورو مسافرو په رارسولو کې بوخت شوي یو، تاسې زرنج ونیسئ، یو پاؤ مزل به راوکړئ تاسې ته پنچری راځي د هغې شاته کلا ده، هلته ځانونه راوړسوئ، ستاسې تگ له هماغه ځایه پیلېږي.

موږ زرنج ونيوه، په هغه لوري مو مزل پیل کړ، لنډه فاصله کې واړه، واړه دوه کلي مخ ته راغلل له هغو تېر شو له یو پاؤ مزل وروسته پنچري باندې مو سترگې ولگېدې شاته یې لویه کلا وه ور ننه وتو، کلا له گڼو کسانو ډکه وه نیردې دوه سوه تر درې سوو تنه پکې راټول شوي ؤ، د دوی په لېدو هم ډاډه شوم او هم ووېرېدم، موظف کسان لگیاؤ دغه راټول شوي خلک یې گڼل چغې به یې وهلې، بد رد به یې ویل، نا خوښه ځیگ غږونو او بې کلتوره رفتار یې خفه کړم، ځینو خو به خوله اسمان ته ونيوله، له سیگرېټو به یې لوڅره پورته کړه له ورايه مالومېدل چې د نشو لوگیو یې د ستوني غېږ امواج ور خراب کړي دي، افغانان چې نیردې میرمنې وي په لوړه خبرې نه کوي، خو دوی د مېرمنو پروا نه کوله، له انسانیت لرې الفاظ به یې کارول، ورور مې وویل، تر څو چې دوی نور کسان شماري او ډلې یې برابروي، زه به دوه رکته لمونځ وکړم بهر ووت د ژر راتلو یې وویل.



په کلا کې مې ښکته پورته وکتل لرې کونج کې مې په يوه کورنۍ سترگې ولگېدې، د هغوی سره هم زموږ په څېر مېرمنې وې مور هم هڅه وکړه د هغوی خواته ځان ورسوؤ، مېرمنې له مېرمنو سره اسوده وې، ورغلو، د مېرمنو سره ځواکې کېناستو، مور او پیغله لور څنگ په څنگ ناستې وې، دوی د هېواد له ازبک توکمه ؤ، خو دواړه په دري ښې پوهېدې، پیغلې مخ راواړاوه، راته یې کړه، دا مو لومړۍ وار دی ؟

- هو، ولې تاسې مخکې هم تللي یاست ؟

- هو دا زموږ دویم ځل دی .

- نو ولې په تگ بريالي نه شوی ؟

پیغله رانیرېدې شوه اواز یې ټیټ کړ، غوښتل یې هغه خبرې چې ماته کوي مور او د کورنۍ نور غړي یې وانه وري .

راته یې کړه، دا مو دوهم ځل دی، موږ د ایران له پلو تېرېدو، قاچاقبر راته مخې ته ؤ نیردې دویم سوه نفره ؤ د ایران سرحد کې یې په پنځو ډلو ووېشلو، زموږ ډله له سرحد نه د شپې واوښته، د نیم ساعت مزل وروسته مې د خپلې ښنګر واښی وشکېده زه په هغه ټیټه شوم په دې وخت کې ایراني سرتېرو له لرې پوستو په موږ ډزې پېل کړې خلکو منډې کړې له ما مې کورنۍ لږ مخکې تللې وه، گډوډي شوه، سره تېر به تېر شو، کورنۍ رانه ورکه شوه زه د ایران په سرحد کې، له اوله یوه کس څارلم خدايزده قاچاقبر ؤ او که زموږ د لارې مسافر هغه له لاسه ونيولم، راته یې کړه ستاسې کورنۍ به دغه طرف لاړه ما خپل لاس د هغه له لاس څخه وځانډه، ورته مې کړه، د لاس نیولو اجازه نه درکوم!

ځواب یې راکړ، سمه ده خو، د دې لپاره مې دې لاس ونيو چې له ما ورکه نشې، تر څو دې خپلې کورنۍ ته ورسوم، د کورنۍ تري تم کېدو په رېښتیا هم سخته خواشینې کړې وم لکه سېلاب چې سړی واخلي په څنگ هم تکیه کوي په ما هم هغه کانه شوې وه، ځان سره مې وویل دغه سړي ته مې کورنۍ مالومه ده، د لاس غم مه کوه، که کورنۍ درنه ورکه



شي، دلته انساني ځناور به دې اومه وځوري، خپله مې لاس ور اوږد کړ، هغه مې له لاس ونيو، لس دقيقې مزل موږ وکړ، خلک په نورو لارو سر و سپري بل لوري ته زور کاو، ورته مې کړه، تاسې ولې له نورو ځان گوښه کوئ، خلکو پسې ولې نه ځي خواب يې راکړ، دوی په ناسمه لاره روان دي لاره ماته قدم په قدم مالومه ده، بس لکه د يرغمل کس کانه راباندې وشوه، نه مې سپری پرېښودی شو او نه مې ور سره مزل زړه غوښته، په هغه د باور او شک په کشمکش کې وم چې يو د خرما باغ راوړسېده، باغ ته يې ننه باسلم، لاس يې رانه تاو کړل، مرداره، بوی ناکه شونډې يې زما په مخ کېښودې، ما مې له ملا د هغه د لاسونو د لرې کولو هڅه وکړه، خو زور مې نه پرې رسېده، له خولې يې د سيگرېټو بوی زما نفس قيد کړ، راته يې کړه دا مخامخ رڼا چې گوري، دا د ايرانيانو سرحدې پوښته ده که غږ دې اوچت کړې هغه په موږ ټکان کوي، هم به تا له منځه ويسي او هم به ما ختم کړي، که ژوند غواړې چوپه اوسه، هر څه په چوپه خوله وزغمه!

حق حيرانه شوم، تقدير کله، کله انسان د پان او پرانگ تر منځ راولي، زه يې د سلو بلاؤ خوله کې ورکړم، د مور او پلار نادركی يو مرگ، د چغو په وهلو د ايراني عسکرو وسله کارونه بل مرگ، مردارخواره وحشي راسره انسان ته ځان تسليمي بل مرگ وه، نه پوهېدم، څه وکړم؟

بس وحشي انسان ته بخت ورکړه، تر هغو يې خواږي وکړه چې نور پکې شيمه ختمه شوه.

لږ وروسته يې راجگه کړم، له لاسه يې ونيولم، راته يې کړه، غوښتل مې د تل لپاره د يرغمل کړم او د تل لپاره دې په جسم سودا وکړم خو زما هرڅه دې په چوپه خوله ومنل زه هم درسره يوه مېړانه کوم اوس تا خپلې کورنۍ ته رسوم، بس زه لکه يرغمل چوپه وم د کورنۍ پيدا کول راته ډېر



مهم ؤ، د مهم څه تر لاسه کولو لپاره هم باید انسان په احتیاط قدمونه واخلي، کنه زما په خبر به له مهمو، مهم څه وبایلي.

ځان سره مې وویل، دا هسې بهانې راته کوي، اوس د ځناورو په لومه کې راگېره شوې، نور له ژونده، عزته او عفته لاس ومینځه، اوس به دې مور او پلار ته د تلو په بهانه په کومه جسم فروشي سوداگرو خرڅوي، خو نه پوهېدم سړي د کومې نشې په خمار کې دا ریښتیا په خپله کاذبه خوله کې راته وویل، تگ مو پیل کړ، فکر مې نه کاؤ څه چې وایي هغه به عملي کړي، ځکه په لومړي ځل یې هم په همدې بهانه، د خپلو ناولیو هیلو لپاره دروغ راته ویلي ؤ، نیم ساعت وروسته یو ځای ته ورسېدو پند خلک ناست ؤ، ور نېردي شو، سړي راته وویل که د مور او پلار ته خوله چوله کړه او د یو ساعت مخکې پېښې په اړه دې څه ورته وویل، خیر دې نشته، د هغه په خبرو مې باور نه راته ومې ویل کېدای شي دا خلک یې هم دې پرې ملگري وي، خو چې ورنږدې شوم د پنډه خلکو په سر کې زما مور او کورنۍ ناسته وه ډېره وېرېدلې وم، له موره مې غېر تاؤ کړه!

ورته مې کړه مورې شکر دی چې پیدا مې کړې کنه مابه څه کول، دوی هم زما په ورک کېدو سره نه مړه ؤ او نه ژوندي، مور مې ماچ کړم راته یې کړه زما زړه دې درېدو ته نږدې کړی ؤ لورې!

د پلار مې هم په تیاره کې له خوبښۍ شنې سترگې وځلېدې، کس وویل که زه نه وایئ لور به دې د تل لپاره له لاسه ورکړې وه، پلار مې د مننې په دود هغه ته په ټټر لاسونه ونيول، ما د هغه قیامت په اړه چې په ما راغلی ؤ هیڅ هم نشو ویلی، سړی ستون شو، د نورو خلکو په گڼه گوڼه کې تری تم غیب شو بیا مې ونه لیده.

نیم ساعت دلته کیناستو شپه نیمایي ته رسېدلې وه، د اسمان ستورو خلا دومره رڼا کوله چې لاره کې لویې تیرې ښکارېدې، احوال راغی چې مخکې لارې ټولې ایراني ځواکونو محاصره کړې دي د تگ هیڅ امکان



نشته، همدا تیار غنیمت وگنئی بیرته ستانه شی، څکه ورځ راروانه ده د ورځې په سرحد نشو اوښتی، سفر بې گټې شو، هر چا پکې تاوان وموند خو زه هغه بدبخته وم چې دغه سفر راته د ژوند په بیه پرته له کومې گټې تمام شو، موږ هم د نورو خلکو په څېر بیرته را ستانه شو، له سرحد راواوښتو، یو ساعت نور مزل مو هم وکړ یو ځای راوړسېده هلته دمه شو.

قاچاقبر وویل نن ماښام تیاره بیرته د ایران په سرحد ور اوږو، خو زما ستونی سره ورغلی ؤ سخته تبه راباندې راغله، لکه په یخچال کې ناست انسان په دوو نه تکیا کېدم، پلار ته مې وویل بیرته نیمروز ته څو؟! زه خو د تگ نه یم.

هغه راته کړه، لورې تر ماښامه به ښه شي دوباره نشو راتلی، ما ورته کړه ما همدلته په مرمیو وولی، مړه مې کړی تاسې نور لار شي خون مې هم درېښلی، زه ژوند نه غواړم.

موږ مې زما په خبرو ودرېدېد وپې ویل ایران ته نه څو، بیرته نیمروز ته ستنېږو، پلار مې هم نور دلایل ونه ویل، لږ چې زما حالت ښه شو نیمروز ته راغلو دلته مو دوه اونۍ کیري چې راغلي یو اوس مې یو څه روحي او جسمي وضعیت ښه دی زما خو زړه نه کیري، لکه چې د اغزو په څوکو ځم، خو کورنۍ را سره ده، دوی هم یوازې نشم پرېښودی باید ور سره لاړه شم، خدای خبر چې دا تگ به په څومره قیمت راته تمام شي.

د جلی له خبرو سره مې هډونه څیگه شول، ومې ویل لیمې له دغو لارو خو چې روغه وځې څو بخته به لرې، په همدې چورتونو کې ننه وتم.

د فکر لړۍ مې هغه وخت وشکېده چې زموږ مخې ته هم یو سړی ودرېده. هغه زموږ د شمېرنې لړۍ پیل کړه، موظف کس وویل:



د ستوري ډله بيله شئ، ستوري هغه کس ؤ چې زموږ د ټيم مشري يې په غاړه وه، موږ يوه کونج ته شو، په شمارلو يې پيل وکړ هغه شمار وکړي يو کس پکې کم شي دوباره بيا له سره حساب پيل کړي، بالاخره سړی په قهر شو ويې ويل:

تاسې کې څوک کم دي لس دقيقې وروسته حرکت کوو، ما او کورنۍ مې هم ورور له ياده وتلی ؤ پنځه دقيقې وروسته مې ورور راڅرگند شو، زموږ سره يوځای شو موظف کس هغه ولېده چې پوه شو زموږ د ډلې ورک کس همدغه دی، په کنزاول يې پيل ورته وکړ، موږ، خور نيکه يې ورته ياد کړل، څه يې چې په خولې راتلل ورته ويې ويل، زما ورور ورنږدې شو، هغه يې له گربوانه ونيو، ورته يې کړه، زما موږ او خور ستا مردار خور لپاره ندي!، چې په دې پليته خوله يې ياد کړې، بيا يې د ښي لاس موټی د هغه له تندي سره پيوند کړ، شور جوړ شو، موظف کس منډه کړه، د کلا کونج کې يې د اوسېدو کوټه وه مخې ته يې برنډه جوړه وه د دېوال په يوه ميخ کې ترکي کوټ راڅپډه خان يې ور ورساؤ په بېره يې يوه جيب کې لاس د ننه کړ لوی چاقو يې ترې راوباسه، د چاقو په ليدو مې زړه په لږزان شو، پلار ته مې وويل، هله، ورور مې ترې راگوښه کړه وهي يې دا خلک وحشي صفته دي، په هيڅ هم ندي بند، موظف کس له لرې له چاقو سره رامنډه کړه ما او د موږ مې بې واکه کوکه له خولې ووته، په خلکو مې غږ ورکړ، هلی د خدای ج لپاره ورور مې په چاقو ووهي، هغه وژني مرسته وکړئ.

دوی زما د تمې خلاف، ټولو دا هر څه لېدل يوازې ننداره يې کوله، زموږ د مرستې غږ په دا دومره کسانو کې يوه هم وانه ورېده، چا مداخله نه کوله، ټول په خپلو ځايو ولاړ ؤ، لکه د قيامت، هر سړي سره د خپل سر غم ؤ.



زموږ له خوا چې د پنځوسو شپيتو نفرو ډله به وه يو دنگ ځوانکي ور مخې ته شو په بېړه يې د هغه لوري ته گامونه اوچتول، له چست والي مالومېده لکه چې تمرين يې کړی وي موږ ته يې شا وه ښکلي ځلېدونکي ويښتان يې کړنديو گامونو کې ښکته پورته کېدل، پرته له څه ويلو يې د هغه مړوند ونيو، بل لاس باندې يې د موتي خلاصولو هڅه پيل کړه، چاقو وال چې ځواکمنې مټې يې درلودې لاس يې شاته کش کړ، د هغه د لاس کش کولو سره، مې زگړوی واورېده، گواښونکی ځوان گرد پر خپل ځای تاؤ شو، چاقو واله ځان خلاص کړ، خو چې حملې ته يې ځان سماؤ، گواښونکي ځوان په يوه ځواکمنه لغته په مړوند کې وواهه چاقو پورته والوت، څرخکې يې کولې، هغه يې په هوا کې ترې ونيو، خلکو هم جرئت پيدا کړ، راټول شول، جنگ يې خلاص کړ، ځوان لا هم ماته شاه وه لاس ته مې پام شو موتي کړی يې ؤ، خو د گوتو له منځو يې څاڅکي، څاڅکي وينه توېده، سخت زړه مې درد وکړ، پلار مې راغېر کړ راته يې کړه دغه ورور خو دې زموږ نه مني، نصيحت ورته وکړه چې زغم ولري، کنه تر اروپا به مو خداېزده په څو نورو غمو واړوي.

زه هغه ته ورغلم چې بيا دداسې پېښو د نه تکرار زغم ته يې راوبولم، ځوان مې هېر شو، ورور ته مې وويل:

دلته نه څوک زموږ تروبور دي چې پيغور درکړي نه دوښمن ښه پوهيږي چې څوک قاجاقېري کوي هغه د کوم نسل څخه وي، له دوی سره ځان برابرول، موږ ته هيڅ حيثيت نه راپرېږدي او د وژلو د قرباني په بيه هم راته تمامېدی شي، نو دوی سره ځان تمبه کول بې گټې وي.

د هو په دود مې ورور د سر په خوځولو راسره د خبرو موافقه په ډېره سختي ومنله بېرته مې د خپلو بکسونو خواته لاړم، په تلو کې د هغه ځوان موتي لاس چې په وينو سور او څاڅکي، څاڅکي وينه ترې توېده راياد، شو ځان راته بيخي خجالت مالوم شو ځان سره مې ويل يوه مننه بايد



ترې وشي، يوه او بل لور ته مې پسې سترگې وغړولې، له تور جامېره مې وپېژانده، بيا يې هم ماته شاه وه ورنېرېدې شوم، بکس يې خلاص پاتې ؤ سپين بنداږ يې له خوږ لاس تاواؤ، غوټه يې نشوه تړلې ځکه يو لاس يې ټپي ؤ، په يوه روغ لاس يې غوټه نه شوه تړلې، د غوټې کولو په وخت کې هم هڅه کوله خپله يې وتړي له کوم بل چانه مرسته يې نه پوهېږم ولې نه غوښته، رغوي ته مې پام شو، د تاو شوي بنداږه له منځه هم غوتې، غوتې وينه راوتله، د هغې په لېدو مې نور صبر ونه شو، مخې ته يې ودرېدم، چې سترگې مې پرې ولگېدې، ومې پېژاند هماغه ځوان ؤ چې زموږ په موټر کې هم ملتيا کړې وه، پرته له کومې تمې او اړيکو يې زما د مور خوندي توب لپاره د يوه بې حيا په سر سوکان ورکړي ؤ، دا يې دوهم ځل ؤ چې زموږ لپاره يې ځان په خطر کې واچاؤ، نو پرته له ځنډه مې د هغه له بکسې نور پاتې بنداږ راواخيست، مکتب کې مې د لومړنيو مرستو عملي درس ويلی ؤ.

کلک، کلک مې د هغه له لاسه تاؤ کړ، غوټه مې ورکړه، زه په شنه چادري کې وم هغه نه پوهېده چې زه څوک يم، ښکته او پورته يې راته وکتل خو هېڅ يې هم ونه ويل،
 ما ورته کړه ډېر يې خوږ کړې ؟
 - نه ډېر خوږ نه يم .
 - په چاقو ولگېدې ؟

- نه، ما هم په لومړي سر کې فکر کاؤ چې هغه کس سره چاقو ده، خو دواړه خواوې يې تېرې وې، په اصل کې خنجر ؤ غوښتل مې خنجر ترې واخلم، گوتو کې مې ونيو، هغه شاته لاس ځنډ واهه خنجر مې له گوتو تېر شو راتپي يې کړ، زه يې اړ کړم له لغتې کار واخلم او خنجر ترلاسه کړم، وېرېدم هغه ځوان ته څه زيان ونه رسوي.

- مننه کوم، موږ د احسان مند يو

- نو ته د څه شی مننه کوي؟



- هغه چې د قاچاقبر ورسره جنگ ؤ هغه مې ورور دی، که ته نه وایی اوس به خدای زده زما په ورور څه شوي ؤ.

- که زه نه وای هم هیڅ نه پرې کېدل، خدای ج د مظلومانو دفاع لپاره یو نه یو څوک وسیله کوي.

- سره ددې چې تاسې یو زړه ور او خواخوږی انسان یاست او زموږ د اوږد مزل هملاړی هم یې، کولی شم وپوښتم چې له دې مو نور هم زیات وپېژنم ؟

- ولي نه زه بلال نومیرم پکتین تخلص کوم د پکتیا د هسکو غرونو، نښترونو او د سرشاره سیمې شپل سړی یم.

- لا خو سړی نه یې !

- ولې ځناور یم ؟

- اه، نه، داسې مه وایه، زما مطلب دا نه ؤ، لا تر اوسه خو هلک یاست.

- هغه لنډه مسکا وکړه ویې ویل، پوهېدم چې ستا مطلب څه دی، غوښتل مې لږ ټوکه جوړه کړم او د پېښې یاد ته مو په ذهن کې بدلون ورکړم، په رېښتیا سړ کال مې اتلس کلنی پوره کیري، ستا په خبره لا هلک یم.

- یوه غوښتنه مې منې ؟

- هو ولې نه، چې په وس کې مې وي.

- دا اوږدې او له خطرونو ډکې لارې ستا غوندې یوه زړه ور ځوان ته اړتیا لري، زما پلار، مور او ورور خو په خوب هم دا لارې ندي لیدلې، که په دې مزل کې راسره مرسته وکړې او یوازې مو پرې نه ږدې سخته احسان منده به دې یم.

- د بلال پکتین نري بریتونه سره ډډ شول شونډې یې وغوړېدې، د زړه په زور یې وځنډل، ویې ویل، چېرې چې زه وم او د چا اړتیا وي نو د چا ویلو او احسان ته اړتیا نه پرېږدم.



- پوهېرم ستاسې په دغه دروني خواخوږي زه باور لرم، موخه مې داده چې له مور سره يوځای اوسه که ته راته نيردې نه وې او مور په ستونزه کې ؤ بيا خو به ستونزه مور له منځه ويسې.

- سر بې د هو په دود وخوځاؤ، خو الفاظ يې ونه ويل په پنډغالي کې يوه غږ کې ځانونه چمتو کوي د تگ وخت دی ژر، ژر مو بکسونه راواخيستل، موټرو کې کېناستو يو نيم ساعت مو نور هم مزل وکړي يوه ډاگ کې موټر ودرېدل.

مور ترې ښکته شو، قاچاقبر وويل دلته شل دقيقې لرې، عينکي، کتره (يو لوی دوسمال ته ورته ټوکر ؤ چې بايد له سره تاو شوی وای) او اوبه در سره واخلي، دلته دوکانونه نه ؤ خو کسان ولاړ ؤ همدا توکي يې خرڅول، له ټاکل شوي وخت مخکې مو دغه توکي واخيستل، ځانونه مو چمتو کړل په بلال پسې مې سترگې يوه او بل لور ته واړولې، ومې لیده، له مور نه په لږ لرې فاصله کې ولاړ ؤ، هغه د حيا يوه بېلگه وه انساني غرور يې اجازه نه ورکوله چې زموږ سره نيردې و اوسي، ساعت تېر کړي ټوکې ټکالي وکړي، ما وليده چې مور يې د سترگو له کونجو څارولو.

پوهېدم، دا کار ددې لپاره کوي چې ما سره يې د هو په دود سر خوځولی ؤ، ما د پکتيا تاريخ لوستی ؤ، کيسې او تاريخي جگړې د انگرېزانو د ماتولو لومړي سنگر په توگه د پکتياوالو تاريخ راته مالوم ؤ، يوازې تش افسانې راته ښکارېدې، خو په پکتين کې مې په ريښتوني مانا د خپلو پلارونو غيرت، همت او زړورتيا حس کوله.

له پکتين نه مې نور ډار نه کېده لکه د کور غړی په صفت مې احساساؤ د ببرک خان څډران، سنک، نايب سالار زلمي، مولوي منصور، عبدالحی گردېزي، ملک عصمت الله خان د عفت سازي، وطن دوستي، ايسار د ارثيت لېږد مې پکې وموند، ډاډه وم چې نه به مې خپله بې عزتي ته زړه ښه کړي او نه به بل چا ته اجازه ورکړي چې زما عزت لوټ کړي.



په دغو لارو کې د مېرمنو د عزت لوب کېدل د سهار او ماښام ډوډۍ خوړلو په څېر ؤ.

د انساني قاچاق په څنگ کې جنسي قاچاق هم يوه عادي خبره وه .

زموږ د ازمايښتونو لړۍ، له سختو لارو تېرېدنه، له مرگ سره لوبې، خطرونه، او له ځان سره وحشت له همدې ځايه پيل کېده، خو موږ نه پوهېدو چې څه وخت ور سره مخ کېدونکي يو.

له لرې مو څو ډاډسني وليدې، زموږ په لور راروانې وې، د دوږو اوږده ليکه يې په ځان پسې پرېښوده، له لږ ځنډ وروسته ډاډسني راورسېدې.

غږ يې وکړ، د ستوري نفر يو څنگ ته شئ، دغه نوم زموږ د ډلې د مشر نوم ؤ، موږ يوې گوښې ته ودرېدو، اوزبکه پېغله مې خواکې ولاړه وه غاړه يې زما غوږ ته را اوږده کړه ويې ويل دا خلک پېژنې ؟

- نه

- افغان بلوڅان دي، بيخي بل ډول خلک دي، همدا يې کار اوبار او د ژوند روزي گرځېدلې بلوڅانو غږ وکړ، سټونو کې د نفر په سر يو لک تومن کيږي، بادۍ پيسې نلري، دغو خلکو دغه پيسې اضافه اخيستې ځکه زموږ پيسې يې مخکې له مخکې زموږ له قاچاقبره اخيستې وې، غږ يې وکړ کترې مو له سره ووهې، عينکې په سترگو کړئ، زه د عينکو په سترگو کولو په راز نه پوهېدم، خو کله مو چې حرکت وکړ پوه شوم چې عينکې نه وې سړی د گردو له لاسه ښکېږي، موږ هم عينکې په سترگو کړې عينکو ځانگړي رېږونه لرل چې له سترگو گرچاپيره به له پوستکي سره پيوند شول، پلار مې ما او مور ته اشاره وکړه، ور پسې شو د يوې ډاډسني مخته سيټ ته د ختو يې وويل، ډاډسن ته پورته شو زه د موټر وان لور ته شوم او موږ مې د ښيښې خواکې کيناسته، ما کلکه چادري په



سر کړې وه، له سره مې نه لرې کوله، شاته سیت د دریو نفرو و، هلته مې یو ناممکن کار ته پام شو، دوی د شاه سیت څوکی کې پنځه نفره کېنول، زما پلار او پکتین په سیت کې و ورور مې د پلار د پښو په منځ کې لاندې په فرش ولیده دوه نفره د نورو پښو په منځو کې ناست و شاه سیت کې اته تنه ځای پر ځای شول، د شاه سیت کې د اته کسانو ځایول په یوه موزه کې د دوه پښو ځایول و، د ډاډسن له شاه غېر راوشو موټروان ته یې وویل دوه ویشته نفره دې بادۍ ته وختل، ورته وویل شول، ستا موټر حرکت ته چمتو شو، ددې غېر په اورېدو حق حیرانه شوم، ځان سره مې وویل، دوه ویشته نفره څرنگه د یوې ډاډسن په بادۍ کې ځایږي، بیا مې ځان ته قناعت ورکړ چې دغه خلک په درې نوري سیت کې اته نفره ځایولی شي نو بادۍ کې خو بیا دومره نفر اوس هم کم دي.

ډرایور موټر ته راوخوت غټو برېتونو یې پاسنی شونډه پټه کړې وه یو ځنځیر یې په غاړه کې زنگېده، د زني لاندې غاړه یې بېره وه، ډارونکې څهره یې درلوده لاسونه یې پر سترینګ کېنول، ویشته لرونکې گوتې یې له غټ غمي لرونکو گوتیمو ډکې وې، موټر کې یې کیلي تاؤ کړه، بیا یې غړۍ له ښینې وباسله د بادۍ کسانو ته یې وویل ځانونه مو ښه کلک کړی یو بل ونېسی، که بې پروایي مو وکړه د هرڅه پېښېدو امکان شته او مسولیت مو هم په خپله غاړه ده.

حرکت مو پیل کړ، موټر ژر، ژر سرعت اخیست سپرک خامه وه خو هوار و له لږ مزل وروسته مې د موټر د کیلومتر ښینې ته پام شو یو سل او شلو ته یې عقرېه ختلې وه شاته مې وکتل موټر د یوې ځواکمنې بېښکۍ په څېر اسمان ته گردونه پورته کول د عقب نما له ښینکې مې شاته وکتل د ډاډسن د بادۍ کسانو مخونه له گردو سم نه ښکارېدل یوازې ښینې عینکې به یې څرگندې شوې، یوه نیم خو به د گردو له لاسه د عینکو په ښینوهم لاس تېر کړ، ځکه دید به ترې نه کېده کله، کله



به چې کوم چمپ راغی موټر به سرعت کم کړ گردونه به له مور مخکې شول، د موټر په بنسټ به دومره گردونه ولوبدل چې برف پاک به نه شوای پاکولی، شاته سټ کې مې ورور چې لږ عصبي ستونزه یې هم درلوده غږ وکړ، زما پښې خو کار نه کوي نه پوهېږم چې پښې زما دي او که د بل کس دي.

زه پرې پوه شوم چې د تنگوالي له امله یې پښو کې د وینې چلښت بند شوی او ویدې شوې دي، پلار مې موټروان ته وویل زموږ ټولو پښې کار نه کوي، لږ موټر ودروله، دمه به وکړو، موټروان نور هم ریز ته پونده ورکړه، زما د پلار په خبره یې ځان ناگاره واچاؤ لږ وروسته یې وویل ځانونه عادت کړی، دا یې پیل دی، له دې سختو پېښو سره به مخ شئ، موټر روان ؤ موټروان د چا فریاد او سپارښتنو ته غوږ نه نیوه، په دغه، منظره کې مو ساعت ته پام نه ؤ خو خدايزده څو ساعته مزل مو وکړ د شپې یوه نیمه بجه د افغانستان، ایران او د پاکستان بلوچستان ګډ سرحد ته ورسېدو، په وچ ډاګ یې ښکته کړو، له ما او مور مې پرته نورو په خپلو پښو واک نه درلوده، زموږ سیټ گزاره کوله دومره تنګ نه ؤ، نور کسان نه پوهېدل چې پښې یې خپلې دي که پردی، ځینې خو مې په ځمکه ناست ولیدل چې پښو ته به یې حرکات ورکول، تر څو یې پر پښو واک حاکم شي او د تګ جوګه شي، د پلار او ورور مې هم همدغه حال ؤ، بلال پکښه څو وارې جګ او کیناست بس ځان یې نورمال حس کړ، خپل روان شو، له مور یو شل متره لرې یې خپل بکس ځان ته بالښت کړ او ځملاست، په مور هم سترګې پټې وې، سر ته مو خپل پیډار کېښود، پلار او ورور مې خواکې خپل بکسونه ځان ته تکیه کړل او نور نو لکه ډنډ ته چې تیګه واچوې، د خوب نړۍ ته لاړو او سهار لمر ختلی ؤ چې د خلکو په شور او ځوګ راوبښ شو.



د مني پيل ؤ، يخه هوا لگېده، د خپل کور توده بخارې، ارامه فضا او زما پوست موست چېرکته را په ياد شو زړه مې پسې وخوگېده، دغه ياد له مړو اوښکو پرته بله گټه راته ونه کړه اوږده ساه مې واخيسته ځکه پوهېدم چې د هېواد هوا د وروستي ځل لپاره تنفس کوم، په ډېر غور مې مخامخ اوږده دښته او بيا له مور چار چاپېره غرونه داسې په مينه وليدل لکه څوک يې چې په ليدلو پسې راکوي، سپيره غرونه راته ډېر ښه ايسېدل، سترگې مې ورسره گڼدلې وې، په دې فکر يې په نندارې نه مېږدم چې بيا به خدايزده چې د خپل وطن دا خاوره، غرونه او رغونه په ژوند وگورم، کنه، خدای ج خبر چې په مرگ به مو هم دلته څوک راوړي او کنه، زما دغو فکرونو او نندارې به مې کله کله له سترگو غټ غټ څاخکي په لمن وورول، لمن مې راټوله کړه تر څو د اوښکو څاخکي مې په ځمکه ولوېږي او د هېواد خاوره مې شاهده کړم چې ورپسې خپه يم د يوې ژمنې لور په خبر مې، د بې وسي ننداره وکړي او ونه وايي چې ليمه اولاد مې، د اروپا رڼاگانو لېونۍ کړې ده او ما په خوښۍ پرېږدي، ددې ثبوت لپاره مې د سترگو څاخکي نور لکه باران يو په بل پسې لارې جوړې کړې.

دلته مې نوره چادري په دې هيله لرې کړه چې گوندې د هېواد د يادونو په کمولو کې مې په راتلونکي سفر کې اساني راشي، يو تور حجاب راسره ؤ هغه کې مې ځان وپيچې، پوزې ته مې ماسک واچاؤ، ځان مې ښه وپوښه، ترڅو د لارې له وگو سترگو ځان وساتم، د کورنۍ نورو غړو هم ځانونه چمتو کړل، د قاچاقبرو نماينده راغی وېي ويل:

دلته افغاني پوليس د هر سړي په سر يو لک تومن اخلي، هغه راټول کړئ، وايي چې دا زمور رول دی، که پيسې ورنه کړو بيا د تلو اجازه نه درکوي، پيسې مو ورته ټولې کړې ور ومو لېږلې يو موټر مو مخکې ودرېده، په هغه کې سپاره شو، د لومړي منزل په توپير دا منزل بيا دومره



سخت نه ؤ، کسان دومره تنگ نه ؤ ناست، څه ناڅه راحتۀ و پنځه ساعت پرلپسې مزل مو وکړ.

يو ځای موټر يوې گوښې ته شو، موږ يې ښکته کړو، يو لوی هال ته يې ننه باسلو د هال چت يې په سپين تړپال پوښل شوی وو، لاندې پر غولي، وړې، وړې شگې پرتې وې، له موږ نه پرته هلته نږدې پنځه سوه کسان نور هم د يوه نامالوم انتظار په پار يوې او بلې خواته ناست ؤ او زموږ په څېر يې له هېواده د تښتې اراده درلوده، يوې گوښې ته اوبه او بيسکيټ خرڅېدل، سړيو په لاسوکې نيولي ؤ، دلته له دمې او اوبو ځکلو وروسته بيا بل ډاډسن ته وختو، لکه چې ټول قاچاقبر موټروانان په تېز رفتاري کې روزل شوي وي، دوی هم په خامه کې له يو سل او شل کيلو متره کم مزل نه کاو موټروان ښښنه ښکته کړه، غوښتل يې نسوار توپ کړي، موټر خورا ډېر تېز ؤ، زما له سره يې پرونی پورته کړ لږ وه چې سرتوره شم هڅه مې وکړه، په سر لاس کېږدم، ترڅو پرونی پرې تکیه شي او پرونی مې له سره ونه غورځي، خو زما له لاس مخې زما په سر يو بل لاس کېښول شو، زما لاس د هغه لاس په سر راغی، زما د لاس کېښودلو سره هغه لاس بېرته شاته کش شو ما مې لا په سر لاس اېښی ؤ چې شاته مې وکتل بلال خپل لاس ور ټول کړ، پوه شوم چې د ببرک خان څډران د سيمې زلمي هم د خپلو ښکونو د عفت ساتلو فکر په خپله کوپړی کې څومره روزلي دي.

د مننې په پار مې ورته سر وخوځاؤ، خو په ځواب کې يې په کوم حرکت پوه نه شوم هغه سر ښکته واچاؤ.

له پرلپسې څو ساعته مزل وروسته د ايران سرحد ته ورسېدو، هلته يې يوې کلا ته ايسار کړو، له ښو نښانو مالومېده چې دا د اوزو او مېرو د ساتنې ځای دی، د وزو له يوه شپول سره خواکې کيناستو د کلا ځمکه زياتره د وزو له پچو ډکه وه.



تر ماښامه يې دلته منتظر کړې ؤ، چې ښه تياره شوه نماينده راغی ويې ويل پنځلس نفر تيار شئ، که تاسې په مرز تېر شوئ، پنځلس نفره نور درلېرم.

موږ ځانونه چمتو کړل، لومړی ډله شو چې له مرز څخه بايد تېر شو حرکت مو وکړ، په شاه، شاه مې کتل چې بلال پکښه هم زموږ ډله کې راسره شي، نظير مې پرې ونه لگېده، له ما مخکې کسانو کې مې سترگې پسې وغږولې، هلته هم نه ؤ زړه مې ولويد، ښه وارخطا شوم، ځکه ورور مې هم داسې د تورې بنگړۍ نه ؤ، ځنې وخت به له کنټروله ووت، پلار مې جسما پياوړی نه ؤ، ځکه د شکر ناروغۍ يې لرله، انسولين به يې زرق کاؤ کله، کله خو به په کور کې هم درب راولوېده، شکر به يې يا ډېر ټيټ او يا هم ډېر لوړ تللی و، زه او موږ مې دواړه سياسي ؤ، سياسي به په مسافري او هغه هم په پردي وطن کې له گواښ سره څه وکړي؟ مسول کس غږ وکړ، چې تاسې لس دقيقې لری، موټرو ته وخيځئ، بيا که څوک پاتې شو، نو پاتې شو، موږ هم چې د پاتې کېدو واورېدل نو صرفه مو ونه کړه، موټر ته وختو موټر کې مې هم سترگې په بلال پسې گرځېدې لکه د رادار ستالايډ کاسه د هغه پلټنه يې کوله.

پلار به مې تاريخ ويل چې د پکتياوالو قدونه جگ وي، ښکلي، سنگين وگړي لري، په ريښتيا هم دغسې ؤ بلال به مې په لويه ډله کې هم پيدا کاؤ، لوړ قد ښايسته ويښتان نوراني څهرې يې له نورو بېل کړې ؤ، خو په دغه وخت کې زما د سترگو پلټنې هغه نشو موندلې موټر روان شو، د هغه نه شتون ښه په وېره کې واچولم، له ښه مزل وروسته خلکو موټر کې يوه او بل ته وويل چې د ايران مرز راورسېده د داسې خبرو له اورېدو سره به زما وارخطايي نوره هم زياتېده، ځان سره به مې ويل چې زه به څرنگه په دې بېگانه لارو کې د هغه له مرستې پرته ځم او لاره به پيدا کوم، د هغې ازبکې خور کيسه به مې ذهن کې تاؤ شوه چې په څومره وحشت يې له عزت سره لوبې شوې وې، په ريښتيا هم موږ دلته له چا د کوم ترجم تمه



نه لرله، څكه دلته د تمې خلك نه ؤ، د قاچاق له خلكو، كار اوباريانو همدارنگه له قاچاقي لارې به څه د خير تمه څوك وكړي، په دې فكري كش مكش كې د ايران سرحد ته بيخي نيردې شو، موټرې ودرېدې، موږ ترې ښكته شو، تياره وه پردی وطن ؤ خان مې ډېر بې وسه احساساؤ د لومړي ځل لپاره په يوه گواښوونكي سفر روانه وم، بې خوبې، لوږه او ناكسي هم زما د څور تشديدونكي فكتورونه ؤ، سره ددې چې د بلال څخه مې نوره د راتگ او يو ځای كېدو تمه پرې شوه، خو بيا مې هم تشې، تشې سترگې پسې گرځولې، لكه د كور كوم غړی مې چې رانه ورك وي همداسې احساس مې درلوده، پلار مې وويل خوله مې ډېره وچه ده، ډېر تگي كيږم، په اوبو نه مړېږم، موږ مې خبره ورغوڅه كړه ورته يې كړه خو شكر دې پورته شوی وي، تا په سفر كې ځان ته هېڅ پام ندى، د شكر پېچكاري دې نه ده كړې ؟

- نه

- گوره د ليمې پلاره، موږ په يوه خطرناك سفر روان يو، خداى مه كړه كه كوم ځای د شكر راوغورځوي بيا به څه كوو، په دې لويو، لويو ډاگو كې د چېرې ويسو او دلته كله دومره چانس او وخت وي چې، د يو چا درملنه پكې په ارامۍ وشي.

له موږ سره مې وړوکی بكس ؤ ځنځير يې خلاص كړ د انسولين پېچكارى يې ترې راوباسله، د گېلې په پوستكي كې يې پلار جان ته تطبيق كړه، يو ساعت وروسته مې د پلار رنگ خپل ځای ته ورغى، مسول كس راغى ويلې د نفر په سر درې لكه تومن راټول كړى دلته ځای ټوپك لرونكي ډله واكمنه ده هغه يې غواړي، كنه مخكې د تلو اجازه نه راكوي، موږ پيسې وركړې لږ وروسته ازبكه پيغله چې شاكره نومېده راغله زما ځواكې كيناسته ويې ويل ښه ده چې پيسې مو وركړې دلته چې څوك له دغو خلكو سره چنې وهي او يا هم پيسې نه وركړي دليل وايي، هغه د پاكستان فوځ ته په لاس وركوي، هغوى دغه كس يرغمل كوي،



يوه مياشت کار پرې کوي د غرو تېرې پرې ماتوي دوی يې د مزدورانو په صفت خپلو مشرانو ته ورپېژني پيسې يې بيا هم دغه ځای واره قومندانان په خپل جيب کې اچوي دوی تش لاس راخوشې کوي، که کومه بله سودا پرې کېدله هم صرفه پرې نه کوي، زما وېره نوره هم زياته شوه، مور ته مې وکتل، د پخوا په څېر يې بشاشه څېره نه درلوده، مړاوې څېره کې يې تکې تورې غټې، غټې سترگې ځمبولې، ورور ته خو مې هسې هم غم او ښادي يو ډول ؤ .

د عينکو واله يو سړی چې سيگرېټ يې په گوتو کې نيولی ؤ مخې ته راته ودرېده، وې ويل پنځلس کسان چمتو شئ، د خپلوانو له ډلې يې وټاکي، چې په لاره کې يو بل ته کمک شئ دلته به ډېر پام کوئ دا مو ډېر له خطرې ډک گيم دی، ازبکه پېغله راڅنگ ته شوه ويې ويل گيم دوی هغې ډلې ته وايي، چې له مرز څخه يې تيروي، له دې وروسته گيم يوه اصطلاح شوه چې موږ هم ورسره اشنا شو له يوه ځايه به چې بل ځای ته تلو نو دوی به غږ کړ چې د شپې په اتو بجو گيم دی، نو موږ به پوه شوو، چې زموږ د ډلې تلل يادوي، عينکو واله نوره هم تشرېح ورکړه، ويې ويل:

موږ له پنځلسو ډېر کسان نه لېرو، ځکه ډېر کسان د شپې تگ کې په ايراني سرحد کې مالومېږي، ايرانيان چې لږ هم شور واورې له پوستو بې دريغه دزې کوي، د ډزو خبر زما هم زنگتونه ولړزول، لږ وارخطا غوندې شوم، خو چاره نه وه يو طرفه جاده وه واپس کېدل ناممکن ؤ، حرکت مو وکړ، يو وخت ؤ چې د ايران او پاکستان سرحد ته ورسېدو ايران د خپل سرحد په اوږدو کې ډېره ژوره کنده کيندلې وه خاوره يې د پاکستان خواته اچولې وه له يوې خوا د خاورې لوړوالی د بلې خوا د کندي ژوروالی له مرز نه اوښته بيخي ستونزمنه کړې وه چې ټوپ دې واهه راساً په کنده کې غورځېدې او لاس پښه دې ماتېدل .



د هر قاچاقبر لاره مالومه وه يو د بل په لاره نشو تللی له ښه بخته، زمور لاره يو څه اسانه وه، له ژورې کندی د اوښتو هڅه مو پیل کړه ډېره تیاره وه، د لوړې پولې په سر روان شو پلټنه مو پیل کړه چې کوم اسان ځای پیدا کړو ترې تېر شو او د ایران په خاوره قدم کېږدو، لاره هم سمه نه مالومېده يو ځای مې قدم کېښود او پښه مې خطا شوه لکه کوهي ته چې غورځم داسې احساس مې وکړ، د سترگو په رف کې د يو چا لاس راوړسېده زما د اوړې برخې کميس په گوتو ورغی، ښکته حرکت مې ودرېده خو په هوا ځنگېدم، راته وویل شول، خو سړی احتیاط کوي، پوه شوم چې ژورې کندی ته خطا شوې يم لاندې مې وکتل دوه متره فاصلې په انداز به مې د کندی ځمکه له پښو لرې وه ورته مې کړه ما خوشې کړه پورته ختل مې ناشوني دي اوس که لاندې ولوېږم هم فکر نه کوم دومره خوږ شم، خو هغه زما خبره ونه منله زما د پورته جگولو هڅه یې وکړه له همدې کار سره زه د هغه له گوتو خطا شوم، پښې مې لاندې په ځمکه په یوه پوست شي ولگېدې، ونه غورځېدم، خو تیندک مې وخوړ، چې چپه کېدم د کندی په دېوال مې ځان تکیه کړ، په پښو نېغه ودرېدم، خوشبختی مې په دې کې وه چې تر ما مخکې مې بکس لوېدلی ؤ په هغه زه راولېدم، ډېره خوږ نه شوم، په خوا کې مې يو ښه درز او بیا زگیروي واورېده، پوه شوم چې زما لاس نیوونکي ته هم غم جوړ شو ما سره د نیکې له امله خپله په بلا کې ولوبد، دومره درز شو چې ما ویل اوس به د هغه لاس او پښې دواړه مات وي خو سړی په بیرې سره ودرېده، ځان یې ټک واهه، په شاته لمنې باندې یې لاس تېر کړ خپلې شونډې یې لمس کړې، بیا یې لارې تو کړې راته مالومه شوه چې خولې یې هم ضربه خوړلې ده، پرته له دې چې د خپلو ټپونو حال ووايي، ماته یې وویل:

خوږ شوې؟

کوم ځای خو به دې مات شوی نه وي ؟



خو سړی احتياط کوي!
 له غره مې وپېژانده بلال ؤ، ورته مې کړه بلاله زه ښه يم، تاسې زما له امله
 خوړ شوې لاس او پښې خو د ژوبل او مات نه دي؟!
 - نه زه ښه يم، د پکتياوالو هډونه په اساني نه ماتيري .
 - ته چېرې وې سترگو مې ته څومره وپلټلې،

اه ...

ډېر يوازې ؤ، څومره وارخطا شوې ؤم، خو شکر اوس هم ناوخته ندی
 چې پيدا شوې .
 اخبر مې وويل چې کېدای شي له موږ سره ژمنه دې هېره شوې ده!
 هغه په لنډو وويل:

پکتيا وال، ژمنې ته د ژمنې په ارزښت گوري!

- ډېره مننه پکتن صيب

- ښه دا د ډيالوگ ځای نه دی او نه دې خبرو ته اړتيا ده مخکې څو.

- اوس به له دې ژور ځايه څنگه خيجو؟

بلال په ژوره کنده کې يوه او بل لور ته منډه کړه، ترڅو د ختو لپاره کوم
 اسانه ځای پيدا کړي، له ښه بخته يوه ځای د سيلاب اوبو راښويولی ؤ،
 ختل پرې ډېر سخت نه ؤ، بلال په داسې حال کې پرې وختو چې له پښو
 او لاسونو دواړو يې کار اخيسته په کليواله لهجه په څلورو له کندي
 وخوت، ماته پرې ختل د قوه قاب له ختو کم نه ؤ هغه بيجاره د ژۍ په
 سر ودرېده خپله څادر يې را اوږد کړ ويلې د څادر پيڅکه ونيسه زه دې
 پورته راکشوم، په څادر پسې زما لاس ونه رسېده، هغه د کندي په ژۍ په
 گونډو شو، لاس يې هم را اوږد کړ ايلامې د گوتو سرونه د څادره تر
 پيڅکې ورسېدل، بلال لږ نور هم راخولم شو، د څادره پيڅکه مې ونيوله
 خو د يوه مهم شي په رايادېدو، مې بېرته پرېښوده، بلال راته کړه ژړکوه
 کنه . ما ورته وويل: يو مهم کار رانه پاتې دی.!



- د څه کار وچلی؟ اوس مهال د ځان له ژغورلو او له دې کوهي راختلو
هم بله مهم کار شته؟

- هو شته

- د خدای ج لپاره وخت مه ضایع کوه!

- بس یوازې یوه دقیقه راکړه!

لاړم د خپل طرف په خاوره باندې مې شونډې کېښودې، ښکل مې کړه
په لاسو مې خپله خاوره لمس کړه، ان مخ مې هم بې واکه پرې کېښود،
بېرته راتاؤ شوم ځادر مې ونيو بلال راغبر کړ:
ته څه کوي؟ ژر کوه؟

ورته مې کړه د وروستي ځل لپاره مې د خپلې خاورې ښکلول ارمان و، د
سرحد خپل طرف خاوره مې ښکل کړه، زړه ته یې قوت راکړ، ارامه شوم

وه لیونی! دا زموږ خاوره نده دا د پاکستان بلوچستان د صوبې خاوره ده،
پردی خاوره دې ښکل کړې ده!

د هغه له دې خبرې اورېدو سره، سخته خفه شوم هغه ته مې وویل:

خو دا زما ارمان و چې د ورستي ځل لپاره مې خپله خاوره ښکل کړم

- دا ارمان د زه پوره کوم، خو ته اوس د ځادره پیڅکه، کلکه ونیسه.

- بلاله د خدای لحاظ وکړه ما خو ځادر کلک ونيو، خو ستا له لاسه د

ځادره پیڅکه خطا نشي، تېر ځل خو په پښو راولوېدم دا ځل مې مغزی

ماتېري، هغه زما په خبره نرمه مسکا وکړه، په تیاره کې یې سپین ښکلي

غابښونه وځلېدل او دا مې لومړی ځل و چې ددې حیاناک انسان لنډه

خندا مې د ځان په وړاندې ولیده، د هغه مسکا همت راکړ خو بیا هم، په

ریښتیا ډاږېدم، ځکه د دغه ځای ژور والي په کتو کې سم نه مالومېده

یوازې هغه کس ته مالومات کېده چې زما په خبر به یې پښې وروښوېدې

هغه ته دا مالومات هم کېده چې ایرانیانو د خپل مرز ساتلو لپاره څومره

ژور جر باسلی دی، ځادر مې د ځان له ډاره هم ښه مضبوط ونيو هغه



پورته کش کړم او وختم، کله چې په خپل ځای ودرېدم، بلال جیب ته لاس کړ، یوه کوچنۍ غوټه یې راته ونيوله په یوه ټوکر کې گنډل شوې څه وه!

ویې ویل دا ښکل کړه!

- د څه لپاره ؟

- دا د وطن خاوره ده، ما د یادگار په ډول له ځان سره راوړې ده ارمان دې پرې پوره کړه!

- په بلال کې مې د امانت داري، استعداد، حیا، عفت ساتنې ترڅنگ یو بله ځانگړتیا هم وموندله، چې هغه له هېواد سره بې کچې مینه وه، ځان سره مې وویل ته خو هسې د وطن د دوستي تمثیل کوې د خاورې عاشق د بلال غوندې وي.

مننه مې ترې وکړه خاوره مې ښکل کړه او بیا مې په دې ژمنه ورته ونيوله چې ورسپرو نیمه به له ما سره هم شریکوي.

پلار مور او ورور مې د کندې په امبار خاورو له پاسه د مرز هغه خوا ولاړ ؤ په یوه اندېښمن نظر یې زموږ ننداره کوله پوهېدل له دې ځایه پورې وتل اسان ندي دوی هم زما په څېر د بلال په څېره کې هیله مندې سترگې نیولې وې چې، که ور سره په راوښتو کې مرسته وکړي، بلال غږ پرې وکړ دغه ځای دواړه اړخونه نسبتاً ملایم دي پرې راوښوېږئ، ټوپ را وانه چوئ، کله چې تل ته ورسېدئ نو مقابل اړخ هم مایل دی، زه څادر در اچوم یو، یو مو پرې راخیجوم، ورور مې چې لږ روحي ستونزه یې لرله پرته له کوم ځنډه یې لڅپک پرې راوواوه د ورنو د غوښو له درده سره تروش شو خو ښه ؤ، د بلال په څادره راپورته شو، مور او پلار سره هم بلال ورته مرسته وکړه، چې ټول وختو نور تم نه شو حرکت مو پیل کړ، اجینټ وویل په لاره به ډېر احتیاط کوئ د کوم کس غږ ونه



وځي، ايراني سرحدې پوستې ډېرې لرې ندي، كه شور واورې، هغوى بيا ډېرې بې زړه سويه ډزې كوي، ډېرى خلك همدلته د ډزو له امله مړه كېږي، موږ هم چاپك روان ؤ شاته مو نه كتل لږ شيبه وروسته د كجورو باغ ته ورسېدو، د ازبكې خور كيسه مې همداسې سترگو، سترگو ته كېده، سخته د وېرې لږزه راباندې لگېدلې وه، ځان سره مې وويل په دغه غرونو او ونو كې به د څومره خلكو هيلې برباد شوې وي، څومره خلكو سره به د هغوى د تمې خلاف ظلمونه تر سره شوي وي، اجينېت څو ځله زما خواته رانږدې شو ما سره هم د هماغې ازبكې په سرنوېشت د اوښتو وېره پيدا شوه، د بلال لور ته مې گړندي گامونه واخيستل، هغه مې له لاسه ونيو، بلال په حيراني راته وكتل بيا يې وويل خيرت دى ؟

- بلاله له تاسره په تگ كې ډاډه كېږم.

بلال چې د ناموس ساتنې يو شاهكاره زلمى ؤ له مانه يې د خپل لاس د خلاصولو هڅه وكړه، پوه شوم چې د يوې پردى مېرمنې لاس نيونې سره هغه ځان راحت نه احساسوي هغه مې خوشې كړ خواكې يې روانه ؤم خو هغه تېز ؤ، زه نه شوم پسې رسېدلى لږ وروسته مې د شاه له لوري په جامېر كې ونيو، يو څو گامه خو يې شاته نه راكتل فكر يې كاؤ زما ورور هغه له شانېولى، بلال زما د ورور په ستونزه پوه ؤ، له څو قدمه وروسته يې مخ راواړاو باد يې د ټنډې وېښتان په هوا كړل، تياره وه خو سپين مخ په تيارو كې هم ځان ښى، خهره يې رڼا راته برېښېده، هغه زما په ليدو وارخطا شو راته يې كړه له شاه مې مه نيسه ماته ځان ښه نه ښكاري.

ما هغه درك كاؤ، پښتانه له پرديو مېرمنو د جسم په لحاظ ځان لرې ساتي، د پكتيا خلك خو بيا ددغه دود پيلي كولو په سر كې ځان بولي، غيرت يې اجازه نه وركوي، خو زه ډېره ډارېدم، له يوې خوا د شپې تيارې له بلې خوا د سپېرو غرونو سخت باد چې كله، كله به يې سترگو ته هم خاورې را باد كړې، د ازبكې جلى كيسې دا ټولو ځان راته يو كړى ؤ او



تر خپله وسه يې زما وېره تر لوړ بريدۀ رسولې وه، ما د بلال له سپارښتې سره سره، هغه کلک په جامپر کې نيولې ؤ، هغه پوه شو چې زما خبره يې بابيزه وگڼله، نو ودرېده راته يې کړه، که ما پرې نه ږدې زه خفه کېرم، مور او پلار به دې بدگمانې وکړي، د هغه د خپگان مې واورېدل، ورو، رور مې د هغه له جامپرۀ گوټې سستې کړې، خداېزده ولې د هغه د خپگان ارزښت له خپله ځانه هم راته مهم شو، بلال وويل پوهېرم له وېرې دا کار کوي او بله موخه نه لري، خو مه خفه کېره تاسې ټوله کورنۍ زما زيمه واري ياست، لومړۍ به زه بيا به تاسې خطر ته ورکوم.

هغه لکه اسماني فرېښته چې خداى ج زموږ د مرستې لپاره رالېږلې وي، پرته له کومې تمې زموږ لاس نيونکى جوړ شو او حيرانه په دې وم چې د بلال د شناخت سره مې يوه اونۍ هم نه وه تېره شوې، داسې مې احساسوله لکه د کلونو پېژندگلوي چې سره لرو، دومره مې د باور وړ شو لکه چې ټول ژوند ماته د باور په ازمايښتونو کې بريالى راوتلى وي، د بلال لپاره مې په زړه کې د پکتياوالو درنښت زړه ته ولوېده، بلال د اتلس کالو په منگ مالومېده غلى ارامه طبيعت يې درلوده، ؤهلک خو د مشرانو خويونه پکې ؤ.

کنار غلي، غلي روان ؤ، هڅه مو کوله د پښو ښکالو مو هم څوک وانه وري ايرانۍ پوستې هم راته نېرېدې وې ورور مې له کناره ووت زموږ سره په خوا درې مټري کې روان ؤ شغال يې له پښو ووت چغه يې کړه د شغال له چغې سره زما د ورور کوکه هم غبرگه شوه، اجنېټ په بېړه ورغى زما د ورور په خوله يې لاس کېښود، خو ناوخته شوى ؤ غږ د ايرانيانو پوستې واورېد، هغوى زموږ په لوري پيرونه پيل کړل د مرميو باران شو، له څنگ او سر د پاسه مو د مرميو چنگا اورېدل کېده، موږ د غونډۍ په سر ؤ چانس مو درلوده چې په لاندې ښکته کېدو د دوى له مرميو بچ شو، لا



خو مو له غونډۍ سرونه نه ؤ فنا کړي چې يوه مرمی راسا راغله زما د ورور په اوږه ولگېده، ورور مې وويل:

ليمې ولی مې وسوځېده گرم شو، ځای پر ځای کېناست، پوه شوم چې ورور مې ټپي شو، په بېړه ورتاؤ شوم له خوږ مټه مې ونيؤ لاس مې لوند شو ورور مې راته کړه، لاس د لرې کړه درد کوي.

- وروره دوه گامه ځای پاتې ده ذاتي له خطر وڅو، همت وکړه چې له غونډۍ فنا شو، هر څه به سم شي، په هغه ضعف راته، د جگېدو وس يې نه لاره، د مرميو باران لا هماغسې روان ؤ، بلال لږ مخکې تللی ؤ زمور په پاتې کېدو بېرته راستون شو، ورور ته مې اوږه ورکړه په شا يې کړ دوه دقيقې وروسته د غونډۍ تنې له موريه مرمی ونيولې بلې ډډې ته يې ښکته شو.

بلال زما ورور جلیل له اوږې ښکته کړ، له خپل بکس نه يې اوبه را وباسلې دوه درې غوږپه يې ورکړې جلیل لږ را ريښکی شو، مور مې غېږ ترې تاو کړه په ټيټ غږ په سلگيو کې ورکه شوه بيا يې خپلې بکسې ته منډه کړه لوی بندار (سپين طبي ټوکر) يې ترې راوباسه، د بلال لستونۍ يې وخېږه د هغه د مټ په پوستکي تورې وينې ليکه کړې وه، ژر، ژر يې بندار ترې تاؤ کړ، وينه يې ودروله، زما سره يو جوس ؤ هغه مې هم جلیل ته ورکړ، په سترگو يې رڼا شوه ډزې، غلې شوې، مور هم حرکت وکړ...

دوه ساعت نور مو هم پياده مزل وکړ د غرونو په لمن کې اجينټ د دمي راته وويل، مور هم سره راغونډ شولو، په پښو کې مو شيمه نه وه، نه پوهېدو چې موږ د کومې نړۍ انسانان يو، لوږه رانه هېره وه يوازې اوبو مو د ژوند چاره اسانه کړې وه، اجينټ وويل تر سهاره به دلته ياست دغه ځای له خطرېه بچ دی، سهار وختي موټر راځي.

هغه وويل:



نور د پښو له مزل خلاص شوئ، د غره په لمن کې د يوه پراخه ډاگ د پيل ځمکه وه دلته د يو متر په اندازه لوړ ازغي لرونکي بوتي شنه و باد يوه او بل لوري ته په حرکت راوستل د غره لمنو ته ورې قد لرونکې شنې ونې هم زرغونې وې د دوو غرو منځ کې شنې اوبه راوتلې وې، له موږ لږ لاندې رڼې روانې وې، له تېرو سره د لگېدو شنه‌هاری يې خوند کاؤ، څنډه کې يې تازه د غرنيزو موټرو د ټايرونو رځې ليدل کېدې، څرگندېده چې د عامو موټرو لاره نده ځانگړې په غرو او دښتو کې د تگ قابل موټر پکې تللي راغلي دي. دلته مو لږ سترگه پټه کړه، د کوم غرني خاور ونگارې راوبښه کړم، سترگې مې خلاصې کړې سپيده چاود و، لږ وروسته مې لمونځ او اودس وکړ. په نورو مې هم غږ وکړ، ختيځ کې ورو، ورو د غرونو تر شاه د سرڅي ځای سپين والي نيوه، ښه شيبه تېره شوه، يو موټر رامالوم شو، د ماشين شور يې ورو، ورو زموږ خواته زياتېده، بالاخره زموږ په خوا کې ودرېده، موټروان راغی موټر ته د ختو يې وويل، پلار مې ما او موږ ته بيا مخې سيټ ونيو نورو افغانانو هم کوم اعتراض نه درلوده ځکه چې افغانان مېرمنو ته درناوی لري.

دوهم سيټ کې دغه موټروان هم شپږ نفره ځای کړل، پنځه ويشت نفره يې شاته ټاټوبي ته واچول، ډنگر موټروان سيټ ته راوخوت له خولې يې د سيگرېټو بوی حس کېده له تورو غاښونو يې مالومېده چې نشه يې دی، موږ سخت سترې شوي و، درې ورځې مو رڼې تېرې کړې وې، د شپې په يوه دوه ساعته خوب مو هيڅ گذاره نه وه شوې .

موټروان بېرته له سيټه ښکته شو، ټاټوبي سره ودرېده خلکو ته يې وويل له ټاټوبي ښکته پښې مه ځوړندوئ، د ډېرو خلکو پښې، د لارې له تېرو د ونو خاښونو سره ولگېږي، هډوکي يې مات شي کله، کله خو پښې ترې کټ هم شي، نو ځان سره پام کوئ، يو بل ونيسئ پوهېږم چې بې خوبه به وئ خو په موټر کې وېده نه شئ، کله، کله موټر داسې چمپ وهي چې



کېدای شي ستاسې د لوېدو لامل شي، که تاسې ولوېړئ نو يو نه يو اډ خو به مو خامخا ماتېږي نو ښه به دا وي چې زموږ سپارښتنې عملي کړئ. موټروان د خپل سيټ دروازه خلاصه کړه لا را ختلی نه ؤ چې بېرته د باډۍ کسانو ته بيا مخاطب شو:

ورته يې کړه، گورئ چې ویده نه شئ، د لوېدو خطر مو زياتوي که په کوم ملگري مو سترگې پټې هم شي راوېښوئ يې. موټروان په جلب کيناست، ټليفون يې وشرنگېده له مقابل کس سره وغځېده له ژبې يې پوه شوم چې ایرانی بلوچ دی.

موټر حرکت وکړ، لږ وروسته موټر په ځان پسې د شنو دوږو لیکه پرېښوده، کله به چې لاره هواره وه نو د پاخه سپرک په څير به يې د ريز ستن ۱۲۰ کيلومتره ته ورسېدله، ځينې وخت خو به موټر دومره جمف وخوړ چې د شاه او يا هم د مخې کوم ټاير به يې په هوا کړ، لنډه دا چې دا ډول حالات مې په تلویزېون کې د سپورتي موټرو ليدلي ؤ دلته مې عملاً د سترگو له مخې تېرېدل.

موږ مې د ښينې لوري ته ناسته وه او زه د موټروان اړخ ته ناسته ؤم سيټ يو نفري ؤ خو موږ دوه نفره پکې ناست ؤ خو داسې حالات ؤ چې موږ بيا هم دا سيټ غنيمت گانه، وېرېدو چې درېيم کس را ځای نه کړي، ځکه شاته سيټ کې يې بيا اته نفره ځای پرځای کړي ؤ، زه حيرانه ؤم چې ولې د موټر جمپېښونه او کمانۍ نه ماتېږي، دغه پوښتنه مې په زړه کې وه چې له موټروانه يې وکړم، د موټروان څهږه خچنه ټينده يې تروه وه، داسې مالومېده چې يوه مياشت خو يې د وېښتانو، برېتو او ږېرې د اصلاح لپاره وخت ندی موندلی، نو پوښتنه کول هم ترې اسان نه ؤ، زړه مې نه شو کولی.



ماسک مې اچولی ؤ يوازې سترگې مې ښکارېدې، خو زړونه مې سره يو ځای کړل، موټروان ته مې وويل:

تاسې خو د موټر د توان څو چنده کسان موټر ته خيچوئ، موټر يې څنگه تاب راوړی، موټروان يوازې د سترگو له گنجو په نه زړه راوکتل، بېرته يې مخ واپاؤ، خو چې زما څهره يې په ذهن کې ترسيم شوه، د هغه په مخ کې عجيب او غريب بدلون راغی د ټنډې کوتونه يې وېر شول، ترشه څهره يې وغوړېده، خنده روپه شو، شونډې يې سره بېرته شوې زنگ وهلې تور غاښونه ترې رابهر شول، مخ يې راواپاؤ، ويې وېلې:

لاندې دوه چنده او درې چنده وسايل ورته قوي کوو، کمانی او جمپينونه ورته دوه او درې چنده کوو، ځکه يې تاب راوړلی شي.

د هو په دود مې ورته سر وخوځاؤ، نه پوهېدم د کومې انگېزې له مخې د سپرې ټول حواس را ژوندي شول په خبرو يې پيل وکړ، د ځان د مردانگي کيسې يې پيل کړې، ويې ويل زه شل کاله دا کار کوم، د ايران په اخوندی رژيم زما سترگې نه ډکيري، دا او هغه، يو غري يې په بل او بل غري يې په بل وويشتل، ويې ويل:

زه سني يم، ځواکمن يم، غښتلی يم، په خبرو کې به يې هره دقيقه زما طرف ته مخ راواپاؤ، زما ديدن به يې وکړ، او بيا به خبرو ته تمبه شو.

اخر کې يې پوښتنې پيل کړې ويې ويل تاسې هم سنيان ياست کنه؟

هغه هڅه کوله د خبرو په جريان کې ما اړه کړي ترڅو مخ ورواړوم او زما د سترگو ننداره وکړي، خو پوه شوم چې سپرې جنسي ناروغ دی، ما به يې په خبرو کې ښکته سترگې اچولې وې او يوازې سر به مې ورته خوځاؤ، چې کله پوه شو چې زما پاملرنه نشي جذبولی نو د موټر بې وخته گير بدلولو ته يې ځان اړم کړ، په موټر يې لوبې پيل کړې دوه ځله خو يې



قصداً زما وړن سره لاس ولگاؤ، ما دا کار وزغامه ويل مې که کوم عکس العمل وشايېم پردی وطن دی، کورنۍ به مې په غم کې واچوم، په درېيم ځل يې چې دا عمل تکرار کړ، نو په دې سوچ کې شوم چې سپری په رمز کې بايد داسې وپوهوم چې زما کورنۍ هم زما له خبرو کوم شک وانه خلي، ورته مې کړه استاده!

ويې ويل ها!

- تاسې لور لرئ ؟

موټروان مې په خبره پوه شو، پيغام يې واخيست، سخت خجالت شو، زما کورنۍ هيڅ څوک هم په دې راز پوه نشول، يوازې بلال له شا سيټ نه غوږونه راڅک کړل، د عقب نما نه مې کوت د سترگو او ټنډې په حرکاتو يې پوه کړم راته ويې ويل، څه کيسه ده ؟

د نه په دود مې سر ورته وخوځاؤ، هغه مې ډاډه کړ او شکر چې دغه لوبه مې همدلته ختمه کړه.

د موټروان مردارې خولې ته هم قلف ور ولوبده، چوپه چوپتيا شوه، موټر په تېزي خپله لاره لندوله، تېز باد له دوږو غېر تاووله او هوا ته يې پورته کوله، يوه لوی ډاگ ته ورسېدو بل سر ته يې نظير کار پرېښوده، موټر هم په تېزي د خړ ډاک ځمکه له سينې لاندې کوله، صحرا ته ورته خړو مرغیو به زموږ په ورنېرېدې کېدا هوا ته الوت کاؤ يوه نيمه بېره سيوری لرونکې ونه به مو هم مخې ته راغله زموږ په تېرېدو لکه چې نڅا کوي نورو اړخونو به يې راته ځان څرگنداؤ، عقب نما کې به مې د ډاډسن د بادۍ ځوانانو ته وکتل، سپين ته نږدې خړ رقمه گردو کې يې يوازې سترگې برېښېدې چې په عينکو پوښتل شوې وې لکه له خټو جوړ انسانانو ته چې يوازې تورې عينکې ور په سترگو کړې، دوی هم له خټو جوړ بوتانو ته ورته منظره لرله، په دې توپير چې دوی خوځښت ساتلی ؤ،



زړه مې ډېر درد وکړ، د خپلو ځوانانو په حال مې بې واکه سترگې لمدې شوې بیا مې غیر ارادي خپلو مشرانو ته په نېټراو شونډې وڅوڅېدې.

پوره دوه ساعته مزل مو وکړ، بالاخره پاخه سپرک ته وختو، پاخه سپرک کې موږ هم لکه په پالنگ کې خوب یو څه د ارامتیا احساس وکړ، خبره سرچپه شوه مخکې به گردونه راتلل د ځوانانو په مخونو او د موټر په باډۍ به نېنېدل اوس تېز باد له دوی گردونه تراشل، ورو، ورو یې څېړو پیژندگلوی پیدا کوله.

نیم ساعت مزل مو نور هم وکړ بیا موټر خامې ته ولوبده دې یوې بلې دښتې په لور یې خامه لاره کې ټایرونو په خپل چورلښت لاره لټوله له لږ مزل وروسته دوه درې پیوسته کورونه مخې ته راغلل، د یوه دروازه خلاصه شوه ور دننه شو، درې اطاقه پکې ودان شوي ؤ، پراخه حویلي یې درلوده تر څنگ یې بل کور هم ؤ، دلته کونگه گونگیا وه، خو د څنگ له کوره د خبرو څوگ راته، د حویلي دېوال سره جوخت د درې منزله یوه کور دانچه ولاړه وه ددې کور چتونه اچول شوي ؤ خو دېوالونه او کړکي یې پکې نه ؤ جوړ کړي، اورېدلی مې ؤ، چې ایرانیان د کورونو ډانچې له اوسپنیزو قوي گاډرو جوړوي، خو لیدلي مې نه ؤ، اول ځل مې د اوسپنو ډانچې ولیدې، تعمیر ته زینې هم ورپورته شوې وې، د تازه کارکونکو نښې پکې نه ښکارېدې داسې مالومېده چې تر ډېره وخته راهسې پکې کار نه دی شوی.

د ورور تپ ته مې وکتل شکېدلی لستونی یې په لاس پسې زنگېده، مخ او شاته یې له تپ ته په تاو شوي ټوکر باندې سرې وینې وچې شوې وې، د سترپا په شمول مې د هغه په مخ کې ښې د روحي فشار نښې هم ولیدې بیخي مړاوې او زنگېدلی یوې کوتې ته ننه وت زه، مور مې او د ازبکې په شمول د هغې مور هم یوې بلې کوتې ته ننه وتو، دغې کوتې کې راسره یوه بله تاجک توکمه مېرمن هم یو ځای شوه.



نارینه ؤ، له سرونو کترې لرې کولې، لومړی به یې هغه له گردو ټک
وهلې بیا به یې له کالیو پرې گردونه څنډ وهل .

د حویلی یو کونج کې یو له اوبو ډک بېلر اېښی ؤ، هر یو به په نوبت بېلر
ته ځان رساؤ، مخ، لاس او پښې به یې مېنځلې، سړي خلاص شول، زموږ
نوبت راغی بېلر ته چې ودرېدم اوبه یې خلاصې شوې وې، بیرته راغلم د
گاوند کور یوه دروازه هم زموږ حویلی ته راپرې وه لږ مې ور چوله کړه
د ننه مې په کوهي نظر ولگېده د لاس بڼه هم پرې نسب وه، یوازې مې
زړه ونه شو کولی چې ور د ننه شم موږ او ازبکه مې هم ځان سره کړل، د
کوهي خواکې ودرېدو ددې حویلی هم بر سر کې درې اوطاقه اباد ؤ
غځېدا مو اورېده، ازبکې د بڼې لاستی په حرکت راوست رڼې اوبه
راتوی شوې مخ پورې مې گردونه سم سرینس شوي ؤ ؛

ما او موږ مې مخ او لاس و مینځل هلته لرې اباد شویو اطاقو کې غبرونه
اوچت شول د یوه کس د شیکنجې اواز مې تر غوږو شو، جغې یې
وهلې، وروسته یې زاری پیل کړې، مه مې وهې پیسې مو راوړم، الفاظ مې
واورېدل، د پټۍ وهلو شپکا زموږ غوږو ته راتله، د کس جغې لا پسې
لوړېدې موږ هم وډار شو ازبکې مخ ته اوبه اچولې وې پښې یې پاتې
وې ورته مې کړه، راځی بیرته خپل ځای ته ځو، دغه ځای راته سم نه
ښکاري، چې څو قدمه مو اخیستل یو پلن پوخ سړی چې لوړه هډوکینه
پوزه یې لرله زموږ خوا کې ودرېده په قهرجنه لهجه یې وویل تاسې ته چا
دلته د راتلو اجازه درکړې ده، بې تمیزه خلکو!

موږ ورته وویل هلته اوبه خلاصې وې مخونه مو له گردو نه مالومېدل
مجبور شو دلته راغلو کوم جرم خو مو نه دی کړی،

وېی ویل تاسې افغانان هم جرم پېژنی، تاسې ټول وحشیان یی، له ځناورو
هم بدتر یاست.!!!



په مور باندې مې دغه خبره بده ولگېده د حویلی دروازې ته نږدې شوی
 ؤ، مور مې ورته وویل ځناور خپله یې!! ځناور ستاسې سرکرده دي،
 ستاسي وحشي خلک دي، مور نه یو!!

مور مې نوره له حویلی په وتو شوه ایراني ته یې شاه شوه، ایراني په قهر
 شو زما د مور په لورې یې گامونه گړندي کړل، مور د حویلی د دروازي
 په خوله کې ؤ، هغه غټ بوټونه پنبو ؤ زما مور یې په ملا کې په یوه
 مضبوطه لغته ووهله، لغته یې ډېره ځواکمنه وه، مور مې دروازې له وره
 ووته دا بله حویلی کې ولوبده، تېکری یې له سره وغورځېده، لږ ساعت
 خو یې ساه هم سمه نه شوه اخیستی، خو چې حالت یې لږ سم شوه ژر
 یې خپل پړوني ته نازکې گوتې ورتېرې کړې هغه یې په سر کړ، بیا یې
 سپین لاسونه په خاورو کې کېښودل، د راجگېدو هڅه یې وکړه، قاچاقبر
 لا همینه نه وه یخه شوې، د بیا وهلو هڅه یې کوله، ما او ازیبکې چغې
 کړې، چې که بل ځل مې مور ووهي مړه به شي، زموږ له جغو سره مې
 پلار او ورور راوړسېدل، نور خلک هم راټول شول، ورور مې په داسې
 حال کې چې ښي لاس یې په غاړه کې ؤ، په چپ لاس یې د ایراني
 گربوان ته لاس وروچاؤ، ورته یې کړه، دا نو کومه ځواني ده چې په یوه
 مېرمن لاس پورته کوي؟ دا کوم انسانیت ده چې یوه تورسره په لغته
 وهې؟ او په ځمکه یې غورځوي! ایراني هڅه کوله خپل گربوان مې له
 وروره خلاص کړي خو نه پوهېدم چې د مور غورځېدلو او سرتورېدو
 څومره په قهر کړی ؤ، ایراني په ځواکمنو متو او زور بیا هم خپل گربوان
 زما له ورور نشو خلاصولی، د ایراني بل ملگری را ورسېده هغه سره یو
 لوی د لرگي کوتک ؤ لومړي ایراني ورته کړه ویې وه، مه پرې گوره!
 هغه په متو کې چې څومره زور ؤ کوتک یې پورته کړ او زما د ورور
 ماتې اوږې ته برابر شو د ورور هلووکی خو یو ځل مرمی مات کړئ ؤ
 دویم ځل د ماتېدو خرس مې په غوږو په خپله واورېده د ورور سترگو
 ته مې کتل ورو، ورو مړاوې کېدې رنګ یې زېږېده د ایراني له گربوانه



بې گوتې سستېدې سترگې پرې پټې شوې، پر ځمکه راولوبده، د ورور په لیدو ځمکې ته ټیټه شوم، یوه ښه درنه تیگه لاس ته راغله د لرگي واله باندې مې ورخوشې کړه، په ځین غوړي مې وویشت، سر پرې تاؤ شو ځان بې تکیه نشو کړای چه شو د ورور پښو ته مې ولوبده، کوتک هم لرې ترې وغورځېده، پلار مې له هغه لوېدلې لرگي راواخیست د دویم ایراني ډډو ته بې ونيو، خو چې دوهم لرگی د هغه په تنه لگېده ترې وایې خيست، زما پلار يې دوه لرگيه پښتو ته وواهه، غوښتل يې درېم لرگی بې سرته ووهي او د خپل ملگري غچ واخلي خو چې کوتک يې پورته کاؤ د بلال سوک يې د خولې او پوزې سره پيوند شو، بلال په چټکي وخرخېده ويښتان يې لامده ؤ څاڅکي يې تر مور راورسېدل، سپورتي حالت يې غوره کړ، ایراني بې په سينه کې په دومره ځواکمنه لغته وواهه چې ما فکر کاؤ د مخې پوښتی به یوه هم جوړه نه وي پاتې شوې!

ټولې به ماتې وي!

نور نو دویم ایراني هم د کوتک وهلو له ارمان نه ووت، سر پرې گنگس شو پر خپل ځای کیناست.

په دې وخت کې ایجنټ راغی زموږ په شور ماشور یی څنگ ته لاس کړ تومانیچه یې راوباسله، غږ یې وکړ، چې هر څوک غږ پورته کړي یا هم گذار وکړي په مرمی یې ولم، ټول غلي شول، اجینټ وویل تاسې غواړئ غوغا مو بهر ووځي او زموږ د میلیونونو کار او بار له منځه ویسئ، موږ په حکومت ونیسئ، په لاس کې یې د اوبو بوتل ؤ سر یې پرې تاؤ کړ، زما د ورور په مخ یې اوبه واچولې هغه ژوره ساه واخیسته، سترگې یې وړپولې، زما تېرې خوړلې ایراني خو لا هماغسې په بې هوښه پروت ؤ لږ وروسته هغه هم په هوش شو، اوچت جگ شو.

له ایجنټ نه دغه ایراني هم ښه ډارېدل ځکه دوی یې هم د مامورینو برخه وه، غلي، غلي خپلې حویلی ته واپس شول، اجینټ وویل:

له دې وروسته داسې گلوډي ونه وینم!



د شپې يوولس بجې گېم دی، خوبونه مو پوره کړي، ټوله شپه بيا خوب نشته، ورور مې راغک شو لاس پسې څرېده پيکه څهرې يې زما زړه اړه، اړه کاو، ايراني اجينټ او بلال له لاسونو نيولی ؤ، کوټې ته يې ننه باسه، پلار مې اجينټ ته وويل زما د زوی لاس مات دی پسې څرېږي، دلته کوم نېردي کلينک ته يې بوزه، درملنه يې وکړه، پيسې يې موږ درکوو.

هغه بل شوی سيگريټ له شونډو لرې، ويې ويل:

په زوره ځان د پوليسو په واک کې ورکوئ، موږ چا ته د درملنې اجازه نلرو، کله چې د ترکيې سرحد ته نېردي کېږو هلته خپل خلک لرو درملنه به يې وکړي، تر هغو بايد هر څه چې وي وزغمئ، موږ مې هم ډاډه شوه چې دوی يې غم نه خوري، يوه کلک کارتن يې پيدا کړ د هلوکي دواړو اړخونو ته يې ورته برابر کړ ټوکر يې ترې تاؤ کړ بيا يې لاس غاړې ته ور واچاؤ وروسته مو په روغ طرف په يوه بالبنټ ځملاؤ، هغه په يوه ژور سوچ کې لاړ، ورور به مې چې کله هم دغه چوپټيا غوره کړه نو بيا به يې څه وخت وروسته دماغي حالت له کنټروله ووت، زه موږ، پلار او بلال يې خواکې کيناستو پنځه دقيقې به نه وې وتلې چې ورور مې غير ارادي وخنډل بيا يې ماته وکتل د گوتو په اشاره يې راته وويل:

چې ورنېردي شم، زه يې هم خواکې وم خو نوره هم وروښوېدم.

ورو يې راته وويل:

زما خوله ماته کړې خورې!

-ولې خداى ج دې نه کوي!

ستا د نه راتلو مشورې ننگه مې ونه کړه، د پلار پلوی شوم! زه مې پلار نه

بښم!!!

زه خو نه پوهېدم چې دغه لاره به له داسې ستونزو ډکه وي که پوهېداى بيا مې ستا ننگه کوله.

-خير، اوس خو شوي دي.



- پلار مې ستا هره خبره منله، خو دلته د نه راتلو مشوره دې چې ورکړه ويې نه منله، که ستا يې منلې وای اوس به مې د مور سر نه سرتورېده، زه مې د مور زوی يم هغه مې په ټول ژوند سر توره نه ده ليدلې، خو نن هر بې حيا خپل او پردې سرتوره وليده، نن هغه دومره بې عزته شوه چې د يوه ايراني پښو کې ولوغېده، دا د مور بې عزتي، به مې په ځنگدن کې هم هېره نشي زما د مور بې وسه سترگې، سرتوري او چوپتيا ماته دومره درد راکړی چې يو هډوکى خو مې ايراني مات کړ نور د بدن ټول هډونه مې چې مات مات شي هم دومره درد به ونه کړي.

بيا مې پلار سره سترگې وگڼلې ورته يې کړه پلاره، تا تېروتنه نه کوله خو چې سر يې درنه وخوړ دومره لويه تېروتنه دې وکړه چې نن يې ثمره په خپلو سترگو گوري .

د ورور خبرو زموږ هر يوه په زړه کې چاړه وهله او ورور مې درک کاؤ چې هغه مې د مور په بې عزتي باندې څومره روحي صدمه ليدلې ده، بلال هم دا هر څه اورېدل او هر ځل به يې چې زما د ورور دردناکې خبرې اورېدې مخ به يې سور کېده او شونډې به يې له غاښونو لاندې کولې.

بلال مې مور ته وويل:

ډاکټرې مورکى، ستا په ځمکه لوېدل به ايراني ته ډېر په قيمت بريوځي، ته يې په ځمکه غورځولې يې ان شاءالله هغه به د ځمکې تل ته غورځي، ايراني تر ماښامه والله که ژوند رانه وکړي، يو ځل زه به خپلو لاسونو د هغه مړۍ ورتاووم، بيا که هرڅه کېدل پروا يې نه لرم.

د مور غټې بڼه ورې سترگې مې سرې شوې بيا لکه باران څو څاڅکي يې له غومبرو لاندې راولوېدل، د پروني پېڅکه يې د سترگو کونجو ته وې وړه، په پرې، پرې غږ او له ژړا ډکو سترگو يې وويل:

اوس که هغه مړ هم شي، زما عزت ته به يې څه گټه ورسېږي!



زه خو اوس هر چا سرتوره وليدم، بې گټې کار ته اړتيا نه شته.

موږ په پردي وطن کې څه کولی شو، دا اوس مو هم چې کوم لاس ويوړ ناپوهي مو وکړه، موږ له دغو خلکو سره لکه اسيران داسې يو، که کومه بله تېروتنه وکړو، له دې به هم له بدترو پېښو سره مخ شو، ښه داده چې نوره په هرڅه لويه تېره ږدو.

ورور مې سترگې پټې کړې خاموشه شو، موږ هم سخت بې خوبه ؤ د خوب اغېزې په هره يوه کې مالومېدې، موږ فکر وکړ ورور مې ویده شو په دې هيله مندي ترې ووتو چې څه له خوب کولو سره به يې دماغ هم ارام شي او شته خپگان به يې هم کم شي، خو خبر نه ؤ چې هغه يو پټ طوفان په زړه کې ساتلی دی او غواړي په يوه خطرناکه کار لاس پورې کړي، که موږ پوهېدای چې هغه په داسې يو ناخوښه کار لاس پورې کوي، که درې ورځې يې خوبه وائ هم له څنگه به يې نه ؤ لرې شوي، موږ بلې کوټې ته لاړو، هلته مو ددې پېښې له امله د خفگان اظهار کاؤ، مور مې وويل:

دغه ځای ته له راتگه مخکې مو په لاره کې ويل دا ځل دمه کې به ښه خوراک او ځکاک کوو ځکه تېرو درېيو ورځو کې مو داسې خواږه نه ؤ خوړلي، چې انرژي يې راکړې وايي، يوازې يو دانه بيسکټ او يو بوتل اوبه به مو ځکلې او لوږه به مو پرې کموله، ښه خوراک ته ترکېدو، ځکه چې تل په ښو خوراکونو عادت ؤ، خو دلته مو هم شته اشتها پېښې واخيسته داسې ماږه ؤ لکه چې د ټولې نړۍ خوراکونه موږ خوړلي وي. موږ ته مې وويل خوراکونه مو زهر کړې، قيسمت به يې نلرو، لږ سترگه به پټه کړو، ترڅو په ارامه د راتلونکي سفرونو تياری ونيسو، هغې هم راسره ومنله اوزبکې جلۍ ما او موږ ته تکیه سمه کړه هڅه يې کوله چې موږ سره دې پېښې په غم کې ځان شريک وښيي، ما او موږ مې سر کېښوده، هغه زما په خوا کې وه له پورته کېدو مخکې يې زما په مخ سر راټيټ کړ



ښکل يې کړم بيا يې د ترحم لاس راباندې راکش کړ، نوره خپل ځای ته لاړه بالښت باندې هغې هم سر کېښود، په وروستی ورځ د يوې تاجکې کورنۍ يوه مېرمن هم زموږ سره په اطاق کې يوځای شوه، هغه له خپل ځايه پورته شوه او د مور ځواکې مې کيناسته، د مور د سر په کيکارلو يې پيل کړ، هلته راته ثابته شوه چې د هېواد قومونه (پښتون، تاجک، ازبک، هزاره، پشپي....) څرنگه يو له بل سره خواخوږي دي، څرنگه يو بل سره په ستونزو کې ځان شريک گڼي ورک د سياست وال شي چې دغه وروڼه قومونه يې د خپلو گټو لپاره سره وېشلي دي.

ښه شيبه ووته نېمه وښه او نېمه وېده وم بهر چغې شوې، غږ مې واورېده هلې، هلک وژغورئ، کنه مې به شي!

زموږ دروازه يو چا په زوره، زوره راووهله، ويلې ژر، راووځئ، هغه ته قناعت ورکړئ.

زه او مور مې بهر ور ووتو حويلۍ کې ډله کسان ولاړ دي پورته اسمان ته گوري د بلال غږ مې واورېده ويې ويل؛ خير ده ورور مې شه، رابښکته شه، داسې تېروتنه ونه کړې.

ما هم پورته وکتل ومې ليدل چې ورور مې د درې منزله کور د ډانچې د اخري چټ پر ژۍ ولاړ ده او ښکته راگوري، غږ يې وکړ چې پلار ته مې قناعت ورکړئ، چې بېرته خپل هېواد ته ستانه شو، موږ له دغه سفره تېر يو.

ما غږ ور وکړ ورته مې کړه وروره دا ته څه کوې ځانته دې پام دی؟
- که يې راسره ونه مني زه له دې ځايه ځان اچوم، مور مې ورغږ کړ زويه دا کار زما لپاره مه کوه، رابښکته شه نورې ستونزې مو هم ډېرې دي.
ځواب يې ورکړ:



مورې ستا سر سرتورېدل مې سخت خوروي، که بل ځل در سره داسې کار وشي نو زه يې ونشم زغملی، بيرته څو خپل وطن ته څو، پلار مې هم له کوټې راووت زموږ په شور راوينس شوی ؤ، په يوه لاس يې په سترگو سيوری راوست، پورته يې وکتل ويې ليدل چې زوی يې د درېيم منزل د چت په يوه ژۍ ولاړ ده.

ماته يې مخ راواړاؤ ويې ويل څه چل ده ؟

- د ورور مې بيا عصاب خراب شوي دي، وايي بېرته خپل هېواد ته څو کنه زه له دې درې منزله ځان غورځوم، هغه پرته له دې چې فکر وکړي او تسلا يې کړي، ور غږ يې کړ، زويه رابښکته شه، وطن ته نور نشو تللی ځکه تا وليدل کور مو هم خرڅ کړ، د اوسېدو ځای په وطن کې نه لرو. هغه له دې خبرې سره يو گام نور هم راواخيست ويې ويل بېرته نه ستنېږي؟

مور مې ور غږ کړ زويه ستنېږو، د خداى ج لپاره کومه تېروتنه ونه کړې، پر ما زړه وسوځوه، د مور خبرې مې په ژړا بدلې شوې، ورته يې کړه که زما زړه چوپې بيا ځان راوغورځوه، زما له تا پرته څوک دي؟

پوه شوم چې د ورور په رابښکته کولو کې مو خبرې پايله نه لري، بلال ته ورنېږدې شوم پټ مې ورته وويل بهر ووځه، زما ورور د ونه ويني، د شاه له لوري ور وځيځه له لوېدو يې وژغوره، پوهېدم چې ورور مې په خپل حال نه دی د کنټرول له بربده يې دماغ وتلي دي هغه هر څه کولی شي .

بلال منډه کړه، بدبختي دا شوه چې ورور مې هغه وليده پوه شو چې په ما پسې راځيځي، مخکې له دې بلال ور ورسېږي، له پاسه يې ځان راخطا کړ، کميس يې په دويم منزل کې په يوه اغزن تېر شوي سيم کې ونيست څو ثانيې تم شو، يوه او بل طرف ته وزنگېده د کميس يو لستونۍ يې په سيم کې پاتې شو، نور لاندې راخوشی شو، زموږ مخې ته له يوه دروند درب سره د خاورو دوږې پورته شوې، يوه لوېشت د هغه تنه له ځمکې پورته شوه .



مور داسې صحنې د تلوېزيون په پرده ليدلې وې هلته به مې هم ډار ترې كېده، خو تقدير په يوه ستونزمن سفر روان كړي ؤ اوس مو دا ډول صحنې، په سترگو ليدې هغه هم د خپلې كورنۍ د غړو!

ولاړ خلك ټول زموږ په شمول يوه لحظه چوپ ؤ د ويلو حروف مو نه درلودل خولې مو ښكم شوې وې، د څو لحظو لپاره خو زه هم په ځان كې ورکه وم، ما ځان په دې ډاډه كاؤ چې يو خيال به وي، خوب به وي او كومه د فلم صحنه به وي، خو كله دومره ښكمـرغه وم د مور د سويو، سويو چغو په اورېدو مې دا حقيقت ومانه چې ورور مې په ريښتيا ځان راغورځولى دى، ورنېرې شوم له غوږو او پوزې يې وينې تللې د سر كاسه يې گرد نه وه پاتې، وتلې او رانوتي جوړښتونه يې درلودل مور مې د هغه سر په خپل زنگون اېښى ؤ، سر يې چيت مالومېده، مور مې اسمان ته په كتو د خپلې بدبختي فرياد كاؤ، ولاړو ټولو خلكو زما د مور فرياد سره اوښكې بدرگه كولې، د تسلي هېڅوك هم نه ؤ، شاته مې وكتل د گاوند ايرانيانو هم له لنډ دېوال نه سرونه رابوخ كړي ؤ زموږ ننداره يې كوله بې واكه مې وركريغه كړه، ظاليمانو زما د ورور ژوند خو مو واخيست، اوس يې ننداره هم كوي؟

سرونه يې له خجالته ټيټ كړل.

دروازه خلاصه شوه موټر رانه وت، درېيو كسانو زما ورور په لاسو كې واخيست ويل يې:

موږ ټيپي روغتون ته وړو، بلال هم موټر ته وروخوت، هغه يې بېرته رابښكته كړ ويلي تاسې ته اجازه نشته موږ هر څه سمبالوو.

مور مې حيرانه دريانه په هغه ځاى ناسته وه په كوم ځاى يې چې ځواني مرگ زوى رالوبدلې ؤ، پرند وينې يې د زنگون پر كميس پرتې وې.

اولاد په ريښتيا د مور له وجوده جوړ وي، مور مې له خبرو لوبدلې وه، دومره بې شېمې وه لكه دا پېښه چې ددې په وجود تېره شوې وي، له هغې ځمكې سره يې سترگې گڼلې وې چې د زوى وينې يې پكې لكه



گلابونه ځای ځای پرتې وې، په ریښتیا چې د اولاد وینه د مور له وینې سرچینه اخلي، لکه خپلې وینې یې چې توی شوې وي، ترې راپورته کېدلو خوند نه ورکاؤ.

زما په ذهن کې هم زما د ورور د مینې راکولو یادونه لکه سریال یو په بل پسې مخې ته راتلل، زما سره یې د کوچنیوالي لوبې او بیا په نننۍ پېښه کې د هغه رالوېدل سترگو ته ودرېدل، په وینو لرلې خهره یې راته مخې ته شوه لویو، لویو کوکو ته مې د زړه تشولو لپاره زړه ښه کړ، خو چې د مور حالت مې ولیده، وډاره شوم چې مور به مې د زړه سخته وکړي، پلار مې هم د کوټو مخې ته د صوبې په ژۍ سر په زنگو اېښی ؤ، د خپلې بې وسي فکرونو کې غرق ؤ، د خپل زوی په دې سرنوېشت اخته کېدو کې یې ځان خجالت له باله، هغه شکر هم لاره نو له ځان سره مې وویل:

لیمې همت وکړه، ورور خو دې وایلو، اوس د مور او پلار ساتنه وکړه، کله دا دواړه هم له لاسه ورکولی شي.

د خپل زړه په سپکولو مې خاورې واړولي، د مور خواکې کېناستم د پروني یوه پیڅکه یې په سر وه، پروني نور په ځمکه پروت ؤ، هغه مې ور سیخ کړ، بیا مې په اوږو لاسونه ور واچول، ښکل مې کړه ورته ومې ویل مورې!:

څه چې کېدل هغه خو وشول، ورور به مې ښه شي و دې لیدل چې روغتون ته یې وېوړ، هغې ترخه مسکا وکړه!

اه... دغم له لاسه خندی هم سپری وژني وېې ویل سر یې ریز مریز و، کله به جوړ شي.
ورته مې کړه!

بس هر څه رب ته سپارو، څه چې په تقدیر کې لیکل شوي وي هغه خو هسې هم نه بدلیږي بلا په مخ وهل کیږي، نه په څټ.

اوس مې د پلار جان، زما او د خپل سرخیر غواړه، که زړه ماتې شو نو هر څه به وایلو د ټولو په ژوند به لوبې وشي، پلار مې وگوره نه مړ ده او نه



ژوندی، هغه شکر هم لري، که مور خوله خلاصه کړو او وژاړو د هغه زړه به هم ودرېږي، نو نور چغې نه وهو، پرياد نه کوو، کمزوري کېږو نه، همت کوو او بس...

زما په خبرو مې د مور په مخ کې ولاړې سترگې په حرکت راغلې، سترگو ته يې د پروني پيڅکه پورته کړه مې اوبنکې يې پاکې کړې، د خبرو کولو لپاره يې وسه وه، د سر په خوځولو يې له ماسره زما د خبرو موافقه وکړه.

کوټې ته مې دننه کړه د ورور په وينو ککړ لاسونه مې ور ومنيځل، کالي مې ورته بدل کړل په وينو ککړ کالي مې واخيستل بهر وباسل، د دېوال له سره مې بېرون وغورځول، چې مور مې دوباره ونه وينې.

بېرون مې په بلال هم سترگې ولگېدې چې زما د ورور وچې شوې وينې او خاوره، په يوه چارې کې اخلي او بهر يې له دېواله اړوي.

له دې کاره يې ډېره خوښه شوم، له زړه مې دعاوې ورته وکړې او د ځان لپاره مې د خدای ج له لوري لکه د يوې رالېږل شوې فريښتې په ډول حس کړ.

شکر مې وويست.

د ورور غم مې راته دروند ؤ، زما په درد يوازې هغه خور پوهېده چې ورور يې ځواني مرگ ترې باسلی وي.

ماښام تياره موټر رانه ووت مور خو مې پوهېده چې ورور مې ژوندی نشي پاتې کېدای، خو پلار مې د موټر په ليدو په يوه هيله ور پورته شو، ترې ويې پوښتل زوی مې ښه دی؟

لنډ ځواب مو ترې واورېده، هغه په لاره کې مړ شو، بيا مو يو ځای خښ کړ او دا کار مو د ځان د افشا د مخنيوي لپاره له مجبوري وکړ، پلار مې سلگيو واخيست، يوه دېوال ته يې ځان تکیه کړ.



زموږ له زړه هم وينې خڅېدې، خو بس له زغملو پرته مو بله لاره نه درلوده.

اجينټ وويل د شپې يولس بجې گيم دى تاسې بل ځاى ته لېږده ؤ، بايد چمتو وئ.

پلار مې له لاسه ونيو اطاق ته مې د ننه کړ ډېرې د ډاډ خبرې مې ورته وکړې، يو څه مې تسلا کړ، مور خو مې لا پخوا يو څه ډاډه کړې وه، زما زړه نېرېدې ؤ پړق وچوي، ځکه انسان ؤم کم تر کمه مې تسلي او ډاډ ته اړتيا درلوده، خو زما د تسلي لپاره څوک نه ؤ چې غېږ مې ورکړې واى او ښه ډېر مې ورته ژړلي واى.

بهر راووتم په بلال مې سترگې ولگېدې خپل بکس يې چمتو کاؤ، زړه مې وشو چې ورشم لاس ترې را چارپيره کړم سر مې د هغه په اوږه کېږدم او ښې ډېرې سلگۍ يې په ځواکې وکړم، خو پښتو وه، دا کار ناشونى ؤ د ځان دومره کمزوري معرفي کول هم راته اسان کار نه برېښېده.

خوله دې مې ځان کنټرول نه شو کړاى چې نېرېدې ورشم، زړه نازړه مې د هغه په لورې قدمونه واخيستل، ورغلم ځواکې يې په چوپه خوله کيناستم، هغه د بکس يوه طرف ته او زه يې بل طرف ته وم.

بلال ډېر ځيرگ زلمى ؤ، د هغه هم ايلا خط او بریت راغلي ؤ، پرته له ويلو يې هم ډېر څه احساسول، په چوپه خوله يې زما پيغام د شپږم حس له رويه واخيست راته يې کړه.

ژوند چې څومره موږ فکر کوو دومره اسانه ندى، زه پوهېږم نن تاسې د يوه سخت حالت څخه تيرېږئ، پوهېږم يو خوږ ورور دې له لاسه ورکړى دى.



د ورور له لاسه ورکولو زور له بل هرچا ماته ډېر ښه مالوم دی له ما هم د هېواد ناسور جگړې درې وروڼه واخیستل، د ورور مړینه د سړي ملا ماتوي، تا هم نن د ملا د ماتېدو درد ولیده، ته به دا هم په زړه کې راته وایي چې له تا مې بیا هم درد ډېر دی، ځکه چې تا خو د وروڼو غسل او کفن ورکړ، جنازه دې وکړه په ډېر عزت د خاورو ته وسپارل، قبر یې هم مالوم دی.

له مانه خو مې ورور ډېر ارمانجن لار، مسافر ؤ، ډېر بې عزته لار، بې جنازې او کفنه خښ شو، د قبر ښان یې هم موږ ته مالوم نشو. هو، تاسې په ریښتیا نن ډېر دروند غم لرئ. هو ته په حقه یې!

نن دې په ریښتیا له ما غم زورور دی!

خو تا نن دا هم ثابته کړه چې همت دې هم له ما زیات دی.

د ستونزو په وړاندې مقاومت دې له ډېرو نارینه ؤ لوړ دی.

هسې خلک واي مېرمنې ظریف او نازک جسمونه لري، ستونزې نشي زغملای، دا نظریې زړې شوې دي، دا د هغو خلکو فکرونه ؤ چې دنیا یې د غوايي د ښکر په سر ولاړه گڼله.

نن، تا د یوې زړه ورې بیغلې رول ادا کړ، تا د ملالې په څېر د خپل ټولي روحیه ځواکمنه کړه، د خپل ځان غم دې هېر کړ، خو خپل پلار او مور دې مایوسي ته پریښه ښودل، ته یوه اتله یې همداسې غښتلې اوسه، همت دې همداسې ځواکمن وساته، تر څو هیڅوک احساس نه کړي چې تاسې د ژوند په وړاندې مبارزه نشئ کولی.

مبارزه اوسه، ژوند اسانه نه دی، ژوند کول سخت دي.

د بلال خبرې لکه چې ټپ ته ټکور ورکوي داسې راباندې لگېدې، وجود مې ور سره وغوړېده او قوت یې واخیست.



په پردې وطن کې داسې يوه خواخوږي پېدا کول هم له روژې بغير د
ليلت القدر شپې ليدو په خير ؤ، د بلال هرې خبرې مې زړه ته لاره کوله
او زما د هغه غم چې وېل يې راته اسانه نه ؤ، ورو، ورو يې را کماوو.

د بلال خبرې نورې هم جذباتي شوې، هغه زما ډېرې نورې ځانگړتياوې
هم په ژبه راوړې خدای خبر په ما کې به وي يانه خو خبرو يې يوه انگيزه
راکړه په ځان يې باور را په برخه کړ، ځان ته مې تمه پيدا شوه، ومې ويل
لکه چې يو څوک يې ليمې!

مخامخ مې وکتل د بدمرغه درې منزله تعمير ډانچه هماغسې ولاړه وه،
ورور مې سترگو ته ودرېده د رالوېدو صحنه يې سترگو ته راته مخې ته
شوه، بيا مې د هډوکو هغه خرس چې مات لاس ته ايراني په لرگي وواهه
راياد شو!

اوبښکې مې کابو نه شوې کړای.

سر مې په زنگنو کېښوده هڅه مې وکړه له بلاله اوبښکې پټې کړم ترڅو
هغه حس نه کړې چې زما خبرې هوايي وې کوم اغېز يې نه درلوده، خو
ژړا هم د لمر په دوو گوتو پټېدل دي له سلگيو سره مې بدن لږ زېده، د
بلال غږ مې واورېده راته يې کړه:!

اووو، هو!! لکه چې زما خبرې، په يخ ليکل ؤ، بې ارزښته وې، هيڅ ځای
يې ونه نيو، همداسې ده؟

ورته مې کړه نه!

داسې مه وايه، ستا خبرو خو په ما کې نوې ساه وچلوله، زما کالوت بدن
يې په حرکت راوست.

- ښه نو بيا دا ژړا او اوبښکې د څه لپاره؟



- د ورور مظلوميت مې راته ياد شو، څنگه ټوک، ټوک شو، اخيرنی غوښتنه يې هم مور پوره نه شوه کړای ويلې چې بيرته هېواد ته ستېږو. - همدا يې تقدير و همدلته ورته له دغه درې منزله مرگ ليکل شوی و، تقدير په تدبير سره نه بدلېږي، نور هر څه هېر کړه اوس د مور او پلار يوازې تاته هيله لري.

- ولې تاسې به نه ياست راسره ؟
- ما کله ويلې چې زه نه يم درسره! ترڅو مې چې تر خپل ځايه نه ياست رسولي درسره يم، ځکه زما هم همدغه لاره ده .
- چې ورسېږو بيا ؟

- بيا نو د تقدير کار دی چې چېرې به مو دانه او اوبه ليکل شوي وي.
- نه ته به له مور نه جدا کېږي! لکه يوه کورنۍ يو ځای به اوسېږو.
- د يوه پکتياوال په توگه ژمنه ترسره کوم او تاسې تر منزله رسوم
- د پکتيا د تاريخي عظمت او د مېړانې تخم يې په اولادونو کې له ورايه ښکاري، چې رازرغون دی، ويلو ته اړتيا نه لري، تاسې تل د خپل وجدان دنده په ډېره ريښتينولي سرته رسوئ نن سبا له تمې او شخصي گټې، هيڅوک د چا لاس نيوی نه کوي.

زه په تظاهر باور نه لرم، له تظاهر پرته وایم، چې ستا له روپې دومره اغېزمنه شوې يم چې، ستا د پاک نيت او سپيڅلتيا له امله، د پکتيا خلک خو څه چې د پکتيا ځمکه، کاني، بوټي او دښتې هم راته گران شوي دي.

دا مې هم په زړه کې راجوړه کړه، چې ورته ووايم ته هم راته مهم او گران شوی يې، خو هغه حياناک شخصيت مې جرئت را صلب کړ، ومې نه شواي ويلي، يو نغښتی پيغام مې ورکړ، ځکه چې بلال هم پکتياوالو کې راته.



خدای ج هیڅ چېرې هم سرې ناهیلې نه پرېږدي، خپل مرسته کوونکي ورلېري خو که موږ صبر وکړو او د پېښو په وړاندې وارخطايي مو د بې صبرۍ تر حده ونه رسوي.

د شپې یولس بجې شوې، یو کړولا ډوله موټرحویلې ته رادننه شو، پوه شو، چې نور له دغه ځایه د تگ وخت دی، مسول کس بلال ته وویل: ته مخې سیټ کې کینه، زه، موږ مې او پلار مې هغه شاه سیټ ته رهبرۍ کړو، فکر مو کړه چې، څه نوره استودگي راځي، د پخوا په څېر په ژوندوني د تنگو قبرونو مسله پکې نوره ختمه شوه.

سیتو کې کېناستو، عقب نما کې مې وکتل د موټر ډیگۍ ته تنکي، تنکي ځوانان ولاړ و، ټول د بلال په عمر خط او بریت و، مسول کس هم یو، یو دغه ځوانان ډیگۍ ته ورخیجول او دوی هم په پټه خوله دغه تنگ قبر ته د ورتلو زړه ښه کاؤ شاه طرف دروندوالي د موټر ماشین طرف ورو، ورو راپورته کاؤ، یوه مسول کس د موټر ډیگۍ پورې کړه موټروان ته یې وویل:

نور حرکت کوه شپږ کسان مې پکې ځای کړل، ددې خبرې په اورېدو، حق حیرانه شوم، ځان سره مې وویل:

دوی خو اوس هم د پخوا په څېر مسافرو ته له تنگو قبرونو نه دې تېر شوي، موټر حرکت وکړ او په لنډ وخت کې یې د خپلې تېزې سرعت خپل کړ، زما ټول فکر د دغو تنکیو ځوانانو سره شو، په فکر کې ډوبه شوم ځان سره مې وویل:

اخځخ اخبر دا هم انسانان دي په د صندوقچې کې به څرنگه گذاره کوي، دوی به څرنگه دغه تنگ ځای او تیاره وزغمي، زړه مې ورته ځورېده، خو په وس کې مې هیڅ هم نه و د دوی په اړه فکر داسې کړم چې خپل



ځان مې هم د دوی سره يوځای حس کاؤ داسې مې په فکر کې انگېرله چې زه هم ورسره يم او دا هرڅه تحمل کوم.

خو مجبوري وه څه مې نه شوای ویلای، يوازې دروني په زړه کې ويلې کېدم، ددغه خامو ځوانانو معصومي څهرې مې له سترگو نه وتې، موټر لاره لنډوله، له اته ساعت مزل وروسته ښکېلې ودانۍ په مخه راتلې د ايران سيمه په ريښتيا چې ښيرازه وه، شنو ونو، سمسور باغونو رنگینو کورنو يې ښکلا د پام وړ گرځولې وه.

له ښه مزل وروسته د يو لوی ښار څنډو ته د ننه شو، په کوڅو کې يې تاو، راتاؤ کړو بلاخره موټروان خپل موټر د يوه کور مخې ته ودرائ، ويلې ښکته نه شئ، موټر چې کور ته داخل شي دروازه وتړل شي بيا به ښکته کېږئ، دروازه خلاصه شو، موټر دننه شو، چې دروازه يې وتړله په حويلۍ کې ښکته شو، حويلۍ لنډه انگړ درلوده، د يوه دېوال مخې ته دوه، درې ونې زرغونې وې، د ونو منځ کې گلان کرل شوي و، کوچنۍ کور پکې ودان شوی و، دوه کوتې لاندې يوه يې په سر درلوده، اطافو ته د ننه شو راته وويل شول همدلته به درې ورځې ياست، تاسې اوس په کرمان ښار کې ياست، له زاهدان نه په کره لاره راغلو، بل گيم به درې ورځې وروسته کوو.

زه پلار او مور مې يوې کوتې ته ننه وتو، بلال او نور کسان بلې کوتې ته ننه وتل، د کور مسول وويل دويم منزل ته څوک ونه خيځي، تاسې هلته د ختو اجازه نه لرئ.

مور مې يو بالښت ته ډډه ووهله، سترگو ته مې وکتل په مخ يې شل ځايه اوښکې را روانې وې، پوه شوم چې د ځواني مرگ زوی ناشودی مرگ يې ځوروي او د هغه تشه دلته محسوسوي، خواکې يې کېناستم، ما هم زړه ورسره تش کړ، مور او لور دواړو ښه سره وژړل، نه کېدله انسان چې



هر څومره د همت هڅه هم وکړي، بيا هم کمزوری دی، خپله کمزوري، نشي پتولی، خو هغه وخت مې زړه تکیه شو چې موږ دواړو ته مې پلار د تسلي خبرې پېل کړې، ومې ويل څه د پلار حالت دې يو څه ښه شوی.

لږ وروسته مې پلار له اطاقه ووت، غوښتل يې بهر لاړ شي او موږ ته د خوراک څه راوړي، خو د کور ساتونکي بهر نه پرېښود ويلې يې چې اجازه نه لرئ، پيسې موږ ته راکوئ هر څه چې فرمايش راکړئ دلته يې درته رارسوو.

پلار مې يو چرگ ترې راوغوښت، څو ورځې مو څه نه ؤ خوړلي د ورور مرگ خو مو بېخي اشتها له منځه وړې وه له لورې مو ذاتي نس له ملا سره نښت، د چرگ له نوم سره مې يو څه اشتها پيدا شوه، موږ مې هم ورته احساس څرگند کړ، لږ وروسته پوخ چرگ او گرمې ډوډۍ مې پلار په لاسو کې نيولې وې، د څو سختو ورځو لوړو او تندو وروسته لومړۍ ځل يوې مناسبې ډوډۍ ته کيناستو، څو گولې مې چې وخوړې، چرگ يې ډېر خوندور پوخ کړی ؤ، بلال مې سترگو ته ودرېده، ډوډۍ مې په ستوني کې ونښته، موږ مې ژر اوږه راته ونيوې، خو پلار مې بيا په نصيحت پيل راته وکړ ويلې لوړې، وړې، وړې گولې کوه، دا ډېر وخت مو بيسکيټ او اوږه ځکلي دي، ددې ډوډۍ سره مو ستونۍ سم ندی بلد شوی، خو حقيقت بل ډول ؤ، زه يې په اصلي لامل پوه شوم.

د بلال مېړانې به د ډېر بې غيړته سړي هېرېدې، ښځه ذات وم او زموږ په ټولنه کې نارينه له مېرمنو خلک غيړتي بولي، خو مامې په ډېرو نارينه ؤ خپل غيړ نه ورکاؤ.

نه پوهېدم څرنگه له چرگ نه يوه برخه وشکوم او په ډوډۍ کې يې ونغاړم له موږ او پلاره يې پټه بلال ته ويسم.



شايد په ښکاره هم زما مور او پلار زما په دې کار کومه نيوکه نه وي کړې، خو ما مې چاته چېرې دومره په اسانۍ خپل برید ماتاؤ. ډوډۍ مې بس کړه، مور مې وويل ولې يې نه خوړې ورته مې کړه ستونۍ مې خوړ شو، يوه وچه ډوډۍ مې راواخسيته له چرگه مې يو ورون او وزر وشکاؤ په ډوډۍ کې مې نغښت، د الماری په سر مې کېښوده دوی ته مې وويل زه به يې لږ وروسته وخورم.

لا مړه نه ؤم وگې وم خو د بلال لپاره مې خوراک لپاره بله پلمه نه لرله، مور او پلار مې ډوډۍ وخوړه، ښه سترې ؤ، سرونه يې ايلار تر بالښتو ورغلل او ويده شول.

ما ژر تاسو شوي ډوډۍ او چرگ راواخېست بهر ووتلم دهلبز کې ودرېدم د بلال د کوټې ور پورې ؤ ټک، ټک مې کړ، يو بل مسافر ځوان سر راښکاره کړ، ورته مې کړه بلال ته ووايه، دروازه يې بنده کړه لږ شيبه وروسته له وره، بلال سر راښکار کړ، د لاس په اشاره مې ورته بهر د راوتو وويل، هغه بهر راووت، فکر يې کاؤ کومه بله پيښه شوې وارخطا، وارخطا يې زما سترگو ته کتل چې کوم ناسم خبر به راڅخه اوري، مخې ته مې چرگ او ډوډۍ ونيول ورته کړه ستا د ټولو ملگرو نه کېږي، پاس وخيجه ژر، ژر يې وخوړه سوړ شوی به وي خو چې نور سوړ نشي.

چرگ او ډوډۍ ته يې لاس راتېر کړ، سر يې وخوځاؤ بيا يې لنډه مسکا وکړه، زه مې هم نوره کوټې ته نننه وتم.

وگې وم، خو مړه شوم، د لومړي ځل لپاره په دې حقيقت هم پوه شوم چې دا هم شونې ده چې ډوډۍ يو کس وخوري او موږ بل کس شي.

لاړم د مور خواکې اوږده وغځېدم، يو وخت مې سترگې خلاصې کړې، مازديگر سترگه لوېدو ته نېردي وه، مور او پلار مې په گله څادره لمونځ کاؤ زه هم ژر پورته شوم مخ او لاس مې وکړه، په لمانځه مې زړه ارام کړ. يو عادت مې لاره چې لمونځ مې نه قضا کاؤ، ډوډۍ مې قضا کوله خو نه لمونځ، خداي ج دې بښنه راته وکړي ددې ناخوaste سفر يو زيان راته دا



هم، ژ چې ډېری وخت لمونځ را څخه قضا کېده، ځکه ماته سخته وه چې د نارینه ژ مخکې مې اودس کولی.

ددې ځای دوهم سهار هم راوړسېده د کور ساتونکي نه مې هیله وکړه چې ما بهر پرېږدي او لږ گرځم، ځواب یې دا و چې، ددې ځای لهجه دې نه ده زده، کوم څوک به دې وپېژني موږ به په کومه بلا کې واچوې، په هراتي ژبه ورسره لگیا شوم، زما یوه ټولگیواله د هرات وه، له هغې مې هراتی لهجه زده کړې وه هراتی لهجه له ایراني سره ډېر توپیر نه لري، ایراني هم راته حیران شو، ویلې، ته خو له موږ هم ښه پوهېږې ور یې راته چوله کړ، بهر اجازه یې په دې ژمنه راکړه چې تر نیم ساعت ډېر وخت به نه تېروي.

حجاب مې په تن کړ د ایرانیانو سره مې توپیر نه کېده، بهر ووتم، ښکلي نظافت لرونکي ماشومان مې مخې ته راتلل، د مکتب بکسې به یې شاته اچولې وې، یوه نیم سره خو به یې موږ هم مله وه، تر څو خپل ماشوم مکتب ته ورسوي، ایرانیان هم موزونې ښکلې څهرې لري زیاتره یې زموږ د هزاره گانو پرمختللي ټیف ته ورته ؤ، گرد مخونه نسبتا غټې سترگې او پوزې یې له هزارگانو غټې وې خو ډېرې لوړې او اوږدې هم نه وې زیاتره یې ښکلي بریښېدل.

د ښار کوڅې یې په کاشیو پوښلې وې، هر څه پاک او ستره تر سترگو کېدل، دغه کوڅې مې د کابل د هغو کوڅو سره پرتله کړې چې پنگې پوچې له ښه کانالایزیشن څخه بې برخې دي. او کله کله خو د انسانانو په سرو وینو رنځیري، بې واکه مې اسمان ته وکتل او دعا مې وکړه چې خدایه ج هغه لاسونه هم په خپلو وینو سره کړه څوک چې زموږ وینې تویوي او وطن مو ړنگوي، ومې ویل خدایه ج هغه خلک هم زموږ په سرنوېشت اخته کړې چې زموږ په شر کې خپل خیر لټوي، مخ مې واړاؤ، په یو سیپین ډېرې باندې مې نظر ولگېده د سړک په سر یې مېز ایښی ؤ



شيان يې خرڅول په کابل کې به موږ دغسې کار ته دست فروش اصطلاح کاروله، سپين ږيري هم د خرڅلاو شيان پرې کتار کړي ؤ. د مېز په يو څنډه کې يې د تازه گلانو گېلۍ هم اېښې وې، زړه مې اوښو وايي خلم او د بلال مخې ته يې په دې هيله ونيسم، چې خوښ شي ځکه ډېر غمونه يې زموږ لپاره وگالل او ور سره دا پيغام هم ورکړم چې موږ مو د لاسنيوي احسان مند يو، هيڅ وخت هم ستا دغه نيکي نه هيره ؤ، خو ځواني مرگ ورور مې سترگو ته ودرېده، غونۍ مې خيگ شو، سترگې مې بې واکه راډکې شوې، دا کار راته مناسبه ونه برېښېده، د گلانو گېلۍ مې بېرته په مېز کېښوده.

ژوند هم عجيبه وي، که ته خفه يې او يا خوشحاله خو کول غواړي، چې ژوندۍ يې نو ژوند پورې تړلي کارونه به حتما کوي، که يې غواړي او يا هم نه، خو کولو ته به يې اړ يې.

ساعت ته مې وکتل درې پاوره تېر شوي ؤ، ځان سره مې وويل، اوس به ساتونکي څه درته وايي، په بېړه راتاؤ شوم په پنځو دقيقو کې مې تر دروازې ځان ورساوو، دروازه مې ټک، ټک کړه، چا خلاصه نه کړه، ځنډ شو بيا مې وټکوله، د ساتونکي په ځای بلال خلاصه کړه.

ورته مې کړه ساتونکۍ چېرې؟

- هغه مو د خوراک توکو لپاره ولېږه.

- بيا خو کاشکې لږ ناوخته راغلې واى، ماويل ساتونکۍ به راته په قار شي.

- نو څه دې کول؟

- بس د پام غلطولو لپاره مناسب فرصت ؤ

- نو ماته دې څه راوړل؟

- راوړل مې خو بېرته پښيماڼه شوم

- داسې څه دې اخيستل چې ته پرې پښيماڼه شوې؟

- پرېده يې!



- زه نه پوهېږم چې پرون ستاسې د غرمې چرگ غوښې راکولو څخه په کومو الفاظو مننه وکړم او خدای زده، ترکېدلی وم که څرنگه په ټول ژوند مې دومره خوند له کوم خوراکه نده اخیستی ډېر خوندور چرگ ؤ. ورته ومې خندل، بیا مې ورته کړه، عادي چرگ ؤ، خو په لوړه هر خوراک مزه زیاتوي .

هغه سترگې ښکته واچولې وې وېل دا خوند به رانه په ژوند هم هېر نشي.

بې واکه مې له خولې ور ووتل ورته مې کړه، او... ډالی کونکي یې؟! بلال، وشرمیده، رنگ یې والوت، غوښتل یې ځان خلاص کړي او هېڅ هم په دې اړه ونه وایي، خو مجبور ؤ بې ځوابه هم ځان ورته بد ښکارېده په نه زړه یې په پرې، پرې خبرو کې وویل:

هغه هم...

بلال د خپل اطاق په لوري وخوځېده .

زه هم د مور او پلار کوټې ته د ننه شوم.

په سبا یې زموږ دغه د پټ پټوني سفر بیا پیل شو له یوه ښاره بل او له بل ښاره بل ته مو سفرونو، دوام درلوده لومړی، له کرمان نه اصفهان ته او بیا تهران او له ترکیه سره مرز مهاباد ته په سختو ستونزو ورسېدو، ځینو ځایو کې به اجینټ له پولیسو سره جوړ جاري کاؤ ډېره سختي به نه وه او ځینې ځایو کې به چې پیسو او واسطې کار نه کاؤ هلته به یې پټ د تیلو په ټانګونو، د کالو ماشینو، د چرګانو لویو قفسونو منځ کې تېرولو، د کرولا ډوله موټرو ډاله خو عادي خبره وه چې درې څلور او له هغه هم زیات به یې پکې اچول، ددغو شیبو بیانولو لپاره، په نړۍ کې داسې الفاظ نه دي پیدا شوي چې بیان یې کړي، ځکه خو زه هم ترې تېرېږم.

لنډه دا چې خدای د دغسې حالت د چا په سپي هم نه تېروي، کوم چې موږ تجربه کړ.



مهاباد کې چې ښکته شو، د کلي منځ کې يې يوه کور ته دننه کړو، ساده کور ؤ، خو پراخه حويلی يې درلوده، د حويلی منځ کې د ناکو او منيو ونې ولاړې وې يوه لرې کونج کې يې دوه درې کوټې ابادې شوې وې، ماشومانو يې مخې ته لوبې کولې يوه نيمه مېرمن به هم د کور کارونو لپاره بهر او د ننه کېده د دروازې سره يې دوه کوټې لرلې هغه يې مور ته وسپارلې، د دې سيمې د مېرمنو جامې زمور د گران افغانستان خلکو په څېر وې پروني به يې هم په سرول.

يوې کوټې ته سړي او بلې ته مور مېرمنې ننه وتو زوړ فرش پکې پروت ؤ نري، نري توشکونه پکې هوار شوي ؤ د بالښتونو منځ برخه تورو خيرو نيولې وه، له يوه نيم نه خو به رنگه مالوچ هم راوتلي ؤ، کېناستو، د خبرو په اړه مور هم نور بې تفاوته شوې ؤ، خپله هم په اونۍ او لس ورځو کې د حمام کولو موقع په لاس نه راتله.

نوکان مې لوی شوي ؤ، د پرې کولو لپاره مې څه نه درلودل، يوازې منځونه مې په خلیو پاکول، چېرې به مې چې اوبه پيدا کړې، که يو ساعت مخکې به مې هم مخ او لاس مينځلي ؤ بيا به مې پريمينځل.

همدلته مېشت شو او غرمه هم راوړسېده، د کور واله، يوه وچه ډوډۍ او يو خام سور بانجه د نفر په سر را وويشل!

لږ وروسته اجينې هم راښکاره شوو، هغه وويل نن ماښام گيم دی، څلور ساعته به موټر کې مزل کوو بيا به د ترکي سرحد ته رسېږو، هلته به دمه کوو او د شپې دوه بجې به د ترکي له سرحد نه اوږو.

ساعتونه ژر، ژر پوره کېدل ماښام راوړسېده، موټرو ته وختو، له څلور ساعته مزل وروسته دې يوه غره لمنې ته ورسېدو، يو ساعت مو موټر نوره هم په پټو څراغونو لاره لندېه کړه، ځکه له ترکي عسکرو وېرې شتون درلوده بلاخره د غره هغې برخې ته ورسېدو چې موټر نور پکې مزل نشو



کولای، غر له گڼو ځنگلونو غني ؤ، د غره په بېخ کې مېشت شو، لرې،
لرې د ترکې، د برېښنا څراغونه لېدل کېدل.

د هغو رڼاگانو سره زما زړه هم رڼا کېده، یوه هیله مندي یې راسره پیدا
کوله، ویل مې چې اوس مو سختی ذاتي پای مومي، نور له هر ډول
گواښونو ژغورل کېږو، ترکې ته اوږو سبا به په ترکیه کې یو، خو دا چې د
ترکې له مرزې د تېرېدو به مو تقدیر څه لیکلي وي په هغه موږ هم نه
پوهېدو، د یوه ارامښت په انتظار ؤ، ځکه ډېر سترې شوي ؤ.
کابل کې مې ترکي سریالونه په تلوېزیون کتل، خلک یې ډېر با فرهنگه،
مالومېدل، بل دا چې زیاتره یې سني مسلمانان دي زما هم د ترکې
خاورې لیدو ته تلو تلوسه وه.

د شپې دوه بجې راورسېدې، بې ډوله او بې ثلېقي درې ایراني کسان
راسره شول، په لاسونو کې کړیو او د غاړې ځنځیرونو یې هېڅ خوند را نه
کړ، موږ ته یې وویل اوس حرکت کوو هېڅوک باید له لاسي گروډ او
رڼا څخه کار وانهخلي، حرکت مو باید ډېر خاموشه وي، خبرې بندې
دي، که خبرې کوی هم یو بل ته په غوږ کې وغځېږئ، ترکې سرتېري
خپل سرحدونه ډېر کلک ساتي، دلته واسطه ډېره کمه او ناشونې ده،
ترکان سر بایلي خو وطن ساتي، که لږ هم شکمن شي، نو ځانونو ته خپله
قبرونه وباسئ سیمه دربانې سور اوړ کوي.

له دې تشریح سره د ترکانو عثماني خلافت رایاد شو، د اسلام او خلافت
ساتلو لپاره د ترکانو قربانۍ رایادې شوې کومې چې ما د ترکې تاریخ په
یوه ژباړل شوي کتاب کې لوستې وې.

ومې ویل ترکان په رېښتیا هم یوازې د ویلو نه بلکې د عمل خلک دي.
حرکت پېل شو، درې تنه ایراني یو مخکې دوم د قطار منځ او درېیم یې
آخر کې موقعیت غوره کړ، خو د دوی په هر قدم او رفتار کې یې کچگي
له ورايه ښکارېده، ما او موږ مې د سفر له پېله ځان ښه په حجاب کې
پېچلی ؤ، ازبکي ته مې هم ددې کار سپارښتنه وکړه، هغې ومنله خو



هغې ايراني ډوله جامې کړې وې، حجاب يې نه درلوده، مجبوره وه په هماغه کاليو کې لاړه شي.

په پښو مو مزل پيل کړ په ځنگلونو کې مو د تريخ، بې خونده او خطر ناک سفر لاره لندوله، په لاره کې څو ځايه د قطار د منځ برخې ايراني د ازبکې سره اوږه وجنگوله، ما هم دغه کار د سترگو له کونجو څاره، په درېم ځل هغه اړه شوه خپل ورور ته ووايي:

ورور يې ايراني اجينټ ته په غوصه شو او له گربوانه يې ونيو، خو په عوض ددې چې ايراني وشرمېږي او خجالت شي، د ازبکې د ورور لاس يې څنډه واهه گربوان يې ځينې خلاص کړ، ازبکې ته ورغی هغه يې په غېږ کې ونيوله، په زوره يې دوه درې مچکې ترې واخيستې.

وروسته يې چاقو راوباسه، ازبک ته يې وويل:

اوس غواړې دلته دې کولمې وباسم، دا افغانستان نه دی، دا ايران دی، دلته زموږ امر چلېږي، په دې لارو کې چې راځې ناموسي غيرت به دې خپل وطن کې پرېږدې، که دې بل حرکت وکړ، کولمې دې باس، تياره کې ټيټه شوم، يوه گرده درنه تېره لاس ته راغله خو ازبکې او د ازبکې ورور له ما مخکې تېرې په لاسو کې وې د ايراني له دې خبرې سره يې د ازبکې تېره په اوږه ولگېده، بيا يې ورور پرته له دې چې فکر وکړي ايراني په کوم ځای وولي وار يې پرې وکړ، د هغه د سينې ډب او زگېروي پورته شو، د سړي ساه يې ور بنده کړه کيناست، ازبک په بېره ورغی لاس يې په تاؤ کړ چاقو يې ترې واخيست، د هغه په خپل چاقو يې د وهلو لاس پرې اوچت کړ، د هغه د پلار غږ مې واورېده، ويې وهه، سر ترې پرې کړه، خو بل لاروني يې لاس ونيو ويې ويل که دلته مو نور هم غږ پورته شي د ټولو د ژوند په بيه به راته تمام شي دوه ايرانيان د کتار له سر او اخره هم راورسېدل، هغوی زاری پيل کړې، ويلې، ډېر د خطر



ځای دی نور له دې کاره تېر شئ، که ترکي عسکر مو شور واورې دا سیمه به راباندې سور تنور کړي او دا کار به د ټولو د ژوند په قیمت تمام شي.

گوانښ وشو او جنگ خلاص شو، خو زما تیره لا هماغسې زما په لاس کې پاتې شوه کله په ککړۍ د ویشو مې ایراني ته اراده وه.

د مزل لپاره بېرته زمینه برابره شوه او په غرونو کې مو یو په بل پسې گامونه اخیستل، ازبکه ډېره ډاره شوې وه زما د ملا کمر بند یې نه خوشې کاو، غبرگه راسره روانه وه، زموږ د منځ برخې قاچاقبر هم بدل شو، شاته لاړه، شاتنی کس همدلته راغی تیاره وه خو د مخکې کس په پلونو مو لیکه جوړه کړې وه، ځینې ځایو کې خو لاره دومره باریکه وه چې په خاپوړو مخته تلو، یا به هم چې ښکته کېدو په کونوړې به ښوېدو، ځکه چې د لوېدو چانس و پانونه و، کندی وې ډېرې لوړې او ژورې پکې وې، کله، کله خو به زما پښه وښوېده یو متر به وڅکېدم.

ازبکې کمک کاو چې لوېدو ته به کړه شوم هغې به مې تیار لاس نیولی و له لوېدو به یې ورغورلم.

درې ساعته مو مزل وکړ د ترکې سرحد ته بیخي نږدې شو، زموږ د کمبختي له لاسه خدای خبر، له کوم ځایه مو ترکي پوستو ته څرک ولگېده، په موږ یې ډزې پیل کړې، موږ او ازبکې ته مې پام شو دواړه لکه پانې رپېدې.

زما هم طاقت نه کېده، د ایران نه د را اوښتو وخت یې راته یاد کړ، زما ورور چې مرمی وخوړه، د هغه وینې مې یاد شوې، سخته په ډار کې شوم، فکر مې کاو که مې کوم د کور غړی دلته رانه ولگيږي، زه به څه کوم.



پنځه دقيقې مو په سرو مرميو کې مزل وکړ، کله منډه او کله په ملا ماتي تگ کې د غره سر ته ورسېدو له لږ مزل وروسته مو غر زموږ او دوی تر منځ سېمټي دېوال شو، ښکته لور ته په حرکت شو د مرميو له اصابت مو سرونه پنا کړه.

موږ د غره بېخ ته ورسېدو خو بيا هم ډزې نه کرارېدې، د غره بېخ کې د دمې لپاره سره را پټ شو، د اجېنټ ټليفون وشرنگېده، غگ يې پورته ؤ، ورته وويل شول چې له ستاسې مخکې سل کسيزه ډله د مرز نه دې تېرېدو په مهال د ترکي عسکرو د کمين سره مخ شوې، ډزې پرې شروع دي، دوی اوس تيت او فرق شوي، بېرته در روان دي، تاسې راتگ ته زړه مه ښه کوئ.

ټنډه مې ووهله، د خپلې بدقيسمي مې وويل:

ازبکې جلی وويل مه نارامه کېره، څوک پوهېږي په دې کې به مو خير وي، ورته مې کړه د پلار مې شکر دی دوه ورځې کېږي انسولين ستنې يې خلاصې شوې دي، موږ مې هم نيمه پاتې نشوه غوښين مخ يې هلوکو پورې وچ شو، هسې نه چې په پلار مې څه وشي.

وېې ويل:

رب ته به ځان سپارو بله چاره نه لرو.

اجېنټ راغی وې ويل گيم کنسل شو، د تگ لاره بنده ده، ترکي عسکر چې يو ځل راووخې، بيا څو ورځې په هغه لاره کې تم کېږي تر سهاره به دلته يو چې لږ رڼا شي بېرته خپل ځای ته څو بله لاره به هلته وټاکو.

تر سهاره مو شپه رڼه سبا کړه کله مو چې يو بل وليدل، ډله ډله مسافر راغلل د ځينو خو جنازې په اوږو وې ځېنو خپل ټپيان په شاه کړي ؤ يو



کس مې وليده په سيم خاردار کې يې خوله بنده شوې وه، تر غورو
خبرې وه، شونډې پسې څرېدې، توبې مې وباسلې .

ټول افغانان ؤ، له يوه دوو مې اردو هم پکې واورېده، د افغانانو په حال
مې افسوس وکړ، د ښکلي ښکلي، ځوانانو جنازې په اوږو وې، په چوپه
خوله يې د ملگرو غم ژړا، ځينې پکې نگوښېدل، پښه به يې په څيره تړلې
وه، پاڅه خوله به يې په وينو لړلې پسې څکېده .

موږ همدوی ته او هم خپل ځان ته د زړه وينې خوړلې، دعا مې وکړه يا
ربه هغه څوک چې موږ او دغه ځوانان يې د خپل گل وطن پرېښودو ته
اړه کړي خدايه پاکه يې تبا کړې، بيخ او بنياد يې وباسې، خپل اولادونه
يې همداسې خوار و زار کړې، لکه موږ يې چې خوار او زار کړي يو .

له مخته تگه مو تمه پرې شوه، اړ ؤ بېرته په شاه حرکت وکړو، ځنگلونو
کې روان شو په بېرته تگ کې مو يو نيم هغه ژور ځای هم وليده چې
موږ پرې د شپې تېر شوي ؤ، که له دې ځايه لوېدلي وای ټوټې به مو هم
چا نه وې را ټولې کړې، خو ښه وه چې د شپې پرې تېر شوي ؤ او ژور
والی مو نه لیده، قاچاقبرو هم نه راته ويل چې دغه ځايونه ژور دي
احتياط پکې کوئ، هغوی هم ملامت نه ؤ، څه يې کولو، د پردی مور
اولاد ؤ.

قاچاقبرو بېرته هغه کور ته ورسولو له کوم کوره مو چې په دې لوري
حرکت راکړی ؤ په تلو کې يې مخ راواړاؤ ويي ويل:
سبا په نوې لاره گيم دی مازديگر حرکت کوو چمتو اوسئ .

همدلته دمه شو، شپه راغله، خو ټوله شپه مې پلار وينې ؤ هر نيم ساعت
وروسته به تشناب ته ووت، سهار مې د هغه ستونزه مور ته وويل:



مور مې وويل د پلار د شکر جگ شوی او نن يې درېيمه ورځ دی چې د شکر انسولين ستنې يې خلاصې دي، هغې وويل چې که انسولين ستنې ورته پيدا نشي کېدای شي بې هوښۍ ته لاړ شي او د مرگ لامل يې شي د مور له دې خبرې سره سخته وارخطا شوم.

ومې ويل که په پلار مې خدای مه کړه څه وشي نو، مور به څه کوو؟

ژر بهر ووتم بلال لمر ته ناست ؤ کوچنی جان پاک يې ويشتانو ته نيولی ؤ وچول يې، تار، تار ويښته يې په غومبرو راپراته ؤ مخ يې سور او سپين ځلېده، غټې سترگې يې صابون تکې سرې کړې وې، زما په لېدو وشرمېده، د مخ کومه سرخي يې چې وه هغه هم وتښتېده ژر يې دسمال شاته ونيو، هڅه يې کوله حمام کول له ما پټ کړي، پکتياوال په ريښتيا ډېرحياناک خلک دي، شايد دغه کار يې هم دې ډېرې حيا له کبله کاؤ زما په ليدو لږ ټکنی غوندې شوه، وې ويل ليمې خیرت دی؟

- د پلار شکر مې جگ شوی، که په بېره يې پيچکاري پيدا نه کړو، وضعيت يې خرابېږي؟

- خو مخکې به دې ويلي ؤکنه؟

- پلار مې غلطې کړې، مور اوس پرې پوه شو!

- ته اندېښنه مه کوه، زه يې پېدا کوم.

بلال ته مې د ستو ډبې د نښې په ډول ورکړ او له څلور ساعته څنډ وروسته هغه د انسولين پيچکاري زما مخکې ونيوې، ويې ويل دوه ساعته مزل له دې طرفه او دوه ساعته له هغه طرفه مزل سره مې ايله په دې توانېدم چې پيچکاري تر تاسې راورسوم.



ستني مې ترې واخيستي، ځيني خلک چې ښه در سره وکړي، نو مني ويلو ته په تمه وي، خو بلال ژر بېرته روان شو، تر څو وخت ونه وځي او ستني مې پلار ته ورسوم، غږ مې پسې وکړ بلاله!

مخ يې راواړاؤ د مخ سورخي او سپين والي يې گردو پټ کړی ؤ، زړه مې پرې وسوځېده، لکه څه مې چې کيږي، ورته مې کړه! مور خو مرگ لرو کنه؟!

- هو ولي؟

- ستا ښېگڼې به په ځنگدن کې هم راته يادې وي، ستا احسانونه به هېڅ وخت رانه هېر نه شي.

- سرې شونلې يې وپړې شوې، د هغه مهينو سپينو غاښونو کې ډېرې جالې ښکارېدې، راته يې کړه هغه نو کوم ښه دي چې د احسان سره يو ځای وي، ښه بايد بې احسانه وي.

- زړه مې درته دعا کوي تاسې خو ځله زمور د کورنۍ ژوند وژغوره. که ستاينه مې ختمه شوې وي پېچکاري د پلار ته وروپه کنه حالت به يې نور هم خراب شي.

هغه نور روان شو خپله ستاينه يې نه خوښېده!

کوټې ته ننو وټم، مور مې په يوه ژور غمجن فکر کې ډوبه وه، پلار مې هم تازه له تشابه راغی، راته يې کړه، مور به دې اوس پلار په لوی لاس ووژنو.

د پلار څهرې ته مې وکتل سترگې پکې نه وتلې وې، په ملا هم څه کړوب شوی ؤ رنگ يې بيخي خاسف مالومېده.

مور ته مې چې د شکر پېچکاری ونيوې، ښکته او پورته يې راته وکتل بيا يې وويل:

دا خوب او خيال دی، که ريښتيا دي؟

- ريښتيا دي مورې!

- له کومه دې کړې؟



بس دلته یو زلمی دی چې خوبونه هم ریښتیا کوي، پکتیاوال زلمی، د خپلو ښکونو په پلونو قدم اېښودونکی زلمی، مورې بلال یادوم. مور مې ستې په ځمکه کېښودې او دواړه لاسونه یې لپه کړل، د زړه له تله یې د هغه لپاره د ښېرازه ژوند غوښتنه وکړه او ما هم پرې امین ووايه. پلار ته مې مور ستن ورکړه، پاتې یې په یوه کوچني ترموز کې په یخو اوبو کې واچولې همدا ترموز مو له گران هېواد افغانستانه ورسره راوړی ؤ، یو ساعت وروسته مې د پلار د مخ سپیره والی ورو، ورو په ښه کېدو شو. نه تشناب ته، ته او نه یې هم ډېرې اوبه چکليې.

تر مازدیگره بیخي هغه د چا خبره مزل ته برابر شو.

د گیم وخت هم راورسېده له نوموړي کوره ووتو او د اوو ساعت پرلپسې مزل وروسته هغه ځای ته ورسېدو چې د ایران او ترکي د دېوال تر منځ د مترونو فاصله وه.

دلته یو خوړ تېر شوی ؤ هغه خوا د ترکي دېوال ؤ، د ایران له خوا یو اوږد نل د اوبو لپاره تېر شوی ؤ دا سیمتي نل د انسان د تنې پنډوالي نه لږ لوی ؤ د ایران له ځمکې ترکي ځمکې ته پکې اوبه تلې، زموږ نماینده وویل یو، یو په همدې نل کې ننه ؤځی، نل د ترکي له دېوال هم تېر شوی بس چې ووتی نو هغه خوا ترکیه ده خو که ونیول شئ، نو داسې به نه ورته وایئ چې موږ قاچاقبرو راوړو، ځواب به مو دا وي چې خپله په دې لاره راسیځ شو.

د شپې یولس بجې دي پر نل یو، یو ننه وتو، سخته تیاره وه، تگ هم پکې بیخي سخت ؤ ښېرې شل متره اوږدوالی یې درلوده، زما نوبت راورسېده، چې ور داخله شوم، تکه توره تیاره وه له یوې خوا د شپې تیاره له بلې خوا ددې نل خپله تیاره د بلې خوا د نل تنگوالی، نفس راتنگ کړ



خو بيا مې هم خپل همت وساته حرکت ته مې پکې دوام ورکړ لکه ماهي پکې وخوځېدم، په ډېره سختی ترې ووتلم.

بلال ازبکه مور او پلار مې هم په نوبت ترې سرونه راوباسل. بکسونه مو ډډې ته کړل او مخامخ مو حرکت پېل کړه، زړونو مو هوا کوله، ويل مو په رېښتيا هم ذاتي له ستونزو وژغورل شو، نور به د مرگ گواښونه او د مرميو بارانونه نه وي.

يو، دوه كيلو متره مزل مو وکړ دومره مخ ته لاړو چې نېرېدې سپرک د موټرو شور مو هم تر غوړو راته.

هر قدم اخېستو کې مو حوس پيدا کېده او د خوښيو خيال مو ځواکمن کېده.

خو خبر نه ؤ چې د راوښتو سره د لگېدليو امنيتي کامرو څخه څارل کېږو، څو قدمه مخکې چې نور هم لاړو د پلار او بلال په اورمېرو ترکي عسکرو د ټوپک شپيلۍ کېښودې، له دې پېښې سره مو هيلې بېرته مړاوې شوې، ومو ويل موږ هسې هوس کاؤ، هغه له سرابه مو د تندې د لرې کولو هيله درلوده، ترکي عسکرو لکه د مېرو گلر رانه جوړه کړه، نارينه ؤ ته يې لاسونه ور وټل، په يوه لوري يې روان کړو، يو پاؤ مزل به مو کړی وې د پوليسو يوې حوزې ته يې ننه کړو موږ مېرمنو ته يې وويل:

تاسې هغه کانټينر ته لاړې شئ، زېږ اوږد کانټينر له دوی سره په سل مترې کې ايښی ؤ يوه مېرمنه راته مخې ته شوه عسکری جامې يې په تن وې، موږ يې تر کانټينره ورسولو، نارينه يې په هماغه ميدان کې کينول موږ کانټينر ته ننه وتو، يو دوه چېرکتونه پکې ؤ، يوه طرف کې يوه دراز چوکۍ هم اېښودل شوې وه، د هغه لپاسه کيناستو.

کانټينر يوه شيشه يي کړکۍ هم لرله له هغه کړکي مو زموږ نارينه ليدل، سره ددې چې له موږه څخه يو سل ميتره لرې ؤ.

ماسره مې د پلار او بلال په اړه ډېره اندېښنه وه چې له دوی سره به ترکي پوليس څه کوي له ښيښې مې سترگې نه باسلې.



ترکي عسکرو، د دوی په وړاندې خپل پلان شوې کړنې پیل کړې!

یو، یو کس یې راوست لومړی به یې ښه تلاشي کاو، پیسې موبایل هر څه به چې ورسره و هغه به یې ترې اخېستل، بیا به یې کمیس ترې وویست، له هغه وروسته به یې پتلون ترې وباسه بې ادبې معاف یوازې نېکر به یې پکې پرېښود.

دا ټول شیان یې یو ځای جمه کول، لویه کوټه (ډمبار) یې ترې جوړه کړه، اخر کې یو چاغ پوخ سړی پاتې شو، هغه یې هم مخې ته ودرائ، نور کسان یې لپ لغړ په یوه نېکر کې یخ ته درولي دي، په چاق پنډه سړي باندې یې کمیس وکښ، وروسته یې ورته وویل پتلون هم وباسه. هغه پتلون نه باسه، ترکی عسکر راغی یو کیل ورسره و سړی یې ملا ته دوه کیله وواځه.

شور یې راته په ترکی ورته غځېده حتما یې همدا ورته ویل چې پتلون وباسې، کنه نور یې هم وهي، سړی پتلون وباسه خو ملامت نه و چې د پتلون له باسلو یې انکار کاو، ځکه چې نېکر یې نه درلوده، ترکی قومندان او نورو چې ورته وکتل، ټولو په یوه وار وخنډل، لپ لغړ کسان له یوې خوا یخ لږزول، له بلې خوا د هغوی هم خدا نه ورته درېده، ما ته هم دلته په کانتینر کې خدا راغله ښه په کپس، کپس سره مې خنډل مور مې راته وویل:

لورې دا څه کوې؟ لکه چې لېونی شوې، مال مورې بهر ونه گورې سړي قیامت جوړ کړی غمجن او ښادمن ټول ورته خاندي!

ترکی قومندان خوله، له خدا ډکه وه، په ژبه یې نه پوهېدم خو د لاس په اشاره یې پوه شوم چې ورته ویل یې له پتلونه دې هم تېر یو، خو اوس یې ژر پورته کش کړه.

لږ وروسته د کالیو، موبایلونو، پیسو او بیگونو له انباره لوگي پورته شو، هر څه ته یې اور ورته کړ نارینه کنار ولاړ دي لوڅ لېر، له نېکر پرته یې بل هېڅ څه هم په تن نه لري.



يو ډېر لوکس فوځي موټر را دننه شو!

قومندان او نورو سرتېري ورته په بېړه پورته شول سلامي يې ورته وکړه، فوځي موټر زموږ د کانټينر په لوري را روان شو، خواکې مو ودرېده .
په يوه فوځي يونيفورم کې يوه مېرمن ترې ښکته شوه دوه نورې سرتېرې هم ورسره وې، مېرمنې تورې عينکې په سترگو وې خدای ج شته پوزيشن يې سخته خوند راکړ، ځان سره مې وويل زموږ وطن چې دا ډول پرمختګ ته رسېږي او د يوه ښه نظام څښتن کېږي، تورې مرغۍ به سپينې او سپينې به تورې شوې وي، زما سوچ د دوی په رانه وتو پرې شوه دوی ټولې زموږ کانټينر ته را دننه شوې، يوې مېرمنې په دري ژبه موږ ته وويل:

زه عايشه نومېرم، د افغانستان يم، دلته دوی سره د ترجماني په توګه کار کوم، مېرمنه غواړي له تاسې پوښتنې وکړي؟
زما موږ د افغان ترک له لیسې فارغه شوې وه له عايشې يې مننه وکړه ورته يې کړه زه کولی شم په ترکي ژبه له دوی سره وغږېم.
-اوه... تاسې ترکي ژبه زده ده

-هو

-ولې نه، خبرې ور سره وکړه، زما کار به هم اسانه شي.
-موږ مې ترکي مېرمنې ته سلام واچاؤ.
زه په ترکي ژبه نه پوهېدم خو دلته د موږ له قوله ليکل کوم.
فوځي مېرمن، حيرانه او بيا مسکۍ شوه، ويې ويل ترکي ژبه د چېرې زده ده؟

موږ مې ځواب ورکړ د ترکانو په کمک يوه لیسې په کابل کې شته افغان ترک لیسې نومېږي هلته مې درس ويلی دی.
فوځي ترکي خوښه شوه ويې ويل:
ويلی شئ ولې مو دلته د راتلو خطرناکه لاره وټاکله؟
-مجبورؤ



- د څه مجبوري مو لرله؟ هم ځان ته کړاؤ ورکوئ او هم موږ ته کړاؤ جوړوئ.!

- ميرمنې، زه هم په دې افسوس کوم چې موږ افغانان تاسې ته ولې بار، بار د کړاؤ سبب کېږو، خو بيا هم خبره تر مجبوري رسېږي.

- د مجبوري لامل راته ويلی شې؟

- زه ډاکټره يم لوړې زده کړې لرم، په افغانستان کې مې په خپل مسلک کې ډېرو ته نن نه ورکاؤ ښه کار مې جوړ ؤ، د ځان او کورنۍ ساتنه خو څه کوي، دوه بې وزله نورې کورنۍ مې هم له ځان سره ساتلې.

بس ظالمانو حلقه راباندې تنگه کړه، باج به يې رانه غوښته، دوه ځلې خو يې هغه پيسې رانه واخيستې کومې چې ما گټلې وې په درېيم ځل مې نه ورکولې او نه راسره وې، د اولادونو د اختطاف يې راته اخطارونه راولېږل، اخبر مجبوره شوم، ډېره مجبوره، کنه څوک خپل هېواد پرېږدي، د چا له هغه هېواده زړه کېږي چې هلته يې خاپوړې کړې وي، که ته زما په ځای شې او له داسې گواښونو سره مخ شې نو ايا ته به ورته اقدام ونه کړې؟

ته به د خاپوړو وطن پرېښودو ته اړه نه شې؟

ما مې په لاره يو ځوان زوی وبايله، راته ځوانۍ مرگ شو، بې غسل او بې جنازې مو خښ کړ، زما د زړه ټوټه رانه بيله شوه، ايا چې سړی ډېر مجبور نه وي دا خطرناکې لارې په ځان مني په ځان د چا لورېږي چې د مرميو په باران کې يوه غره ته پورته کېږي او له بل کوزېږي، بلاخره پای يې هم دا شي عسکر يې ونيسي، لپ لغړ يې کړي او په يوه ټنکر کې يې ودروي او بيا يې بېرته په هغه لاره وشړي په کومه چې راغلی وي..

فوجي مېرمنې موږ سخت مجبور شوي ؤ او دلته ستا په مخ کې چې ولاړ يو دا له مستي نه يو ولاړ، بلکې له مجبوري ولاړ يو.



د فوڅي مېرمن سترگې له اوبښكو راډكې شوې، عينكې يې له سترگو لرې كړې، په دسمال يې اوبښكې پاكې كړې، خو خبرو ته غوړ وه، زما مور هم لا هماغسې په خبرو لگيا وه ويې ويل خاوند مې هم عادي سړى نه دى د پوهنتون استاد دى، د هغه لپاره هم خطر وه يو ځل ټپي شوه خو خداى ج راته روغ كړ، ايا دويم ځل مې هم همداسې گواښ ته پرېښى وای.؟

پوهېرم ترکان سخت هېواد پال خلک دي، خو زه هم د خپل هېواد په پاللو كې له ترکانو كمه نه وم، يو هېواد پال انسان چې وطن پرېردي ته يې حد ټاكلى شې چې هغه به څومره اړ وي، هيڅ بله لاره نه وه راپاتې، پرته له دې اقدامه چې ستا په مخ كې ولاړ يو. تركى مېرمنې د ژړا په وجه د سترگو له كونجو وتلي رانجه په خپل دسمال پاك كړل بيا يې وويل خاوند د هغو خلكو كې دى ؟
- هو

- نوم يې څه شى دى ؟

- استاد زلمى

تركى ترجماني ته وويل ددې پوستې قومندان ته ورشه ورته ووايه چې، زلمى ځان سره وساته نور خلک ولېره، ترجماني راته سترگه ووهله مانا يې دا وه چې كېداى شي تاسې سره مشره مرسته وكړي او واپس مو ونه لېري.

مور ته مې وويل مورې!

هغې ښكلې سترگې راپورته كړې د خپل ځان د مظلوميت كيسې كولو ته يې خپله هم سترگې سرې شوې وې، ورته مې كړه:

خير دى ورته ووايه چې هلته د بلال په نوم مې يو زوى هم دى

- كوم بلال ؟

- ولې هغه چې ستا مېړه يې له مرگه بچ كړ او څلور ساعته د شكر په ستن پسې ورك ؤ.



- مور مې ټنډه ووهله، بيا يې فوځي مېرمنې ته وويل خاوند او بلال زوى مې هم هلته دي.

فوځي مېرمنې زما د مور خبرې په اورېدو، ترجمانې ته وويل قومندان ته ووايه چې بلال هم وځنډوي نور کسان ولېږئ.

ترجمانه لاره او مور ته فوځي مېرمن سمه معجزه شوه، خو لا مو هم سم باور نه کېده چې فوځي مېرمن مور سره څه کوي او له دې کاره يې موخه څه ده!

فوځي مېرمنې مې، مور ته وويل:

سخت زړه مې درباندي وسوځېده، او دا لومړى ځل دى چې په غير قانوني لاره يو څوک نيسم او زما له عذابه بچ پاتې کېږي، ځکه مور ته لومړى ترکيه دى بيا انسانيت.

خو نه پوهېږم زړه مې ولې دومره نرم شو او له سخت زړه مې اوښکو تويولو ته اړ کېم.

پوهېږم دا کار مې نه يوازې له وطن سره خيانت دى، بلكې ماته هم په يوه لوى خطر تمامېداى شي، ځکه زه چې څه كوم هغه غير قانوني دي، زه په دې نه پوهېږم چې، ولې نن په قانون پښه ږدم او د زړه خبره مې منم، خو نن دا جوارگري خامخا كوم.

مېرمنې، فوځي خولې په مېز کېښوده خبرو ته يې دوام ورکړ.

زه ددې سيمې د سرحدونو نظامي مشر يم او ددې حوزې قومندان هم زما ورور دى، پوهېږم که لوړ مقامات زما په دې راز پوه شي چې ما له تاسې سره مرسته کړې او په خپل موټر کې مې له سرحد را دننه کړي ياست نو دنده مې ځنډېږي کېداى شي بندخونې ته هم ولېږل شم.

خو بيا هم دغه کار كوم، هڅه كوم څوک خبر نشي، شونډې يې بيرته شوې مسکا يې وکړه بيا يې وويل ځان ته ښه چانس.

مور مې د هو، په دود ورته سر خوځاؤ بيا يې په داسې حال کې په دعاؤ لاس پورې کړ چې له سترگو يې د خوښۍ اوښکې توبډې.



ترجمانه راغله، د امر د تعمیل ډاډ یې ورکړ

فوڅي مېرمنې ترجمانې ته وویل:

هغه دوه کسانو ته د جامو غم وخورې، کله هم چې چمتو شول بیا احوال راکړه، لږ شیبه وروسته یې، د هغوی چمتو والي غږ هم واورېده.

د بهر راتلو یې راته وویل:

کانتینر ښه گرم ؤ، غوړونه مو پکې تاوډه ؤ، خو بهر هوا تونده یخه وه سم نینې یې لگاؤ، موږ ټول د مېرمنې په موټر کې کیناستو له لږ مزل وروسته د یو کوچنۍ ښارگوټي څنډې ته راوړسیدو، ویې ویل دلته مو ښکته کوم، باقي مو خپل کار دی ترکیه کې ژوند درته جوړوئ او که له ترکې وځئ خپله خوښه مو ده خو د نن نه پس که د کوم نظامي پوښتنو سره مخ شوئ، نه ما لیدلي یاست او نه مو زه لیدلي یم.

هیله ده زما په پیغام پوه شوي یاست!

موږ مې ورته وویل:

که څوک مې غوښې هم په امبور کې ونیسي نو ستا لخوا به ورته ونه وایم، ډاډه اوسئ، افغانان احسان فراموشه خلک نه دي!

هغې زما د موږ په غوښن مخ لاس تېر کړ، ویې ویل ستاسې د غیرت کیسې مې اورېدلې، افغانانو د تاریخ په یوه پړاو کې له موږ سره نه هېږدونکې همکاري کړې ده، له دې خبرې وروسته یې زما موږ سره مخ پیوند کړ او موږ نور له موټره ښکته شو.

یو ځای کې د لویو بسونو هله وه هغه ځای ته مو حرکت وکړ، لږ شیبه وروسته هلته ورسېدو، یوې گوښې ته کیناستو، ډېر وگي شوي هم ؤ، موږ مې یو څه د خوراک لپاره راواخیسته، ځکه په ترکي ژبه پوهېده له خوندور خوراک وروسته مو لوږه، ختمه شوه، قاجاقبرو په ایران کې موږ ته یو سیم کارت راکړی ؤ، ویلې چې ترکي ته واوښتی په دې شمېره به زنگ وکړئ، زموږ نفر درته راځي، خوشبختي مو په دې کې وه چې سیم کارت مو د موږ سره ؤ.



که د پلار يا هم بلال سره وايي، نو په اور کې سوځېده. مور مې هغه راواخيست، زنگ يې پرې وکړ، کس رخ شو، مور مې موقیعت ورته وښود، يو ساعت لا نه ؤ وتلی چې، موټر مو مخې ته ودرېده، موټر ته وروختو بلال هم راسره ؤ، نور بلال، لکه زموږ د کورنۍ غړۍ داسې شو.

کله، کله به مې چې د سترگو له کونجو ورته وکتل، ده بېچاره ته به هغه د ترکي عسکرو د جامو ويستلو حالت ور په ياد شو، وبه شرمېده او له ځمکې سره به يې سترگې وگنډلې.

دې ترکي قاجا قبر يوه کور ته بوتلو، کور وړوکی ؤ خو په ښکلي ډيزاين جوړ شوی ؤ څلور اطاقونه يې درلودل بس همدلته میشت شو:

له تلو مخکې قاجا قبر وويل:

دلته به درې ورځې ياست دا ځای امن دی، حالات چې گيم ته چمتو شول نو بيا احوال درکوو، شپه مو په ارام تېره کړه، نه ويره وه او نه د سفر غم ؤ، سبا سهار يوه کس دروازه وټکوله، زه ور ووتم هغه بېگانۍ قاجا قبر ؤ، څه يې وويل زه پرې نه پوهېدم، مور ته مې غږ وکړ:

هغې ته يې وويل:

تاسې په ترکۍ ژبه پوهېږئ، بهر وتو کې درته کومه ستونزه نه جوړېږي، زه راغلی يم ځان سره دې ولم، چکر درباندي وهم.

دا خبره مې په مور لکه تندر داسې ولگېده، سره او شنه شوه، مور ته يې د ترکي خبره ترجمه کړه، غوښتل يې قاجا قبر د سپکولو الفاظ په ذهن کې راټول کړي، خو دا هر څه د بلال مداخلې خاموشه کړل، مور ته مې ويل ته مه ورته په غوصه کېږه، دا ځای د غوصې کولو نه دی، يوازې دومره ورته ووايه چې موږ د چکرو لپاره دلته نه يو راغلي، يوازې غواړو تر منزله ورسېږو، مور مې هم زغم پېدا کړ او په حوصله يې وويل:



وروره مور يوازې غواړو له تركې ووځو زه د چكر علاقه منده نه يم له تا مننه كوم.

د تركي، رنګ والوت، لارې يې په خوله كې وچې شوې، د ښه خجالت سره يې مخ وړاؤ او په خپل كار پسې لاړه، خو درس يې وانه خيست، په زړه كې يې څه ؤ چې بايد سرته يې رسولي وايي.

درېمه ورځ هم راورسېده، كومه چې زموږ د گيم لپاره ټاكل شوې وه يو پك اف ته ورته موټر راغى موږ هم پرته له ځنډه وروختو، حركت مو پيل كړ، تركي زما د مور په مخ كې سترگې خښې كړې وې يوه او بل لوري ته يې نه كتل، هغه زما د مور شاه نه خوشې كوله، هر ځاى به يې يوه پلمه جوړوله ترڅو موږ مې له موږه جدا كړي او ځان سره يې بوځي موږ مې هم احساسوله چې د سړي ارادې ورته سمې نه دي، پرې پوهېده خو ځان يې ناگاره اچاؤ، هر چال به يې ورته په نرمې شنډاؤ.

د دووه اونيو پټ پټونى سفرونو په لړ كې د تركي او يونان تر منځ سرحد ته ورسېدو، زموږ او يونان يوازې يوه لوى بهر سره بېل كړي ؤ، قاجاقبر لا هم سترى شوى نه ؤ، له خپلو شومو هڅو يې لاس نه اخيست.

موږ د بحر په يوه ساحل كې كېناستو، له وچې مو سفر بدل شو، لاره مو په بحر كې شوه، قاجاقبر په بحر كې په يوه خونكاره لاره د تلو او تابه نيولو راته وويل:

بله چاره مو نه لرله يو طرفه جاده وه برگشت يې نه درلوده

دا هغه لاره وه چې ډېرو پكې سرونه خوړلي ؤ د مړي او ژوندي نوم ترې همدلته اخيستل كېده، خو بس د ناچارۍ مېرمنه واخلم!

سړى څه، څه ته اړ كوي، سفر چمتو شو، موږ مې بلال ته ورغله، هغه ته يې وويل بلاله، ته مې لكه زوى داسې يې، ددې قاجاقبر سترگې او پلمې ماته خوند نه راكوي، خامخا څه په زړه كې لري!.



مور خو ددې سفر نه تر دې دمه دا زده کړل چې کور، هېواد، خپلوان، پیسې، شخصیت، توهین،... دا هر څه مو له لاسه ورکړل، یوازې عفت او عزت راپاتې دی، که دا هم لاړ شي نو بیا خو نور ددې نړۍ د اوسېدو جوگه هم نه گرځو، دغه پک مردارخور زما لپاره ښه نیت نه لري، ته په مور باندې پام کوه، خاوند مې شکر لري، هغه د داسې خبرو تاب نه لري اوس ته زموږ یوازینی هیله یې.

بلال وخنډل:

بیا یې وویل، کاشکې تاسې راته داسې په عذر او خواږه خوله د ځان د حفاظت نه وایې ویلي، ماته مور، پلار او نیکونو داسې درس راکړی چې، ستا ویلو ته یې اړتیا نه ده پرېښې.

پوهېرم دلته مو بل څوک د لاس نیوی نشته، ماته مو هیله ده خو ډاډ درکوم، که چېرې تاسې ته څوک دلته په بده سترگه وگوري او زه یې یوازې ننداره وکړم، زه به بیا د خپل ضمیر سره څرنگه ژوند تېر کړم، څرنگه به مې بیا خپل ځان وښم، د وجدان عذاب خو به بیا ما ووژني، بېرته په ستنېدو کې به بیا خپلې خاورې ته څرنگه گورم، څرنگه به د خپلې خاورې او ناموس د ساتنې درس خپلو اولادونو ته په خوله راوړم، هغه درس چې موږ ته نیکونو پرېښی دی.

زه له اوله لکه سیوری درسره یم، دا چې نېرېدې او گډه مزل درسره نه کوم، دا بله خبره ده خو هېڅ مې له سترگو خالي نه یاست، تاته گواښ زما مور ته گواښ بولم، تاته زیان به لومړئ ما زیانمنوي او بیا به تر تا رسېږي. هیله ده له دې وروسته ماته عذر نه بلکې د یوې مور په صفت امر وکړې. مور مې د بلال سر په دواړو لاسو کې ونيو، هغه یې په ټنډه ښکل کړ بیا یې ورته وویل:



جمیل زوی خو مې تورو خاورو وخوړ، خو تاسې يې ځای راته ډک کړ
د خپل زوی غوندې مې درباندي ډاډه يم.

وړې، وړې کيښتی راغلي مسافر ور وختل ډکېدلې او تلې، زموږ نوبت
هم راوړسېده کيښتی ودرېده بکسونه مو اوږو ته کړل، مسافر ور وختل،
زه تر ټولو اخبر کې وم، هماغه قاچاقبر راغی ماته يې وويل ته مه
ورخيجه، سره ددې چې د يوه نفر ځای پکې ؤ، هغه بيا کيښتی ته
ورنېږدې شو زما مور ته يې وويل ته هم ترې راشکته شه، کيښتی درنه
شوه د غرقېدو چانس يې زياتېږي په بله کيښتی کې به کېنئ، مور مې
بلال ته وکتل، هغه يې د کتو په پيغام پوه شوه، بلال ژر له کيښتی ټوپ
کړل ويي ويل، کيښتی درنه شوه زه به ترې ښکته شم، دوی دې لار شي
مور به په بله کيښتی کې لار شو.

د مور او پلار کيښتی حرکت وکړ، قاچاقبر د بلال مخې ته ودرېد، له څه
ويلو پرته يې په مخ په څپړه ووهه، په ایرانی ژبه يې ورته وويل:

ته څه کاره يې چې زما په کارو کې مداخله کوې، هغه غوښتل په بلال
پټکې وکړي، خو بلال نور پرې نه ښوده، هغه ته يې سوکان بند کړل په
دوه درې سوکانو سره يې سړی گنگس کړ، په خپل ځای کيناست.

د هغه نور ملگري راغلل، خو مسافر ډېر ؤ يو بل يې گواښ کړل، لږ
وروسته بله کيښتی راغله موږ حفاظتي واسکټونه واغوستل، زه او بلال
دواړه جوړه وروختو، ما بلال او بلال ماته تر ډېر کتل پرته له دې چې يو
بل ته خبرې وکړو د کتو په پيغام سره پوهېدو موږ دواړو احساسوله چې
کېدای شي دا مو وروستی ليدل وي که کومه پېښه وشي نو يو بل بايد
وېښو ما هم هغه ته په همدې وېرې کتل.

دغه کيښتی د لسو دولسو نفرو لپاره بسنه کوي، خو دوی شل، پنځه
وېشت کسان ورخيځوي.



کېښتۍ تگ ته تياره شوه، حرکت مو پیل کړ، زما خو لومړۍ خل و، چې په يوه داسې بحر کې حرکت کوم چې نه يې سر مالومېږي او نه بېخ د کېښتۍ له پيله مې زړه په درزا پیل وکړ.

يو ساعت مزل مو وکړ، کېښتۍ په حرکت وه مخکې يې شنې اوبه خېرلې او شاته به يې يوه لاره پرېښوده، ورو، ورو به مو شاتنۍ له اوبو جوړه شوې لاره بېرته اوبو ډکه وله، اسمان هم تک شين مالومېده، يوه نيمه الوتونکې مرغۍ به پکې ښکاره شوه، وزرې به يې مالومېدې چې په هوا کې يې د توازن او تلو لپاره ښوري، کېښتۍ لاره لنډوله له سمندري موجونو او د يونان او ترکي د سمندري ځواکونو له وېرې به مو يوه او بل لوري ته سترگې غړولې، مخ لوري ته مې پام شوه د بحر يوه څپه لکه غونډۍ پورته کېده او بيا به ښکته کېده، څپه زموږ په لور راروانه وه، په چټکي زموږ لوري ته په خوځښت وه، په کېښتۍ کې څوگ او شور شو، ناستو خلکو هم دغه لويه څپه لیده چې د کېښتۍ خواته رانېږدې کېږي، کېښتۍ کې ناست خلک زياتره د افغانستان، عراق، سوريې او پاکستان و، په وارخطايي دوی يوه او بل ته کتل، له څه ويلو پرته يې يو بل ته د لېدو په وسېله پيغام ورکاؤ چې حالات بېرني دي او دوی د خطر سره مخ دي، لاله اله الله محمدرسول الله مې د ځينو په خوله واورېدل.

ما هم کليمه تېره کړه، بلال ته مې وکتل د هغه رنگ الوتنې و څپه راوړسېده کېښتۍ يې پورته کړه، له کېښتۍ سره د څپې ټکر زه هم په هوا کړم، هر يوه د کېښتۍ په منځ کې په تاو شوې رسۍ منگولې لگولې وې خو زما لاس لا مخکې ترې خطا شوی و، بلال زما د نيولو هڅه وکړه، هغه لاس راپسې راواچاؤ خو زه د کېښتۍ له چوکاټه وتلې وم، هغه مې هم ځان سره راواخيست.

په بلال پسې بل کېښتۍ کې ناست مسافر لاس وروغځاؤ، هغه ته د بلال حفاظتي واسکټ په لاس ورغی، حفاظتي واسکټ د بلال له غاړې



وخوت، په کښتۍ کې ناست مسافر ته په لاس کې ور پاتې شو، زه دې اوبو په منځ کې ولگېدم، بلال هم زما د ژغورلو لپاره زما په سرنوېشت څه چې له ما په بدتر سرنوېشت اخته شو، پرته له کومې وسيلې اوبو ته ولوېده، ماسره خو حفاظتي واسکت و، اوبو نه ډوبولم، خو بلال سره، هېڅ هم نه و، هغه همداسې لاس او پښې په اوبو کې وهل ترڅو يې اوبه ډوب نه کړي، هغه زما نه په يوه څه فاصله کې لرې و، کښتۍ د څپې بل لوري ته واوښته، ډوبه نه شوه، خو تم هم نه شوه.

د خپل مرگ لومړۍ پړاو مې په سترگو وليده، په دې عقیده شوم چې نور هر څه خلاص شو، کښتۍ په خپله مخه لاره ځکه د بحر منځ هم د قيامت په څېر وي هر سړی د خپل ځان غم کوي، د بل چا غم کول ناشونی وي، بلال ته مې کتل لاس او پښې يې وهل، سر يې هسک نيولی و، له ما نږدې پنځلس متره لرې و، کله، کله به سر هم ترې ډوب شو، زه د واسکت له برکته اوبو په سر گډولم خو په خپل واک کې نه وم، بلال ته مې غږ ور وکړ:

بلاله زما واسکت شته زما لوري ته هڅه وکړه، دغه لوري ته رانږدې شه، زما واسکت د دواړو لپاره کفايت کوي، که هر څه راځي يو ځای دې راشي، که ژغورل کېږو هم يو ځای دې وژغورل شو او که ډوبېږو هم يو ځای دې ډوب شو.

چې سړی ډوبېږي، په ريښتيا چې څگ ته هم لاس اچوي، هغه زما په لور هڅه پيل کړه خو چې را نږدې به شو، بېرته به شاته ځپو واخيست، رانه لرې به يې کړ، بالاخره د ډېرو هڅو په پايله کې رانږدې شو دوه متره فاصله کې شو، خو هغه بې حده ډېر سترې شوی و، اوبو ډوب کړ غټې، غټې مهربانه سترگې يې راته ښکارېدې، ښکلي طلايي وينتان يې ځپو لکه د مرغۍ وزرې ښکته او پورته کول له خولې مې چيغه ووته ورته مې کړه بلاله د خدای ج لحاظ وکړه، ما چاته پرېږدې، نفس يې قيد شو، خو



لاسونو يې لږ دمه واخيسته بيا يې لاسونه او پښې وخوځول، سر يې راپورته شو نفس يې وکښ، ما هم څه نا څه هڅه وکړ، ورنږدې شوم، لاس يې زما د حفاظتي واسکت تر يوې پټې راوړسیده، ځان يې پرې تکیه کړ، ژوره، ژوره ساه يې واخېسته، خو ډېر سترې شوی ؤ غوښتل يې خبرې وکړي خو نه يې شوې کولی، ما ورته کړه بلاله ځان دې مه سترې کوه دمه شه ژغورل کېږو موږ دې خدای ج له زړه سوی نه ناهیلې کېږو، زما يې ومنله، غلی شو زما په واسکت يې ځان تکیه ؤ، لاس او پښو وهلو ته نه اړ کېده، تن يې له ما ډېر لرې ؤ، يوازې لاس يې زما د واسکت په يوه پټه تکیه کړی ؤ، ښه په تکلیف ؤ، ما ورته کړه بلاله رانږدې شه دومره لرې، فاصله کې په تکلیف يې، ځواب يې راکړ، نه! همدلته ښه یم که درنږدې شم، د بحر څپې به مې وجود، درسره ولگوي او دا کار زما ضمیر، نه قبلوي!

د بلال دې خبرې حق حیرانه کړم، ورته مې کړه، ته د مرگ او ژوند تر منځ ساه کاږې بیا هم د داسې خبرو پروا گیر یې؟
هو، ژوند مهم دی، خو له ژونده ځینې ارزښتونه مهم وي.

- بلاله، ته اوس يوازې نه يې زه هم درسره یم، وارخطا نشې؟
راته يې کړه ليمې لکه چې ژوند تر همدې ځايه ؤ، لکه چې ژوند نوره یاري نه راسره کوي، خو ډېرې هیلې به هم دلته راسره ډوبې شي، د وروڼو ډېر واړه او یتیم ماشومان مې کور پرېښي دي، هغوی سره مې ژمنې کړې دي چې په تاسې به زده کړې کوم، لگښتونه به درته رالېږم، لکه چې هغوی ته بې وعدي کېږم.

ما ورته کړه، بلاله، ته خو يو زړه ور نارینه یی، ته باید ماته تسلي راکړې، نه دا چې دومره بې همته خبرې وکړې، موږ ژغورل کېږو، ته دې هم هیلو ته رسېږې، زه هم، ژوند کوو او په ګډه بیا خپل هېواد ته خدمت کوو.



د هغه سترگو کې غټې، غټې اوبنکې ښکاره شوې، خبرو ته يې شونډې
 بېرته کړې، وې ويل، ځان ته دې ډېر پام کوه، ته له ما ډېر چانس لرې،
 دغه مهال د لومړۍ خپې په څېر يوه بله خپه راغله موږ دواړه يې په خپله
 غېږ کې تاؤ کړو، د يوې دقيقې لپاره خو په اوبو کې وم د هوا په ځای مې
 ترشې اوبه تېرولې، له هغه وروسته د حفاظتي واسکت له برکته د اوبو سر
 ته راوختم، ژوره، ژوره ساه مې واخېسته خوا او شاه مې په بلال پسې لاس
 وټپاؤ هغه زما ځواکې نه ؤ، پوه شوم چې د هغه وېره او اندېښنه بې ځايه نه
 وه، هغه پوهېده چې ځواني مې د دغه ځای د ماهيانو خوراک او د گېډې
 مړېدا لپاره زرغون شوې ده، باوري شوم چې نور د هغه ښکلې ځواني
 اوبو رانه اخيستې، لنډ مهال مې حواس له لاسه ورکړه، د هغه سربښندنې،
 فداکاريانې، غيرت، کم ساری همت او زما سره ښيگڼې مې سترگو ته
 ودرېدې!

د بحر څپو سره په خبرو کې شوم فکر مې ورته مخاطب شو ورته مې
 کړه!

ناځوانو، دا سړی بېرته راوخيځوی، دا کوم عادي انسان نه دی، دا د گوتو
 په شمار کس ده، ده ته دا نړۍ او خپل هېواد يې ډېره اړتيا لري، دلته د
 داسې همتي او پاک نفسو خلکو ډېر کمی دی، د ده په ځای، ما واخلي،
 په ما هيڅوک هم نه خوارېږي، که په ما مو هم زړه سوی راځي، د ده په
 ځای په دې بحر کې د خونخوارو قاچاقبرانو بېړۍ ډوبې کړې، هغه د
 ځمکې تل ته د ننه کړې تاسې په يوه بې گنا انسان باندې شکمن شوي
 ياست، هغه ډېر زبردست سړی دی، د مرگ سزا لايق ندی!

خو د بحر څپې خوځېدې، ماته يې ځواب نه راکاؤ زما د خبرو اورېدو ته
 يې غوږونه نه لرل، په ټوله لاره کې، مې احساسوله، چې بلال يو بې
 جوړې هلک دی، ډاډه وم چې، په هيڅ قيمت به يې له ځانه لرې نه کړم،



د ژوند تړون به ورسره وکړم، د واده کولو منگ ته چې ورسپرم واده به ورسره وکړم، خاوند به یې کړم!

په مناسب وخت کې به دا وړاندیز هم ورته وکړم، خو زه څه خبره وم چې هغه به دلته ما یوازې پرېږدي او زما د ژغورلو لپاره به خپل ځان د مرگ په کومې کې ورکوي.

هغه ځای ته مې وکتل چې بلال پکې ډوب شوی ؤ، ورته منتظر شوم چې بېرته به یې هغه ښکلي ویښتان او بڼه ورې سترگې راپورته شي، مگر بحر په چوپه خوله راته ویل چې کوم فکر ته کوي دا خیال دی، مهال دې او هیڅ ممکن نه دي.

د بلال د وجود دې غرق کېدو سره زما د وجود یوه برخه هم ډوبه شوه، هغې برخې ته زړه وايي، زه څه پوهېدم چې دا جادوگر پکتیاوال به په خپله سنگینې زما ماشوم زړه غلا کوي، هغه چې لا یې مینتوب ته ډېر وخت ؤ، د مینې تاب یې نه درلوده، ځکه خورا تنکی ؤ.

په وجود کې مې یو بل ډول احساس را ژوندی شو، دا ځل زما وجود په شور راغی داسې شور چې د زورورو څپو زور ورته هیڅ هم نه ؤ، زړه مې له یوه پراسه ډک شو، پراس مې ستوني ته راغی بې واکه مې له خولې داسې ځواکمنې جغې ووتې چې زما په سر په هوا تېرېدونکو، دوو مرغانو یې په اورېدو وزرې ووهلې ودرېدې لکه چې څوک د تېرې وار پرې وکړي، د تگ مسیر ته یې بدلون ورکړ، بېرته په شاه تاو شوې، بحر زما د وجوده له زوره د څپو سرچینه اخیسته، دا ځل د بحر موجونه زما فرياد په شور راوستل، چغو او فرياد مې دومره لوړ شول چې، ډاډه وم په پنځه کیلو متره کې به هر چا زما د چغو اهتزاز د هغه د غوږونو پر دې لږزولې، ځان ته مې پام شو د سترگو خوا او شاه رخسارونه مې په اوښکو لامله ؤ،



نرمو څپو مې حفاظتي واسکت تخناؤ کله يوې او کله به يې بلې خواته وويویم.

خاموشي وه، د هوا د مرغانو رپيدونکې وزرې به مې کله، کله تر سترگو کېدې، زما چغې هم د بلال د ژوند په څېر ځواکمنې وې، خو بحر يې زور اوبه کړی ؤ، چا نه اورېدې، نه يې څوک په کيسه کې ؤ هېڅ څه هم بدلون نه کاؤ.

زه هم نوره د بحر غلامه شوم، د بحر د څپو په اشارو به نخېدم، هر طرف ته به يې چې خوښه وه وړلم يې، کله، کله خو به ماهيانو هم زما پښې وتخنولې، يا به يې په پنجه خوله راولگوله، خبرداريئ راکاؤ چې، وگي يو ته کله زموږ خواته راځي.

نېردي شپږ ساعته اوبو په سر، لکه د اوبو څگ وگرځولم، زما ژغورلو لپاره د کوم څرک روښنايي مالومه نه شوه، او نه مې دلچسپي لرله چې څوک دې راشي او ما دې وژغوري، او بلال دې دلته يوازې پرېږدم، دا کار ډېره ناځواني راته مالومېده، ځکه خو مې د بلال د ډوبېدو له ځای سره سترگې گټولې وې، چې گوندې پيدا به شي او يو ځای به له دې خونکاره ماحول سره خداى پاماني وکړو، خو بلال قسم کړی ؤ چې نوره مې ښکلې حياناکه څهره نه درښيم.

اه ...!

په رېښتيا چې د مينې لپاره قانوني عمر ته اړتيا وي، خو زه بې وخته مينه شوم، زما زړ د عمر په اندازه خام ؤ د بلال د ډوبېدو تاب يې رانه وړ، زما ذهن ته يې پرېکړه ولېگله، ورته يې کړه، حفاظتي واسکت دې له تن څخه خلاص کړه. بلال سره دې ژمنه کړې وه، چې يا به دواړه ژغورل کېږو او يا به هم دواړه غرقېږو، نن هغه تقدير ډوب کړ او زه لا هماغسې د اوبو په سر گرځم او د ژوندي پاتې کېدو هيلې ته منتظره يم، دا کار مې



مناسب نه ؤ په ريښتيا هم مناسب نه ؤ ځكه د پكتياني ژمن انسان سره مې دې كم وخت په تېرېدو ډېر څه زده كړې ؤ، د ژمنې په پاللو يې پوه كړې ؤ، هغه د ژمنې لپاره سر نذرانه كړ، خو ما لا د ژوند ژغورلو فكر كاؤ، ځان سره مې وويل:

زه هم بايد د هغه په پله پل كېږدم ورپسې ډوبېږم، كه دلته سره يوځاى نشو اخيرت كې خو خامخا سره يو ځاى كېږو، دلته به يوازې څه وكم، دغه د مكر او فريب نړي كې ژوند هم ډېر د ارزښت وړ نه دى، د لمر سترگه ډوبه شوه ورو، ورو تياره خوړېده، د ماښام اذان وخت ؤ، چې شاته مې د اوبو د څيرې كېدا غږ تر غوږو شو، خو ما بيا هم لكه لېونى هماغه لور ته كتل، كوم لوري ته چې بلال رانه ورك شوى ؤ، د خپل حفاظتي واسكټ يوه توكمه مې خلاصه كړه چې نوره له واسكټه تېرېږم، ځان ډوبوم او د بلال خواته ځم، خو له شانه چا ونېولم.

پورته مې ورته وكتل، گورم چې وږه د قاجاقبرو كېښتى ولاړه ده او پكې يو كس ما د كېښتى خواته كشي، لكه چې سړى خوب ويني، په تركي ژبه راته وغږېده، خو زه نه پرې پوهېدم، هغه هم درك كړه چې زه يې په ژبه نه پوهېږم، ايراني فارسي كې راته وويل كېښتى ته راوځيجه؟ زه دې ژغورم، د سړي څهري ته مې وكتل د پنځه څلوېښتو كالو په عمر ښكارېده، خريل شوې ږيره ترې يو څه لويه شوې وه د زني په وينښتانو كې يې له سپينو تور ډير ؤ، گگر گوږگوټى، تاو شوي وينښتان يې درلودل

وروستم، سړي ښكته او پورته په حيراني راته راكتل!

كله، كله به زما د وجود هغو لمدو اندامونو ته ځير شو، چې جامې به مې ورسره سرېښ وې، له ځنډه به يې ورته وكتل، لكه چې يو څوك دې كوم غنيمت مال پيدا كړي، په څېره كې يې خوښي محسوس كېدله.

راته يې كړه!

دلته څرنگه وموندل شوې؟



-کېښتۍ مې تصادف وکړ

-ډوبه شوه ؟

-نه، هغه په خپله مخه لاړه، يوازې زه او يو ملگری مې ترې ولوېدو.

-هغه څه شو ؟

-دلته ډوب شو، خير دی که ممکن وي راوېي باسه ؟

-څومره وخت پرې وتلی ؟

-شپږ ساعته ؟

-ښه نو بيا لاس ترې ومنيځه؟

-مړی يې راته پيدا کړه، زه به قبر پرې جوړ کړم، جنازه به يې وکړم

-نه کېږي، جلۍ نه کېږي!

-خير دی که ممکن وي، هغه د ماهيانو د خوراک وړ نه دی، په ماهيانو

نه پېرزو کېږي.

هغه د نه په دود سر وخوځاؤ، پوه شوم چې نور زما له غوښتنو تنگ شو

او منلو ته يې تيار نه دی، له ځانه مې په بېره واسکت لرې کړ هغه په

حيرانۍ راته کتل، توپ وهلو ته مې ځان چمتو کړ، هغه په وارخطايي له

خپلې څوکۍ راپورته شو زه يې ونيولم راته يې کړه ته لېونۍ يې، ته شکر

نه باسې چې له مرگه وژغورل شوې ؟

ورته مې کړه: يا هغه را وکاره او يا هم ما وروغوړځوه، په دې دوو کارونو

کې يو انتخاب خامخا وکړه، سړي له جيبه خنجر راوباسه ويې ويل کينه

کنه په دا سر، سر دې وهم، زه لا هماغسې ولاړه وم، هغه يوه درنه لغته په

تشي کې راکړه، وتنېدم او بيا وغوړځېدم، يوه تاري پټه ورسره وه زما

دواړه پښې يې پرې وتړلې د پټې بل سر يې د خپلې څوکۍ له اوسپنيزې

پښې سره وتاړه، سړي وويل ته دا وخت ته وگوره او دې خطرې سيمې

ته وگوره او ته دې تا نخرو ته وگوره!



خو له اخطار سره يې تسليې هم راکوله، راته يې کړه ته بختوره يې چې زما کښتۍ درباندي برابرې شوه کله د شپې له ډاره هم مړه کېدې، زړه د چاوده، عمر دې کم دی.

ما څه نه ويل، کښتۍ مزل کاؤ .

له ساعت مزل وروسته د بحر ساحل ته ورسېدو، له کښتۍ ښکته شو سړي ته موټر راغی کسانو خبرې ور سره وکړې د هغو له خبرو پوه شوم چې ترکان دي، زه يې هم موټر ته ورخيچولم، له درې ساعته مزل وروسته موټر يوې ښکلې مانۍ ته ودرېده، دروازه خلاصه شوه د دروازې دننه خوا کې يوه وړه غره هم د ساتونکو لپاره جوړه شوې وه داسې مالومېده چې سړی يوازې نه دی، بلکې يو گروپ په ډول کار کوي.

کور ته په ننه وتو سره نور کسان هم د مانۍ له خونو راووتل، زما سره کس ته يې په درناوی سرونه ټيټول، دوی ته يې څه وويل، بيا يې عمومي دروازې ته وکتل ځوانانو به لومړی ما او بيا خپل دغه مشر بيا دروازې ته کتل، فکر مې وکړ چې ورته ويې ويل له هغې دروازې يې بهر پرېنه ېږدی، کور درې منزله لرل، د پورته منزل لپاره د ختو يې راته وويل زه په همدغه سړي پسې وم په حرکت کې مې شاته وکتل ځوانانو يوه بل ته د حيرانتيا شونډې بوڅې او لاسونه يې تاؤ کړل، يوې ويرې پسې واخيستم چې دلته خو منظم څه روان دي، خداېزده ما سره به څه کوي دا خلک. زه يې وورستي منزل ته وخيچولم.

هلته يوه ځوانه مېرمن رامنځې ته شوه، معصومه څهره يې لرله، پړونۍ يې په سر ؤ هغې ته يې هم په ترکي ژبه څه وويل، يوه خونه يې راته وښوده، زما په خبر دغه کس چې زه يې راوستم هغه هم ډېر ستړی ؤ، هغه بلې خونې ته لاړ، لږ وروسته مېرمنې ماته کوبای پتلون او یخن قاق راوړ ويې ويل، کالي دې خراب او لانده شوي دي، په فارسي مې ورته وويل زما د جامو په څېر عامې جامې نشته؟

په دري يې ځواب راکړ، شته خو رييس همداسې وويل:



ورته مې کړه د ريس څه يې ؟

- هيڅ

- معاش درکوي ؟

- نه

- نو په کومې اړيکې دلته اوسي ؟

- دا لويه کيسه ده، لومړی ته ووايه، چې له کومه يې کړې ؟

- کېښتی مو تصادف وکړ زه ترې ولوبدم، بيا ددغه کس کېښتی راباندې راغله، زه يې له ډوبېدو وژغورلم.

- الحمدلله چې له مرگه بچ شوې يې

- کاش چې نه وای بچ شوې.

- ولې ؟

- په ما پسې يو ځوان چې بلال نومېده زما د ژغورلو لپاره هغه هم راپسې را ولوبده د هغه واسکت نه ؤ، زه وژغورل شوم خو هغه زما لپاره خپل ژوند له لاسه ورکړ.

- ددغو خلکو په هغه ساحه کې دوه کېښتی وې يوه له مشر سره وه چې ته يې راوستې او بله يې د بل کارکونکي سره وه اوس د هغې بلې کېښتی واله هم راوړسېده دوی ته يې ويلې چې ما هم يو ځوان چې حفاظتي واسکت يې نه ؤ او ډېرې اوبه يې هم تېرې شوې وژغوره کېدای شي دا هم هغه ځوان وي.

- نو هغه ځوان اوس چېرې دی ؟

- نه پوهېږم



- خو ته له هغه کس نه پوښتنه وکړه.
 - له ما د پوښتنو کولو حق دلته اخیستل شوی دی .
 - په خوله مو برکت کاشکې همداسې شوي وي زه د بلال ژوند غواړم،
 ځکه بلال ته دا نړۍ ډېره اړتیا لري، خو فکر نه کوم چې زما بخت دې
 دومره بیدار وي.
 - هغه دې څه کېده ؟
 - هیڅ!
 - نو بیا یې ولې دومره په کیسه کې یې ؟
 - که دې پېژندلی او درک کړی دې وای ته به یې هم همدومره په کیسه
 کې وې لکه زه چې یم.
 - نو دوی څه وویل چې هغه څه شو ؟
 - ویلې د ساحل غاړې ته مو کوز کړ .
 - په لومړي ځل مې ټوټه، ټوټه زړه راټول شو د خوشي لپاره پکې یو ،
 حس پیدا شو، ومې ویل کاشکې بلال ژغورل شوی وي، هغه زما لپاره د
 ژوند بایللو قیمار وواهه.
 - مېرمن له ځایه پورته شوه، ویې ویل ښه زه نوره ځم، دا خلک د زړه
 سوي په نوم څه نه پېژني، ځکه چې زړه لري نه، که راباندې پوه شي چې
 له تاسره مې د پېژندگلوي دومره خبرې کړې دي وژني مې .
 - له دې خبرې سره پوه شوم چې، کیسه لکه چې زما د تمې خلاف ده،
 له دې مخکې ما ویل چې سړي په ما زړه سوی کړی او د یوه مهربانه
 شخص په توګه یې زما د ژغورلو هڅه کړې ده، فکر مې وکړ، اوس لکه
 چې د ژوند په یوه نوي ازمايښت کې ولوېدم او د داسې چا لاس ته
 ورغلې یم، چې خداېزده څه به راسره کوي !
 ورته مې کړه دوی خو د کومې مافیه غړي نه دي ؟



هغې په خوله گوته کېښوده، د چوپ کېدو يې راته وويل، له خپل ځايه پورته شو وړ يې چوله کړ، بهر دهلېز يې له سترگو تېر کړ، ځان يې ډاډه کړ، بېرته راغله ويلې په ورو خبرې کوه.

له مافيا نه هم بدتر دي، له انسانيت بهر دي، په دوی د ځنگلونو وحشيان هم ښه دي، خو ودې داړې ژوند درنه واخلي او کيسه ختمه شي، دوی دې وژني نه، خو له مرگه دې بدتره وي.

زړه مې نور هم ولوبده، خپل پلار ته مې ښېراوې وکړې ورته مې کړه: پلاره ته خو به اروپا ته هم رسېدلی يې خو زما په سرنوېشت دې څه وکړل؟

زه دې په څه غم ککړه کړم.

بيا مې مېرمنې ته وويل:

ته دلته څه دنده لرې؟

- د غلامي کار رانه اخلي.

زما په اړه يې چې څه فکر ته راشي، هغه راسره کوي، په هيڅ څه هم صرفه نه کوي.

- ته دوی له کومه کړې؟

هغه بيا سپکه له ځايه پورته شوه يو ځل يې دهلېز وکوت، بيا يې وړ بند کړ راته يې کړه زه دې سوريې يم، غوښتل مو اروپا ته لاړ شو، کېښتی کې سپرېدو چې ددغه سړي کسانو زما کورنۍ ته وويل تاسې کېښتی درنېري، د ډوبېدو خطر پيدا کوي، دغه جلی راتلونکي ډله کې در لېږم، مور او پلار مې وړ سره ومنله، هغوی لاپل، زه دوی له ځان سره يرغمل کړم، بله کېښتی کې يې وړ وانه ستولم، دلته يې راوستم.

ورته مې کړه نو دا فارسي دې له کومه زده کړه؟

- ويې ويل يو ځل يې ستا په شان ايراني انجلۍ راوستې وه يو کال دلته اوسېده له هغې مې زده کړې.

- ښه دوی بيا څه قناعت درکړ؟



- دوه ورځې وروسته يې راته وويل چې ستاسې کورنۍ ډوبه شوې ده، موږ تا نشو لېږلی، زه فکر کوم چې هغوی ته به يې هم زما په اړه ورته پلمه کړې وي.

د هغې له دې خبرو سره د وارخطايي په وروستۍ مرحله کې شوم، هغه مې له زنې ونيوله ورته مې کړه، د هغوی کومه جاسوسه خو نه يې؟ هغې قسم وخور بيا يې وويل:

جاسوسه نه يم، بس يوه د ازاد انسان په جامه کې دې يوې غلامې کار رانه اخيستل کېږي، همدا مې دنده ده، بس ...

زه له ځايه پورته شوم ورسې ته ودرېدم، د ځمکې تل ډېر ژور ؤ، د حويلې دېوالونو ته مې وکتل سيم خاردار پرې تاو شوی ؤ، دا هيله مې هم ختمه شوه چې گوندې ټوپ به واچوم او وبه ټينستم.

هغې ته مې زاری پيل کړې ورته مې کړه خير دی، مرسته وکړه، ماته له دې ځايه د تينبټې لاره برابره کړه، د هغې ځواب دا ؤ، چې څوک له ځان سره مرسته نشي کولی هغه به له بل کس سره څه مرسته وکړي.

له دويم منزل د غگېدا اواز راغی، مېرمن په بېړه رانه ووته، په تلو کې راته وويل دغه اطاق حمام هم لري حمام وکړه او کالي مو بدل کړئ، چې سهار سيد محرم درته په غوصه نشي، هغه لاره او زه يوازې د يوه نامالوم برخليک په انتظار په کوټه کې پاتې شوم، حمام مې وکړ، مجبوره وم چې کوبای واغوندم ځکه چې پوه شوم دلته د يوه بندي په څېر بايد امر ومنم. کله په زور يې هم راباندې تحمیل کوي،

تر سهاره مې خوب ونه کړ، د ملا اذان سره مې سترگه تللې وه، يو وخت ؤ چې د مېرمنې د پيالو د کړنگا سره راويښه شوم، سترگې مې پرانيستلې مخامخ يو دېوالي ساعت لگېدلی ؤ د سهار نهه بجې وې حمام ته لاړم، اودس مې وکړ دوی پرېونی نه ؤ راته راوړی، هغه خپل چې راسره ؤ هغه مې د شپې مينځلی ؤ هغه مې په سر کړ قضايي لمونځ مې وکړ بيا مې دوه رکعته حاجت لمونځ وکړ، دعاوې مې وکړې چې يا ربه د يوه ښامار



خولې ته لوېدلې يم، خلاصون ترې ناشونی دی خو ته هغه ذات يې چې
ناشونی کارونه شونې کوې، ربه ماته له دې خلکو نجات راکړه!
دروازه مې وټکېده مېرمن راغله راته يې کړه که چای د ځکلی وي
سیدمحرّم دې غواړي؟

زړه مې په درزا شو، وارخطا شوم، له ځان سره مې وویل:
لکه له دې ځايه دې چې بدبختي پیل شوه، دنيایي ژوند خو دې هسې
هم تبا شوی ؤ د اخيرت ژوند دې هم لکه چې تبا کېږي.
هغې ته مې د هو په دود سر وخوځاؤ، چې چای مې ځکلی، چای مې
هسې هم له ستوني نه تېرېده، هغه په دروازه کې راته په تمه وه ور ووتم
او مخامخ يې يوه خونه راته وښوده چې هلته ورشم، هغه بېرته رانه ستنه
شوه ورته مې کړه ته هم راسره لاړه شه هغې د لاس په اشاره پوه کړم چې
زه اجازه نلرم.

کوټې ته نن وتم، ومې لیدل چې هماغه محرم د يوه مېز مخې ته په يوه
ظريفه څوکۍ ناست دی، د مېز په سر يو بوتل اېښی، دوه وړې وړې
پيالې يې هم په ځواکې اېښې دي، د اطاق يوه لوري ته ښکلی تخت
پروت دی، فکر مې وکړ چې د هغه دې خوب کوټه ده.
د سړي مخامخ يوه خالي څوکۍ هم ايښودل شوې وه، د لاس په اشاره
يې راته هلته د کېناستو وویل.

زه هم ورغلم مخامخ ورته کېناستم، په زړه مې د وېرې يوه خفيفه لړزه
خپره وه، زړه مې زما په حالت ویر کاؤ، په فکر کې ډوبه شوم، څه وم، څه
شوم او څه به کېرم؟

هغه شايد ډېر غگونه راباندې کړي، خو زه هغه وخت د سړي سترگو ته
متوجه شوم چې مېز يې راته په سوک ووايه په قهرجنه لهجه مې ترې
واورېدل، نوم دې څه دی؟

- ليمه نومېرم



- د کوم ځای یې؟

- د افغانستان

- دا په سر دې څه دي.

- پړونۍ

هغه راپورته شو زما له سره یې زما ټيکری لري کړ، ويې ويل دلته پړوني
په سر کولو ته اړتيا نشته، دا نه افغانستان دی او نه ایران..

- خو زه يوه مسلمانم يم!

- پوهېږم، خو دلته خلک پړونۍ نه په سروې، د پوليسو شک لاندې راځو

- ما خو هسې هم بهر نه پرېږدي؟

- چې وخت يې راشي، بهر ته دې بيايم.

- هغه څه چې زه درته وایم په غور يې واوړه!

- ښه

- د نن نه پس ته ليمه نه يې!

- ولې؟

- ليمه مړه شوه، په سيند کې ډوبه شوه، نو نوم يې بيا له کومه شو؟

- دلته د اصولو له مخې هر څوک چې راځي هغه ته نوم بدلوو، له نن نه
پس ستا نوم قاچاقبره شو، زموږ د ټيم غړې يې، له دې وروسته دې زموږ
ټيم په همدې نوم پېژني، دا نوم دې يوازې زموږ په ټيم کې کارول کېږي.

زموږ له اجازې پرته چې هر چېرې پل کېږدې سخته سزالري.



زه درته د کورنۍ په لټه کې يم چې درک يې ولگوم، ژمنه کوم، هغوی ته دې سپارم خو شرط به دا وي چې له مور سره په اخلاص کار وکړي .

دواړه گيلاسونه يې له بوتله ډک کړل، يو يې ماته ونيو .

ما ورته د نه په دود سر وخوځاؤ، ځواب يې راکړ، سمه ده، زه ټينگار نه کوم خو دا دې، د نه ويلو وروستی ځل وي، څه لاره شه خپل اطاق کې ارام وکړه، سمه ده مې ورته وويل او نوره ترې راووتم خپل اطاق ته لاړم .

ورځ تېره شوه، ماښام شو، د خپل اطاق کپکۍ خوا کې د خپل راتلونکي لپاره په سوچ کې ولاړه وم، زما له اطاقه د حويلي انگړ هم ښکارېده، بېرون د عمومي دروازې لوري ته، شور ماشور جوړ شو، ما هم سر ور هسک کړ، دروازه بنده شوه ومې ليدل چې يو کروزين مخکې ده دوهم شاته ولاړ ده او په منځ کې يې يو کرولا ډوله موټر ولاړ ده، د کرولا ډيگۍ ته څو نفره منتظر ولاړ دي، ډيگۍ خلاصه شوه يو کس ترې سوتکی بوتکی راولوبده، لاسونه او پښې يې شاته تړلي وو .

په سر يې هم توره کڅوړه ور اغوستل شوې وه پړۍ يې له پښو او لاسو خلاص کړ، خو توره خولۍ يې هماغسې په سر وه دوو نفرو په دواړو لاسونو کې نېولۍ زموږ په خوا را روان کړ، ځان ته په نوي نوم مخاطبه شوم قاچاقبرې لکه چې د مافيه په ډله اوښتې يې، ژوند د تبا شو، له دې خلکو خو به يا په مرگ خلاصېږي او يا به هم ژوند له دوی سره وحشي کوې .

بې واکه اه مې له خولې ووت .

خدای ج ته مې لاسونه لپه کړل په قبله ودرېدم، ومې ويل يا الله ما خو په ژوند هم له چاسره بد نه دي کړي، ما خو د چا يوه پياله اوبه هم ندي



اپولې او نه مې داسې کومه سرکشي کړې ده، چې خپل ضمير ته پرې خجالت يم، له ماسره ولې داسې کېږي؟

يا الله ج بيا هم انسان يم، کېدای شي پوه شوې نه يم، کومه تېروتنه رانه شوې وي، په کوم څه چې راته په قهر شوی يې، خدايه ج توبه کوم، په سلهاوو توبه کوم، ما له دې عذابه خلاصه کړه!

له يوې خوا پردی وطن دی، له بلې خوا کم عمره پيغله يم له بلې خوا له کورنۍ بې درکه شوم او په داسې وحشي صفته خلکو واوښتم چې ځناور پرې ښه دي، اوس له تا پرته هيڅوک هم نه لرم بس يوازې تا لرم ربه ج! نوره هيله پرې ده ما وژغوره، ماته نجات راکړه، ما د خپل ترحم په وژرو کې له دې خلکو وژغوره خدايه!

زما د دعاو له ختم سره يې سپری راووست او زما د خنګ په اطاق کې يې واچاؤ.

ور يې پسې قلف کړ، نور کسان ترې ښکته شول، لږ وروسته سوريایي جلی راغله فاطمه نومېده، په وارخطايي يې ماته وويل:

خبره شوې؟

- نه

- دوی، يو ډېر مهم سپری راوړ، ستا د اطاق خواکې يې قلف کړ!

- هغه څوک دی، گنا يې څه ده؟!

- دا کس په ايران کې د انساني قاچاق د مافيه غړی دی، په ترکيه کې د

هغې مافيه نماينده گې کوي زمور ريس پر هغې مافيه د انسانانو د لېږد

رالېږد يو مېلون ډالر دي اوس هغه دغه رقم زمور ريس ته نه ورکوي!

بهر کړپ شوو فاطمه په بېره زما له کوتې ووته، زه يې په دې خبرو نوره

هم ووېرولم، نارامه شوم ځمکې ځای نه راکاؤ، ماخوستن يې ډوډی

راوړه، څو گولې مې وخوړله، نوره مې له ستوني نه تېرېده، لوښي مې يو

کونج ته ټول کړل، لږ وروسته فاطمه د لوښو وړلو لپاره راغله، راته يې کړه



راوړل شوي کس ته سزا ورکوي، ستا نوم يې، هم واخيست ويل يې چې د سزا په وخت کې يې درسره ودرؤئ، ترڅو زموږ له کارو سره بلده شي. هغه د خوراک له لوبڼو او دسترخوان سره ووت!

زه غلې ناسته وم لکه انسان چې په بله نړۍ کې وي په ځان سمه نه پوهېدم دا هرڅه بيخي بل رقم راته مالومېدل، کله، کله به مې ورته د خيال فکر وکړ، بيا به مې چې ماحول ته وکتل، په غږېدلو سترگو به مې ځان وليده چې يرغمل شوې يم، نو به مې ويل کاشکې خيال وای.

په همدې فکرونو کې د شپې نهه بجې شوې دروازه راخلاصه شوه پنځه کسان د دروازې مخې ته ولاړه په فارسي يې راته وويل راووځه!

زه هم ور ووتم، راسا يې د بندي کوټې ته بوتلم اطاق بيخي تياره ؤ، هلته د ورسپو پردې کش شوې وې، گروپ مړ ؤ، تپه تياره وه بندي به يوه کونج کې پروت ؤ، يوه کس د موبایل گروپ روښانه کړی ماته يې ونيو ويې ويل موږ چې څه کوو دې هغه ويلي وکړه، دوی اوربزونه وو هل بيا يې سپارښتنه وکړه چې زموږ سرونه پکې رانه ولي، يوازې هغه څه عکاسي کړه چې موږ يې کوو، زما لاسونو لږه پيل کړه، زړه مې ټکان کول خوله مې وچېده، نه پوهېدم چې اوس به څه کېږي، خو مجبوره وم، دا کار مې بايد کړی وای، کله زه هم د دوی د پلار لور نه وم، له ماسره يې هم هغه څه کول چې زړه يې غوښتل.

عکاسي پيل شوه، په بندي يې شاته لاسونه وتړل، د رخت واړه واړه ټوکر يې راوړل، د بندي مخې ته يې واچول حيرانه شوم چې په دغه ټوکرو څه کوي!

يو، يو ټوکر يې را اخيسته د بندي په خوله کې يې ورته کاؤ خوله يې تر ستوني پورې له همدې ټوکرو ورډکه کړه وروسته يې يوه ټوټه راواخيسته د بندي له خولې يې تاؤ کړه او شاته يې ور وتړله، بندي د پنځه دېرش کالو په عمر مالومېده غټې سترگې يې وې، يوه او بل لوري ته يې خوارې، خوارې اړولې، پوه شوم چې خوله يې ددې لپاره وربنده کړه



چې د لویې سزا اراده ورته لري او په لویه سزا کې خو د چغو وهل حتمي دي، دوی د چغو مخنیوي په خاطر د هغه خوله بنده کړه.

له سړي یې کمیس وباسه یوازې پتلون یې ور پرېښوده، کله یې چې ښه سزا ته آماده کړ هغه کس بل کس کې سترگې ونيوې، د سر په اشاره یې راوغوښت، هغه یې خواکې ودرېده له جیبه یې اوږد پیچکښ راوباسه، په سړي یې پرته له کوم زړه سوي، پیل وکړ، د هغه ملا، ډډو ته، سینې ته، تشو ته یې پیچکښ ونيو، په هر ځای کې به چې لگېده پیچکښ به پکې ننه وت او بېرته به یې ترې راوباسه.

د یوې دقیقې په اندازه به مې ویډیو کړې وي، نوره په ځان نه یم پوه شوې، غورځیدلې وم، موبایل مې له لاسه لوېدلی ؤ.

یو وخت نیمه په هوش کې شوم، په مخ مې د یو چا لاس ښکته او پورته کېده، کله، به مې غومبوری کش شو، سترگې مې وغړولې، خپل اطاق کې وم، خواکې مې یو بدرنگه کس ناست ؤ، ورته ومې کتل په ناولې خهره کې یې شونډې د خندا لپاره بېرته شوې زما له بیداري سره بیا هم لگیا ؤ، زما مخ یې د یوه لاس په دوه گوتو منځ کې ونيو، په ډېر قوت سره مې خپل مړوند د هغه د لاس سره وجنگوله، د هغه لاس لرې والوت، په لاس کې مې دوه بنگرې ؤ د بیلېدا په وخت کې اوزبکې راچولي ؤ، د دواړو ټوټې په ځمکه ولوېدې، هغه زما له دې شدید عکس العمل نه سخت وډار شو، ویره خوله یې قلف شوه، ټنډه یې تروه او گونځوره شوه، په یوه کونج کې غلی ودرېده، لږ وروسته یې زما په لوري دوه قدمه واخیستل، زه ترې وډاره شوم چې حمله راباندې ونه کړي، ځکه له وحشي انسانانو له دې پرته بله تمه نه کېږي، خو هغه د تمې خلاف په گوډه ماته ایرانی ژبه په زاریو پیل وکړ، راته یې کړه زموږ رییس ته ونه وایې، کنه ما وژني!

د لاس په اشاره مې وره ته گوته ونيوله ورته ومې ویل ووځه، همدا شیبه ووځه، هغه له بل کوم دلیل ویلو پرته په وتو شو.



ماته هم د ده د ضعف يو نقطه په لاس راغله، چې وره ته ورسېده غږ مې پسې وکړ، رييس ته نه وایم خو زما يو شرط به مني؟
- د څه شرط؟

- اوس يې وخت نه دی!

- چې ماته د ژوند خطره پکې نه وي منم يې

- د موافيقې په دود مې سر ورته وخوځاؤ، نور سړی لاړه!

د څنگ له کوټې مې د ايراني بيچاره، د ستوني نه راپارېدونکي زگېروي اورېدل، درک مې کړه چې د هغه له خولې يې اوس هم توکري نه دي لرې کړي، خوب نه راته، په يوه او بل لټ به اوښتم، بهر ووتم، د هغه سړي په دروازه پسې يې لوی قلف اچولی ؤ کوم څه مې ورسره د لاسه نه ؤ پوره، بېرته خپلې کوټې ته را نه وتم.

د هغه د زگېرويو نه ډېره په تنگ شوم، د هغه بيچاره هر زگېروي، زما زړه پرې کاؤ د هغه د وهلو صحنه يې زما سترگو ته دروله، د هغه ناتوانه سترگې به مې مخې، مخې ته کېدې، چې ناهيلې به يې يوه او بل لوري ته اړولې، د هر پيچکش وهلو سره به چې د هغه وجود کوم د درد له لاسه حرکات کول، د تېرې زړه يې هم نرماء، ډېر زيات خواشینه ونکي ؤ.

د هغه زگړوی مې تر غوږو راته، خواکې مې يوه الماری وه، کاغذ تشناب پکې ايښی ؤ، د هغه نه مې دوه وړې، وړې غوټې جوړې کړې، په غوږو کې مې ورکړې، ښې مې پکې تخته کړې، لږ شيبه وروسته په ډار او بيم کې ویده شوې وم.

سهار وخته پورته شوم، لمونځ مې وکړ، مور به مې په وطن کې راته ټينگار کاؤ چې د سهار لمانځه نه وروسته صورت ياسين لوله ما به هم د هغه تلاوت کاؤ، د وخت په تېرېدو سره مې پرته له دې چې د يادولو هڅه يې وکړم ياد مې شو، نو هغه مې هم تلاوت کړ، خپل پلار ته مې له زړه نه ښېراوې وکړې، ورته مخاطب شوم پلاره تا خو زه تبا کړم د خپل څو ورځو پاتې ژوند لپاره دې زما ژوند ته اور ورته کړ به ته اوس د اروپا



د رڼاگانو په ښار کې اوسې او خبر نه یې چې زما سرنوېشت دې له کوم برخلیک سره مخامخ کړ.

دروازه مې وټکېده سوریایي جلی راغله د هر قدم سره یې د پتنوس د چاپو پیالو ترنگا کوله پتنوس یې په یوه مېز کېښود، زما سترگو ته یې څیر، څیر کتل ترڅو زما نه د بیګانې پېښې په اړه یو څه واورې، ما هم په تمه پرېښه ښوده ورته مې کړه:

دا خلک خو له هغه هم بدتر وحشیان دي چې تا راپېژندلې ؤ، خدایزده چې له تاسره به یې څه کړي وي.

هغې په خوله راته لاس کېښوده، ویې ویل، ورو غگېره، تا دا خلک اوس هم نه دي پېژندلې، زما ژوند، هیلې او راتلونکې خو یې تبا کړې، اوس دلته د گېلوې مړلو لپاره پاتې یم، هسې نه چې ستا هم تبا کړي، زه یې له کاغذ تشناب نه هم بې عزته کارولې یم.

ورته مې کړه له تا ما ښه پېژندلې دي، زما په څنگ کوټه کې مې چې د دوی ظلم له یوه انسان سره ولیده هغه به د بشریت د ظلم په تاریخ کې ثبت شي، د ځنګدن په سخت وخت کې به هم راته یاد وي، هیڅ وخت به مې هېر نشي، هغه بیچاره یې په پیچکشو سوری، سوری کړ.

فاطمې وویل دا د پیچکشو سزا زما وجود هم لیدلې ده!

- هغه څنګه ؟

فاطمې وویل:

بل وخت یې درته وایم، زه اوس ځم د رییس د راتلو وخت دی، که دلته مې تاسره په خبرو وویني پوستکي مې رانه باسي .

- نو ته ولې له دې ځایه نه تښتې؟

- په هغه څه چې ډارېدم، هغه دوی رانه لوټ کړ اوس د وېرې څه نه دي راپاتې، اوس نه شم تښتیدای، ان زما د تلو جرئت یې هم رانه صلب کړی دی.



هغه ووته، لږ شيبه وروسته د دوی مشر سيد محرم راغی مخکې له دې چې خپل اطاق ته لاړ شي زما اطاق ته رانه وت . مسکۍ، مسکۍ کېده، راته يې کړه، خبر شوم چې بېگه دې ضعف کړی ؤ!

ورته مې کړه هو، تر اوسه به خپل حال نه يم .
- نو داسې وړو، وړو خبرو ته هم سړی ضعف کوي ؟
- اه، تاسې ته وړې دي، د نړۍ خلکو ته تاريخي دي، نوې دي، نه سترگو ليدلې، نه غوږونو اورېدلې او نه هم کومې خولې ويلې دي .
- قاچاقبرې ! ته بايد د داسې پېښو سره بلده شي، بل ځل ضعف نه شې،
که په زيان درته تمامېږي، ښه وه دا ځل د د ويليدو اخيستو په اخر کې
ضعف کړی ؤ پيغام پکې نېمگړی نشو، د دوی مشر ته مې ولېږه ترڅو ورته وښايېم ماته چې څوک پيسې رانه کړي داسې سزا هم ورکولی شم
که د يو مېلون ډالرو له خطر سره دې مخ کړي ؤ .
او تاته به يې جبرانول سخت ؤ .

- د ښه په دود مې ورته سر وخوځاؤ .
هغه لاړ، په غوصه کې يې مخ رانه واړاؤ .
بس زموږ دغه کار شو نورو ته د سزا په ور کولو کې يې زما زړه سوی له منځه وړ، دا ډول سزاگانو ته به يې غوښتم ترڅو د دوی په څېر سخت زړې شم .

يو ورځ يې يو تنکی ځوان راوست، د شپې اوو بجې يې زما خواکې اطاق کې بندي کړ، په نهو بجو يې زه هم ور وغوښتم ځوان مې نه پېژانده چې د کوم ځای دی دريشي يې اغوستې وه، ښکلي وښتان يې درلودل سپين نوراني مخ کې يې تنکی د ږېرې وښتان شنه ؤ پر پاسنۍ شونډه يې نري بریت راغلي ؤ، هغه باندې يې هم کميس وکښ، خوله يې ور بنده کړه، لاسونه يې شاته ورته وتړل، ډارېدم چې بيا به له پيچکشو کار اخلي، کوم



پېچکش يې چې د مخکيني کس لپاره کارولي ؤ، خو دغه کس ته د دوی سزابل ډول وه .

اوسنيز کيل يې راوړ، ماته يې وويل موږ وېډيو کوو او ته يې کيل ډډو ته ونيسه !

ما ورته انکار وکړ، وروسته يې د وېډيو کولو وويل:

مجبوره وم کمره مې ورته ونيوله، تنکي ځوان خوله تړلې وه يو څه وخت خو يې د کيلو وهلو ته تاب راوړ، وروسته يې بيخي حالت خراب شو، په تنډه يې خولې ماتې شوې، کله په يوه اړخ او کله به په بل اړخ شو تر دې چې وبه درېده، کله يې چې ښه ځان پرې ستړی کړ، بيا يې خوله پرې خلاصه کړه ورته يې کړه اوس دې په خپله ژبه خبرې وکړه چې کورنۍ ته يې ور ولېږو...

هغه په پښتو خبرې پيل کړې، ويې ويل پلاره دغه خلک ما وژني، دوی هېڅ زړه سوی نه لري، پيسې ورته راولېږئ زه دوی يرغمل کړی يم، واي چې پنځه زره ډالر بايد موږ ته جمه کړې کنه ما وژني...
اه، مې له خولې ووت ورته مې کړه ته افغانی يې ؟
ځواب يې راکړ، هو افغانی يم.

- ما له دوی خلاص کړه، خير دی افغانيت راسره وکړه، کور مې په ډېر سخت بد وضعیت کې پرېښی ده .

ورته مې کړه کاش مرسته مې در سره کولای شواى، زه له تا بدبخته يم، زه هم برمه شوې يم، ستا په څېر يم، ته خو نارينه يې خو زه ستاسې ناموس يم، دلته په يوه نامالوم برخليک له دوی سره يرغمل يم، نه پوهېږم په کوم سرنوېشت به اخته شم؟

دوی زمور په خبرو شک واخيست يوه کس پورې وهلم راته يې کړه قاچاقبرې، خبرې دې ترجمه کوم که زمور په اړه دې لږ هم کړه خبره کړې وه، وژنم دې!

بهر يې راوباسلم! او خپلې کوتې ته يې د تلو راته وويل:



بس همدا مو کار شو، د سزا ورکولو لپاره به یې زه گمارلم، له ما بې زړه یې زمري جوړوله خو هر بار به په شک کې له کوتې باسل کېدم او یو دوه ساعته وروسته به په هوش راتلم، یوه میاشت خو مو په همدې کش مکشونو کې تېره کړه .

یوه ورځ سهار مهال مې دروازه ټک، ټک شوه ور ووتم، هماغه محرم ؤ ورته مې کړه مهرباني وکړه.

ویې ویل:

نن مې ستا لپاره ځانگړي کالي فرمایش ورکړي، لږ وروسته رارسېږي، فاطمه به یې درته راوړي، هغه په تن کړه، تا نن ماښام یوې ځانگړي ځای ته بیایم، ساعت به دې تېر شي، هلته ما هیڅوک هم نه دي بولي، یوازې ته مې د هغه ځای وړ وبللې، ځکه ځای ځانگړی دی او ته هم ځانگړې یې!

له دې خبرې سره یې ووېرېدم، ورته مې کړه زه دلته ارامه یم، زه هیڅ چېرې نه ځم!

- نه، دلته د هیڅ چا فرمایش نه چلېږي، یوازې هغه څه به کیري، چې زه یې غواړم، د سرغړونکو پوښتنه بیا له هغې خدمتگارې وکړه چې تاته ډوډۍ او چای راوړي، زه اوس ځم او ماښام درېسې راځم.

هغه ووت او زه یې د ځان په اړه چې څه به راسره کوي د یو عالم سوچونو سره په کوټه کې پرېښودم.

د بند خونې کوټه چا راوتکوله ور مې ورخلاص کړ، گورم بل بندي دی، هغه راتنه وت راته یې کړه وه وروره، مړ یې ژوندی یې؟ تنکی غرمه چې خپل اطاق ته نننه وتلی یې، نه د اشپزخانې ډوډۍ ته لاړې او نه بهر راووتې، ناروغ یې او که څه ستونزې سره مخ یې، هغه زما په خواکې د



ليمې گڼو ورقو ته پام شو، کومې چې ما لوستې وې، حيران شو ويې ويل
دغه څه دي؟

ورته مې کړه دا د هغې مېرمنې د ژوند کيسه ده چې ما په موټر وهلې ده.

د کوټې خوا اوشا مې وکتل، بيا مې د ورسې نه بهر وکتل د شپې نهه بجې
شوې وې، پښو مې تخمار پېل کړ، مېرې، مېرې کېدې پوه شوم چې په
پښو کې د وينې چلښت درېدلی، د جگېدو توان مې له لاسه ورکړی ؤ،
پښو او لاسونو ته مې لږ، لږ حرکت ورکړ سم نه پرې پوهېدم، خو احساس
کوله مې چې وينې بيرته چلښت پکې پيل کړی، دويم بندي بيا زما لوستو
ورقو ته وکتل.

په حيراني يې رانه وپوښتل دغه څه دي؟

- دا زما د بندي کېدو د لامل کيسه ده

- هغه څنگه؟

- يوه جلی مې په موټر ووهله، بلکې هغې زما موټر ته ځان راواچاؤ اوس
په روغتون کې بستر ده بې هوښه ده، زما د بې گناهی هم نه شي ويلی،
بس دغه بکسه ورسره وه د ژوند کيسه يې پکې ليکلې ده، خو کيسه يې
ډېره جالبه ده، ډېر ظلم ورسره شوی ده، هغه وويل دا کيسه دې په
خلاصيدو کې کمک کولی شي؟
- هو ډاډه يم که يې قاضي ولولي، حتما ماته برائت راکوي.

- بيا خو يې ولوله لږ ځان پرې پوه، کړه!

- خپله هم کيسې راگير کړی يم، که وغواړم يا نه ځان راباندې لولي، اوس
لږ راته پاتې دی، لولم يې ټوله شپه هم پرې تېروم، سره ددې چې زما د
خلاصون کيلي پکې ده خو دا کيسه بايد ولوستل شي!.



پښو کې مې وینې چلښت پیدا کړ، دویم بندي ووت، ځان مې نورمال احساس کړ، د اطاق یوه کونج کې بستره پرته وه هغه مې راته وغوړوله ستوني ستاخت ځملاستم، له لوستو پاتې پانې مې مخې ته ونيوې!

قاچاقبرې لیکلي و!

د ماښام لمونځ مې وکړ، دعاوې مې وکړې ومې ويل، ساتونکېه ربه! زه خوستا تقدیر يرعمل کړم، نه دلته کوم شناخت لرم، نه کوم خواخوږی، لرم پښې او لاس مې تړلي دي، هيڅ هڅه مې ځای نه نیسي، خو بیا هم ستا له ترجمه نه یم مایوسه شوې.

د انسان په جامه کې وحشي ځناورو ته په لاس ورغلې یم، دوی یوازې خپلې موخې او خواهشات پېژني، په چا یې زړه سوی نه راځي، د ځان روزي او ددبده، له ظلم کولو لاس ته راوړي او په دې لاره کې هر خنډ هغه که روا وي او یا هم ناروا، له منځه وړي، لږ وروسته مې ځان سره بیایي، پوهېرم زما لپاره کومه بده نقشه لري، خدایه تا ابراهیم په اور کې وساته، تا موسی د بحر له غرقېدا وژغوره، تا یونس د ماهي په گیده کې وساته.

که زه معصومه یم، که تر ننه مې ځان له نر مچ په ساتلی وي نو ما هم وژغوره زه دې هم یو بنده یم، پردی وطن دی، هيڅ شناخت مې نشته یوازې ته مې مرسته کولی شي.

لپه لاسونه مې په مخ و سرویل او بېرته په خپل کټ کیناستم. دروازه راوتکېده فاطمه وه سپین خلا لرونکي د ناوې کالي یې په لاس کې و، یوازې په دې توپیر چې دا جامې اوږدې نه وې، خو قیمتي مالومېدې.

هغې ته مې په وارخطايي وویل:

دا څه دي؟

- سیدمحرّم د لږ شیبه وروسته بیولو ته راځي؟

- د څه لپاره، ولې مې بیایي، هغه په ما څه کوي؟



- زه هم نه پوهېرم، ددې خلکو په هر کار کې له وحشته بل وي څه ؟
 - خورې خیر دی، که ته پوهېږې ماته ووايه ؟ چې دوی ما چېرې بيایي او
 په ما څه کوي، چېرې خو مې په چا نه خرڅوي، یا خو مې کوم، د نڅا او
 خرابکاریو ځای ته نه بیایي، که داسې وي مالومات دې له ما مه سپموه،
 چې زه هم خپل تیاری ونیسم او خپله پرېکړه وکړم.

- ته به له ځان سره څه پرېکړه وکړې؟ او اوس زما او ستا له وسه څه پوره
 دي؟

- که دوی نه شو وژلی، ځان خو وژلی شو، زه نه غواړم چې داسې ځای
 ته مې بوزي چې هلته زما عزت وپلورل شي.

- خورې تر تا په ما عزت ډېر گران ؤ، خو یوه مېرمن څه کولی شي؟ هغه
 هم په داسې حالاتو کې چې د وحشي ځناورو سره یرغمل وي، چې نه
 خدای ج پېژني او نه رسول او نه د انسانیت په نوم څه پېژني؟

- زه افغانه یم، سوریایي نه یم، دا خبره مې ځان ته توهین ونه گڼې او نه
 مې له دې خبرې ستا توهین دی، افغانان خپل وس کوي، که نه شوه بیا
 تسلیمېږي.

تاسې وگورئ، موږ په تش لاس له انگریزانو سره وجنگېدو خو تسلیم نه
 شو، له روسانو سره وجنگېدو، خو تسلیم نه شو، اوس هم د نړۍ له زیر
 ځواکانو سره په جنگ یو خو تسلیمېږو نه، موږ مقابل جانب ته نه گورو
 چې څومره زور لري، موږ دې ته گورو چې هغه زموږ څومره مهم
 ارزښتونه له پښو لاندې کوي.

- خورې، له دې خلکو سره د کوم زور هڅه ونه کړې، زما وجود هم د
 هغه بندي په څېر چې تا یې ویډیو کوله سوری، سوری دی، داسې به
 دې کړي چې له ژونده به دې وغورځوي.

- زه نور ژوند هسې هم نه غواړم، ژوند خو په ارزښتونو کېږي ارزښتونه
 چې پکې له منځه لاړ شي، بیا هغه کله ژوند وي.



سوريایي فاطمې ته زنگ راغی، مالومېده چې د هغې ناولي غږ دی، هغه ورسره په خبرو بوخته شوه، کله به یې ځمکې او کله ماته کتل خو ماته په کتو کې به یې رنګ والوت.

پوه شوم چې کوم قوي پلان درته برابر شوی دی، هغې تېلفون پرې کړ جامې یې راته ونيولې وې وېل، حمام ته لاړه شه جامې دې بدلې کړه، ورته مې کړه زه جامې نه بدلوم، همدا مې ښې دي، هغې په معصومانه او عذرانه څهره، په زاریو راته پیل وکړ، وې وېل:

خیر دی دا کار زما لپاره وکړه، زما وجود نور د هغوی د پیچکشونو د وهلو تاب نه لري دا خلک په سزا ورکولو کې ځنډ نه کوي، ماته یې وېل چې زما له راتلو سره باید ته چمتو یې کړه بیا ما نه پرېږدي!

سره ددې چې خپله هم مظلومه وم خو هغې بیچاره ته مې هم زړه بد شو، ورته مې کړه دا کار ستا لپاره کوم، خو دا راته ووايه چې دوی په ما کوي څه؟

- نه پوهېږم، په الله نه پوهېږم، کېدای شي کوم ځای ته عادي تگ وي او دومره د اندېښنې وړ خبره نه وي.

- ما مه ډاډه کوه، شاید د هغه ځای مطابق زه هم څه پلان جوړ کړم، که پوهېږي ستا وېل به ماته له گټې خالي نه وي.

- قسم کوم، نه پوهېږم، خو ژر کوه د دوی راتگ ته دېرش دقیقې پاتې دي، د هغوی له راتگ مخکې باید ته چمتو وې؟

- د فاطمې لپاره مې جامې ترې واخیستې حمام ته لاړم، په حمام کې مې یوه او بل لوري ته وکتل په تاکی کې د ږېړې خریلو پاکي گانې پرتې وې، ځان سره مې وویل ور راپسې قلفوم، همدلته د خپل ځان د اورمېر شاه رگ پرې کوم چې هغه رارسېږي، نو زه به تش کالبوت یم، وروسته



د فاطمې خبره را په ياد شوه چې کېدای شي عادي تگ وي خوشې به دې ځان قاتله شي، شايد د کوم تشويش وړ خبره نه وي، نو ومې ويل چې که ځان وژنه وکړم شايد مرگ مې خراب شي، پاکي مې ځان سره واخيسته په جيب کې مې کېښوده، لومړی مې وويل چې همداسې جامې اغوندم، وروسته راسره فکر پيدا شو چې که ځان وژنې ته دې اړتيا شوه، نو بيا به بې غسله له نړۍ لاړه شي، پرېږده يې شايد دغه د وروستۍ غسل وي، حمام وکړه خدای ج ته به پاکه ورشي.

حمام مې وکړ سپينې جامې مې تن ته کړې، سپينې جامې به مې د مکتب په وخت کې هم ډېرې خوښېدې، خو دغو جامو له هغو نه ډېر توپير لاره، فکر مې کاؤ چې خپل کفن اغوندم، بهر راووتم، فاطمه هماغسې راته منتظره وه، ځکه چې تشويش يې لاره او زما په نه چمتو کېدو شکمنه وه، هغې ښکته او پورته يې راته وکتل، راته يې کړه افغانان يوازې په غيرت او همت کې بې ساري نه دي، ښکلا يې هم بې ساري ده، د زړه په زور مې ورته وخنډل، بيا مې د هو په دود سر ورته وخوځاؤ ورته مې کړه، خو قيمت مو ډېر کم دی، د خپلو مشرانو له لاسه، هر څه مو ډېر بې ارزښته دي.

مانېام و لمونځ مې وکړ، د ځان او عزت دعاوې مې وکړې، له ډېر پاک زړه او پاک نيټه مې له خپل خدايه د ژغورلو مرسته وغوښته، خو پوه نشوم چې ولې مې منگولې تشې پاتې شوې وې.

دروازه راوتکېده فاطمې خلاصه کړه، سپېدمحرم ولاړ ؤ، زما په لېدو هجاني شو، غوښتل يې غېر را وکړي او د تلو راته ووايي، خو زما کتو، جذب کړ، داخل د اطاق ته راتنه وت، ښه يې له نظره ښکته پورته تېره کړم، خوله يې مسکا ته وپړه شوه، د غټو، غټو بربتونو څوکې يې د زړې لور ته اوږدې شوې بيا يې فاطمې ته وکتل په ترکي ژبه يې څه ورته وويل، هغې هم سر ورته وښوراؤ، په خبرو يې پوه نشوم خو احساس مې



کړه چې زما تعرف ورته کوي، بیا یې د تلو، وویل، زموږ په وطن کې متل
 ؤ چې مرده به دست زینده!

یانې مړي د ژونديو په لاس کې وي خو زه بډبخته ژوندۍ لکه مړۍ د
 ژونديو په لاس او واک کې وم، د هغو په اشارو تلم.

روان شو، له کوټې ووتو، تورو بنيسنو واله قيمتي موټر ته وختو څلور
 ساعت مزل مو وکړ او بلاخره يوه ښار ته ورسېدو، رڼاگانو يې سرکونه او
 کوڅې روښانه کړي و، اسمان ځکو، بيلابينگونو، شنو ونو او چمنونو يې
 د هر ليدونکي نظر ځان ته جذب کاؤ په ريښتيا چې ترکيه ښکلې ځای
 دی او ډېر کار ورته شوی دی، ښار کې مو هم نيم ساعت مزل وکړ، ښار
 لوړو منارو رنگینو پارکونو او ښکلو خلکو نه ډک ؤ، هر چا له ژونده
 خوند اخيسته، د خوښ اوسېدو هڅه يې کوله، خو يوې بې وسه پيغلې
 پکې د خپل سرنوېشت فکر کاؤ، لکه د اختر قرباني لاس او پښې يې
 تړلي و، د ښار له رنگینو بې خوند نشو اخيستی، فکر يې په دې کې
 مشغول ؤ چې اوس به څه ورسره کېږي، د کوم قرباني گډ په څېر به چلند
 ورسره کېږي او د کوم نيول شوي پلان ښکار به جوړېږي.

موټر يوه هوټل ته ودرېده موټروان ښکته شوه، لږ وروسته يې له ځان سره
 چرگان، د خوراک اړونده توکي او دوه بوتله الکول په لاس کې نيولي و،
 پوه شوم چې سړي زما عزت ته لومه اېښې ده، پلان يوازې او يوازې
 همدې ته نيول شوی دی، چې عزت مې لوټ کړي او د شرابو په نشه کې
 مې د عزت له لوټولو خوند واخلي، د نورو موضوعاتو له سوچونو مې
 فکر راټول کړ، تر دې د مخه دا فکر هم راسره ؤ، چې کېدای شي په چا
 مې وپلوري، يا مې د کوم محفل د مشغولتيا لاندې کړي، خو هغه
 تشويشونه مې ختم شول د پلان شنډولو په فکر کې شوم، په همدې
 فکرونو کې...



بلاخره يوې کوڅې ته ننه وتو او د کوڅې د بڼې لاس درېيم کور مخې ته موټر ودرېده، محرم سره يو موټروان، يو هغه باډي کارډ چې ما ترې ژمنه اخيستې وه او يوه زه په موټر کې ناست ؤ، باډي کارډ ته يې کيلي ونيوله ورته يې کړه:

دروازه خلاصه کړه، هغه دروازه خلاصه کړه، موټر دننه شو، پراخه حويلي او يوه لوړپوړيزه ودانۍ لرونکي کور وو، چوپه چوپتيا پکې خپره وه مالومه شوه چې دلته څوک نشته موږ څلور نفره يې مېلمانه يو، له موټره نښکته شوو، محرم موټروان ته په فارسي وويل ته هم واپس خپل ځای ته لاړ شه، موږ دلته يوه اونۍ پاتې کېږو، يوازې همدا يو باډي کارډ راته بسنه کوي.

د دروازې خواکې يو کانتینر ؤ گارد ته يې په فارسي وويل ته خپل ځای کې مېشت شه موږ پنځم منزل کې يو زموږ له اجازې پرته پورته مه راخيجه، څه مو چې په کار وي موږ خبر درکوو، په فارسي ژبه يې دوی ته د غگېدا پيغام دا ؤ، چې ما هم مطمینه کړي، چې هلته نور څوک نه راځي.

هغه په سینه د تابع داري لاسونه کېښول، موږ دواړه پاس وختو.

ځان سره مې وويل اوس نه خپه کېږم، که څه رامنځته کېدل نو د يوه نفر مقابله خو چې ونه کړم بيا خو افغانۍ نه یم.

پنځم منزل کې يوې جوړې شوې حال ته ننه وتو، محرم تشناب ته لاړ ماته يې په مېز د خوراکي توکو او دسترخوان د غوړولو وويل:

په مېز مې خوراکي توکي خوراک ته چمتو کړل، خو فکر مې د خپل ځان د ژغورلو په اړه مشغول ؤ، د هغه له مخه مې دوه درې گولې وکړې، په سختۍ له ستوني تېرې شوې، نوره وگرځېدم، هغه بڼه ډېره ډوډۍ



وڅوپه بيا يې گيلاسونه ډک کړل دواړه يې وڅکل درېيم يې ډک کړ ماته يې ونيو، ورته مې کړه زه ور سره عادت نه يم .

د سړي ټنډه تروه شوه ويې ويل که له دې سره عادت نه يې راشه زما خواکې کينه، دلته خو ځان عادت کړه، خو پام دې وي چې له دې انکار ونه کړې، کنه درته سخته به شي، ورته مې کړه ما ولې خواکې کينوي؟ په ما څه کوي؟ تر اوسه خو زما په وجود پردی ميره تون هم ندی گرځېدلی. ته ولې زما پاک وجود مرداروي هه؟!

راته يې کړه، څه د امام جعفر لمسی دې له ځانه جوړه کړې ځان راته پاکه، پاکه معرفي کوي، راشه زما څنگ کې کينه!

ما ورته د نه په دود سر وڅوڅاؤ، زما له دې کار سره د هغه مخ تک سور شو، هغه له ځايه پورته شو، زما هغه څوکۍ يې په لغته ووهله چې زه پرې ناسته وم، زه لرې ولويدم جيب ته مې لاس کړ، د ږېرې خريلو پاکي مې راوباسله په دوو، گوتو کې مې ونيوله غوښتل مې د خپلې غاړې رگ مې په پرې کړم او د ده له زيان او بد نيته ځان خلاص کړم خو چې ستوني ته مې رسوله زما لاس يې ونيو، لاس يې راباندې تاو کړ ډېر زور مې ور سره ووهلو خو د هغه په غټو وحشي متو باندې مې زور ونه رسېده، پاکي يې رانه واخيسته يوه کونج ته يې وغورځوله، دويم لاس يې هم راباندې تاو کړ، د خلاصون هر څومره هڅه مې چې وکړه په ونه توانېدم، شاته يې په يوه زولنې ته ورته پټه زما لاسونه وتړل، څومره به مې چې لاسو ته زور ورکاؤ هغومره به مې په لاس حلقه نوره هم راتنگېده .

ښه ساعت مې مقابله ور سره وکړه، خو سترې يې کړم له لاسو او پښو مې دمه وخته، کله چې ښه ډاډه شو چې زه نور هيڅ هم نه شم کولای نو وروسته يې زما د وجود په لوڅولو پيل وکړ!



ورته مې کړه له خدایه وډار شه، زه ستا د لور په ځای یم، له ما سره داسې مه کوه، ومې وژنه خون هم درېښم، دا د شیطان هڅونه ده، له ما سره داسې مه کوه، هغه زما خبره نه اورېده، هغه لکه درینده ځناور چې غوښې لرونکې ژوی د ښکار لپاره پیدا کړي، د هغه چغې، بغارې او لوڅې پوڅې، نه اورې او نه یې گوري، یوازې غواړي خپله خپته مړه کړي.

ورته مې کړه زما یوه اخري خبره واوړه!

-ووايه څه وايي؟

ته خو د عثمان اطغرل، لمسی یې چا چې د عثماني خلافت بنسټ کېښود، له نیمې زیاتې نړۍ ته یې اسلامي نظام ورساؤ، د سلطان محمد فاتح اولاد یې چا چې مېرمنو ته نړۍ په درناوي قایله کړه، هغوی به نورو ممالکو ته تلل او کوم ځای کې به چې د مسلمانانو د تورسرو عزت خوندي نه ؤ هغه به یې ژغورلې د هغوی پټ به یې پر ځای کاؤ.

عثماني خلافت کې به چا د مېرمنو عزت لوټول خو لرې خبره وه د پردیو مېرمنو پوندو ته هم چا نه شوای کتلی، ته هم د هغوی اولاد یې د هغوی له خټې یې ته ولې د هغوی د اصولو خلاف څه ترسره کوي؟

راته یې کړه:

کوچنی، په دې وړه خوله دې ډېرې غټې خبرې کوي، کمال اتاترک د نظریه دې ژوندی وي عثماني خلافت یې په یو خیال بدل کړ، موږ یې ترې خلاص کړو، اوس ترکیه د کمال اتاترک له مراټه خوند اخلي، بل دا چې زه ترکی نه یم، زه په اصل کې د ایران یم، دلته له پخوا مېشت یم او که ته په ترکانو نازېږې، هغه هم اوس هغه پخوانی ترکان نه دي



پاتې، زياتره يې د کمال اتاترک پيروان دي عياش دي، له ژونده خوند اخلي، دې ته نه گوري چې د خوند سرچينه روا ده او ياه هم حرمه ده .

ورته مې کړه خو د ايران اخوندي رژيم هم د مېرمنو عفت ته ځان مسول او وفادار گڼي؟

هغه راته کړه که د ايران اخوندي رژيم مې خوښېدى نو هلته به مېشت وم دلته د خوند په د نړي کې مې څه کول.

سړي زما د خبرو لپار د اورېدو غوږونه نه لرل، خپل عمل يې کاؤ او بيا يې هم ما مقابله کوله هغه په ډېرې سختي له ما زور تېر کړ، ځان يې راته نېرودې کړ، له هغه وروسته زه يې هوبڼه شوم، ځکه چې زما سن ډېر کم ؤ لا مې څوارلس کلني ته هم وخت پاتې ؤ.

سړي خپلې غوښتنې پوره کړې، زما د هيلو په مړۍ يې چاړه کېښوده، زه يې په ژوندونۍ ووژلم، ژوندۍ يې په خاورو ننه باسلم، هر څه هيلې او امېدونې يې را تبا کړل، يو وخت په هوش راغلم، کالي مې يوه او بل طرف ته پراته ؤ، ځان ته مې پام شو له ځانه هم وشرمېدم، لږ وروسته مې ذهن کار وکړ، د ژوند بازار مې ږنگ ږوچ ؤ، تمه مې وه چې لويه ډاکټره به شم په عزت به واده وکړم، د گوتو په شمار د حساب سړۍ او نامې خاوند به ولرم، په دود کې کم سارۍ واده مراسم به وکړم، خو هر څه په يوه لحظه کې تبا شول، هر څه د شگو کور جوړولو غوندې و، د ځناورو په جامه کې سړۍ په خپل کټ کې اوږد غځيدلى ؤ د الکولو خالي بوتل يې په خواکې اېښي ؤ، له ما نه د پورته کېدا په وخت کې يې نور هم ځکلي ؤ، غږ مې پرې وکړ ورته مې کړه، زما يوه دنيا هيلې دې برباد کړې، د کومې گناه له کبله دې زه دې داسې سزا وېر وبللم؟

د هغه ځواب نه ؤ د ستوني خرا يې تر لرې اورېدل کېده، چغې مې پرې ووهلې، بيا هم د هغه عکس العمل نه ؤ، پوه شوم چې هغه د شرابو په نشه



کې بې هوښه شوی دی، د چاپېریال سره یې اړیکې پرې شوې دي، را پورته شوم، کونج ته لاړم د ژوند د خاتمې لپاره مې هغه پاکي پیدا کړه چې وحشي رانه سړې وه، لږ شیبه ورته ودرېدم، پورته مې خدای ته خوله ونيوله ومې ویل ربه څه به دې کم شوي وای چې ماته دې په دې چېرې زما د مری پرې کولو توقیف راکړی وایی، زه اوس له دې ژوند سره څه وکړم، د پاکي (چېرې) خواکې ځملاستم، لاسونه مې شاته تړلي و، پاکي ته مې لاسونه ور نېرېدې کړل هغه مې راواخیسته، په گوتو کې مې ونيوله، دې لاس پټه مې پرې، پرې کړه، جامې مې واغوستې.

پاکي نوره زما لویه وسیله شوه زما د انتقام صلاح ترې جوړه شوه په گوتو کې مې کلکه ونيوله د وحشي انسان د مری مخامخ ودرېدم، د هغه په شاه رگ مې راکش کړه، په لومړي کش سره مې د هغه شا رگ پرې کړ، په ما کې د انتقام جذبه دومره زیاته وه چې خپلې گوتې مې هم ور سره پرې شوې، د هغه د وینو فواره مې په خپلو سترگو ولیده، چې د اطاق د چت ځمکه یې لمدوله، د راجگېدو هڅه یې وکړه خو بېرته ژر په خپل بستر کې ولویده، دماغ ته یې نوره وینه نه پاس کېده، ینه مې نه یخېده، د زړه پراس مې نه کېدې، د خان د مظلومیت په څنگ کې د هغه افغان خوارې سترگې هم را په یاد شوې چې دده کسانو سزا ورکوله او هغه له ما په خوارو سترگو مرسته غوښته او ما هیڅ هم نشو ورسره کولی، د سزا له کبله د ده کسانو په کیبل تغمه، تمغه کړ او هغه جغې وهلې، د هغه بدن د وهلو له لاسه سور په وینو لړلی و.

یوه او بل لوري ته مې وکتل تر څو یو څه تېره راپیدا کړم او دده له وجوده یې انتقام واخلم، د خوراک د مېز په سر د مېوې دوه چاقو گان پراته و، راوا مې خیستل، په دواړو لاسونو کې مې د هغه وجود ته ونيول او د هغه په غوښو کې به مې راکش کړل.



د انسان په جامه کې د ځناور سترگو ته مې د چاقو څوکه وړلاندې کړه
 بوټې مې ترې، راوويستې، سترگې مې ترې راوباسلې ورته مې کړه زما
 پاک وجود ته دې څرنگه په دې ناولو سترگو کتلې دي، هغه بې هوښه ؤ
 خو درد يې حس کولی شو، د وينې فواره يې راکمه شوه، د ده دمه هم
 وخته، لاسونه مې په وينو سره ؤ، تشناب ته لارم، ائينه کې مې وکتل مخ ته
 مې هم د وينو څاخکي رالوتي ؤ، مخ او لاس مې په صابون او گرمو اوبو
 پرې مېنځل.

جيوونه مې تلاشي کړل، څلور لويه پکې ؤ هغه مې هم ترې واخيستل .

زړه مې يو څه ارام شو، ځان سره مې وويل: که اوس مړه هم شم هيڅ پروا
 يې نه لرم، که زما له ژوند سره يې لوبې وکړې، له ده نه مې هم ژوند
 واخيست، ډېر مظلومان مې ورته بيغمه کړل.

د ده له مردار جسده مې کرکه کېده، بلې کوټې ته لارم په يوه کونج کې
 کېناستم، نور په دې سوچ کې شوم چې څرنگه ځان وباسم، نيمه شپه ده،
 او ښار هم له گڼې گونې خالي شوی دی، فکر مې وکړ، باډي گارډ خو
 يې هسې هم نه راخيحي، تر سهاره دلته پاتې کېږم، که اوس ووځم ښار
 خالي ده په اسانۍ پيدا کېږم.

تر سهاره په بله خونه کې پاتې شوم، يو خنډ راته پاتې ؤ، هغه په دروازه
 کې د هغه باډي گارډ ؤ، ځکه د دروازې خواکې يې بل وحشي سپي هم
 نوکر درولي ؤ، ټوله شپه مې فکر وکړ، سهار چې رڼا خپره شوه، يو سوچ
 فکر ته راغی، لږ بريالی راته ښکاره شو، رابښکته شوم، د باډي گارډ د
 دروازې مخې ته ودرېدم هغه هم راوينښ شوی ؤ، برقي بخاری ته يې
 لاسونه تودول.

ورته مې کړه رييس دې معدې د درد گولی غواړي، ويلې ته يې ترې
 راواخله، هغه ته اجازه نشته.



ځواب يې راکړ، خو درملتون لرې ده، اړيم ټکسي کې لاړ شم
يو لوبت مې ورته ونيو ورته مې کړه ټيکسي کې لاړ شه، گولي اړينې دي،
هغه پيسې رانه واخستې.

او نور په گوليو پسې لاړ، د دروازې له کنجه مې څاره چې ټيکسي کې
سپور شو نوره زه هم راووتم.

ټيکسي ته مې لاس ورکړ، راته ودرېده، زه هم په بېړه وروختم، ټيکسي
روانه شوه پوښتنه يې رانه وکړه، خو زه نه پوهېدم چې څه راته وايي،
يوازې مې له خبرو الهام واخېسته چې کېدای شي راته واي چېرې څې؟

زه هم نه پوهېدم چې څه ورته ووايم، د کوم ځای ورته ووايم، ځکه نه وم
بلده او په دې هم ډارېدم چې که چوپ ورته پاتې شم شک به راباندې
وکړي، پوليسو ته به مې په لاس ورکړي، ناڅاپه مې ذهن ته يوه کليمه
راغله، ايران بارډر مې له خولې ورته ووت، سړی پرې پوه شو، د هو په
دود يې سر وخوځاؤ.

هغه هم پوه شو چې بهرنی ده، خو دې ته هم اندېښمن شو چې خدای
زده پيسې به ورسره وي کنه، غوښتل يې ځان ډاډه کړي، راته يې کړه
موني، موني (پيسې)، پيسې مې په لاس کې تيارې نېولې وې يو لوبت مې
ورکړ نه پوهېدم چې دا لږ دي او که ډېرې سړي چې وليده ورته خوښ
شو، خو بيا يې هم د نارضايتۍ سر وخوځاؤ، په حرکاتو يې، پوه کړم چې
بسنه نه کوي بل لوبت مې هم ورکړ، لاس يې موټی کړ غټه گوته يې پورته
وه د اوکې نښه يې په لاس کې راته جوړه کړه، ما هم شکر ووبست چې
ژر له ښاره ووځم، سړي ټيکسي ته پونده ورکړه، نوی موټر ؤ، ښه مزل يې
کاؤ ترکيه په ريښتيا د سړکونو جوړولو په مهارت پوهېږي په عالي کيفيت
د موټر ټاپرونو په چاپکو اوښتو سره د سړک تور مخ ښکلاؤ، ډېر تېز
رفتاره موټر يې هم شاته پرېښودل، د سړک غاړې ښکلې ونې او تر شا يې



شنو دښتو ځانگړې منظره لرله، خو مامې د مور او پلار په تصميم د قيمتي ژوند په قيمار وهلو وېر کاو، په سترگو کې مې اوښکې نه تم کېدې، د يوه نامالوم برخليک په لور راته د نوي ژوند کولو سفر خورا تريخ ؤ، فکر مې کار نه کاو، چې څه وکړم، چېرې لاره شم، چېرې پاتې شم هيڅ داسې کومه تمه او هيله مې ذهن ته نه راتله، کله، کله به مې د بلال ښکلي سترگې، د فکر سترگو ته راته مخې ته شوې چې د ډوبېدو په مهال ما ورته کتل او هغه رانه فنا کېده، بيا به د هغه په اړه د هغې سوريایي فاطمې خبره ذهن ته راغله چې تاته نېردي يوې بلې کېښتۍ يو ځوان ژغورلی دی، دغه يادښت به لږ خوښي راوښتله چې گوندې بلال ژغورل شوی وي، شکر به مې ووهست ځان سره به مې وويل چې څه که هغه ژغورل شوی وي زه به مې هم د وجدان له عذابه خلاصه شم ځکه ځورېدم چې بلال زما د ژغورلو له امله خپل ژوند له لاسه ورکړ، کله به لکه لېونۍ د هغه د يوځای اوسېدو ارمان راغی، چې کاشکې اوس راسره وایي څومره به پرې ډاډه وم، بس په همدې سوچونو کې موټروان په ښېښه کې راته متوجې شوی ؤ، چې زما پر مخ سل ځايه اوښکې راځي هغه شاته راوکتل په ريښتيا زما وېر او ژړا خوابدې کړی ؤ، خداى خبر ما به څومره ژړلي وي، زه په ځان نه يم پوه شوې او خداى خبر هغه به څومره غږونه په ما کړي وي خو ما ندي اورېدلي، هغه په وروستي ځل زما مخې ته سېټ وډباؤ زما پاملرنه يې ځان ته راواړول، د لاس په اشاره يې پوه کړم چې رانه پوښتي، څه شوي جلی؟

څهرې ته مې وکتل هغه هم بيخي زما ژړا خواشینی کړی ؤ، پوه شوم چې غواړي خواخوږي راسره وکړي، خو هغه ته مې د خپل ټپ ښودلو هيڅ گټه نه کوله يوازې مې په اشاره دومره پوه کړ، چې مخې ته گوري او مزل کوي، ترکان سخت بانزاکته خلک دي، پوه شو چې زه د خپل غم د ويلو سره دلچسپي نه لرم، نو بيا يې تر اخبره کومه بله پوښتنه ونه کړه او نه يې شاته راوکتل.



له نېردي شپږ ساعته مزل وروسته د ايران پولې رابنکاره شوې سړي د عقب نما له بنسټې نه راته د گوتې په اشاره وويل:، ايران بارډر، ما هم د هو په دود د خونې سر ورته وخوځاؤ، زما حالت هم يو څه، د وخت په تېرېدو ښه شوی ؤ، اوبښکې مې بندې وې او ماحول سره مې اړيکه بېرته ټينگه شوې وه، چپه خواکې مې د سړک غاړې ته يو کور تر سترگو شو د کور مخکې پنډه رمه ولاړه وه پوه شوم چې دغه خلک کوچيان دي ډرېور ته مې وويل:

ستاپ (موټر ودورئ) هغه د لاس په اشاره د ولې پوښتنه رانه وکړه بيا يې د سرحد لور ته گوته ونيوله چې هلته دې رسوم هوټل، هوټل، يانې د شپې تېرولو ځای هلته دی، هلته شپه وکړه!

خو زه په هوټلو کې ډارېدم، ځان سره مې ويل دلته دغه کوچيانې کور ته ورځم شپه دلته تېروم، سهار له مرزه تېرېم، هغه ټيکسي ودروله، له ټيکسي ښکته شوم، کور هم د سړک سره نېردي ؤ، زړه نازړه ور روانه شوم، سخته وه راته په نېردي څوارلس کلني کې، له داسې پېښو سره د مخامخ کېدو او زغملو تاب هغه هم په پردي هېواد کې په داسې حال چې هېڅوک هم درسره نه وي، د سختي حد يې يوازې هغوی ته مالومېږي چې پرې تېرېږي، الفاظ ورته نه جوړېږي.

يو سړی د رمې په سر کې ناست ؤ کچخول رقمه خولۍ يې په سر وه په سر کې يې برلوکۍ هم ښورېده رابښورېده درېشی ته ورته جامې يې اغوستې وې خو پتلون يې ډېر پراخه ؤ.

زړه نازړه ور روانه شوم، له ځان سره مې دا هم وويل که شپه رانه کړي بيا به څه کوم دا وېره هم راسره وه چې که پوه شي زه څوک نه لرم او د پوښتنې مې هم څوک نشته کوم زيان راته ونه رسوي، په همدې کشمکش کې مې د هغه په لوري قدمونه اخيستل، له خدايه ج مې د



مرستې دعا وكړه، بالاخره ور ورسېدم، زما خوشبختي ته وگوره چې د ايران سرحد ته نېرېدې خلك څه ناڅه په فارسي ژبه پوهېدل سړي ته چې ورنېرېدې شوم، د تركيې كرد قوم نه راته مالوم شو ځكه ما په تركي سريالونو كې كردان ليدلي ؤ، همداسې ارت پتلونونه به يې په تن ؤ.

سلام مې ورواچاؤ، سلام يې ځواب كړ په تركيې يې څه راته وويل خو زه پرې پوه نشوم، په فارسي ژبه مې ورته كړه كاكا دا كور ستاسې دى، لكه د افغانستان د خلكو ځواب يې راکړ راته يې كړه، هو اول د خداى ج دى بيا زموږ دى.

بيا مې ورته كړه كاكا د شپې ځاى نه لرم، شپه به راكړې ؟

هغه دوه قدمه رانېرېدې شو، راته يې كړه لورې مسافره يې ؟

- هو

- لورې، ته زموږ مېلمنه يې، مېلمه د خداى ج دوست وي، زه دې خداى ج دوست ته كله ولى شم چې شپه نه دركوم، زه به دې د مېلمنې لور په څېر وساتم، په ډار او بيم كې وم، نه پوهېدم چې سړى څومره حقيقت راته وايي، سپين ږېرى رانېرېدې شو.

له لاسه يې ونيولم لاسونه يې هم لږزېدل، څو قدمه مخكې چې لاړه ويې ويل، فكر كوم په ذهن كې دې كومه وېره شتون لري، هغه له ذهنه وباسه، ما ورته وويل ته څه پوه شوې ؟

هغه په ږېرې لاس تېر كړ راته يې كړه دا خلي مې باد نه دي سپين كړي، ستا الوتې څېره ټول حال واي، د كاكا خبرو مې زړه لږ راتكړه كړ، د هغه په ريښتينولي مې يوڅه باور راغى، سترگو او زړه يې يو رنگه خبرې كولې ددغه حس په پېژندگولي كې مېرمنې بدې نه دي، مېرمنې ډېرى نارينه له سترگو هم پېژني !!



کور ته یې ننه وتو، په یوه پاک ستره اطاق کې کیناستو یوه مېرمن درې لورانې، یو یې خوارلس کلن زوی زما هرکلی وکړ، لورانې یې ټولې پیغلې وې.

هرې یوې به په سترې مشې کې لکه د افغانانو غیر راکوله او په مخ به یې ښکلولم، لورانو یې هم فارسي زده وه، یوازې د دوی مور وه چې په فارسي یې ژبه نه گرځېدله.

سپین ډبرې یو سېرلی راونیو پښې یې پرې وتړلې، ژر، ژر یې چاره پرې تېره کړه، سېرلي لغتې ووهلې، ماته یې د وحشي محرم لغتې را په یاد کړې، که مې هغه لغتې نه وای وژلې نو بیا به سخته خفه وم، بس کله، کله به چې د خپل ژوند د تبا کېدو فکر مخې ته راغی نو د هغه په مرگ به مې ځانته یو څه تسلي ورکړه.

د سېرلي په حالېدو ډاډه شوم چې دا خلک ډېر مېلمه پال خلک دي، له دوی مې هیڅ ډار ونه شوه، لکه د کور غوندې راته دغه کورنۍ و اسیده..

دمه مې جوړه کړه، د ډوډۍ له خوړلو مخکې د کور مشرې پیغلې لاس راباندې واپاړ راته یې کړه راځه د بام سر ته خيجو لږ به دې ساعت تېر شي، د حویلي انگر ته راووتو، حویلی پراخه وه د مېو ونو ځانگړې ښکلا ورکړې وه، بام ته وختو سترگه او غر بیخي سره نېرېدې شوي ؤ، بام فنايي درلوده، خوا و شا شنې دښتې وې یو نیم کور به په لرې فاصله کې مالومېده، جلی راته د سیمې د معرفت په اړه خوله پرانیستې وه ناڅاپه یې راته وویل یوه پوښتنه درنه وکړم.

- هو په سترگو ولې نه ؟

- غمجنه راته مالومېږي، که ستونزه نه وي لامل یې راته ویلی شي ؟



- نو ته څه پوه شوې؟

- شونډې دې وتلې دي، د وینو کپرک یې نیولې دي، شونډو ته مې لاس کړ په رینیتیا، وچې کلکې وې، لاس مې رابښکته کړ، گوتو ته مې وکتل یوه نیم ځای د وینو سره لیکه پرې پرته وه، پوه شوم له ډېر سخت حالت ته تېره شوې یم، ځان ته مخاطب شوم .

قاچاقبرې وجود ته دې ووايه چې د ستونزو په وړاندې زغم وکړې کنه پرته له ویلو به مې مخ او شونډې خلکو ته راز ووايي، د کابل وخت مې را په یاد شو؛ یو ځل مې شونډه وتلې وه، دوه اونۍ مې مور او پلار گرد گډول، چې زما درملنه وکړي او ډاکتر ته مې بوځي!

پیغلې وښورولم، راته یې کړه زه تاته غگېرم او ته بل ځای مصروفه یې!

د هغې په دې خبره مې ځان خجالت وباله، هڅه مې وکړه چې ځان قوي وښیم، سر مې ورته وخوځاؤ ورته مې کړه هو شونډې مې وتلې دي، خو د ډېرې اندېښنې خبره نده!

- رینیتیا؟

- هو

هغې وخندل وېې ویل څگرخوني نه پتېږي، ځکه ستا د څگرخوني دویم دلیل هم راسره شته!

- کوم یو؟

دوه ساعته کېږي چې زموږ مېلمنه یې، یو ځل دې هم خدا ته شونډې بېرته نه شوې، د هغې خبرې پرې نه شوې وېې ویل بل دلیل مې هم ستا په وجود کې درک کړی؛



- کوم ؟

ته دلته يې او ذهن دې بل چېرې دی !.

- ما ورته کړه ! نه خفه نه يم همداسې جوړه شوې يم، خدا مې کمه په
خهره کې وي .

خو شونډو وتلو ته زه هم نه پوهېرم چې ولې داسې شوې دي، هغه پوه
شوه چې زه د شخصي ژوند په اړه څه ويل نه غواړم، نوره چوپ شوه
خبره يې بدله کړه، په دې اړه يې نور ټينگار ونه کړ .

ماخوستن شو پر ميز ښکلې ډوډۍ تياره شوې وه دوه نورو خوښندو يې د
ميز په چمتو کولو کې ښه خواړي کړې وه، کله، کله به ما هم په کابل
کې همداسې ميز تياراؤ، هغه يې راياد کړ .

د ميز گر چاپېره کيناستو د ډوډۍ په خوړلو مو پيل وکړ، د اطاق په کونج
کې پر يوه بل کوچني ميز تلوزيون چالان ؤ، سپين بزېري يې زوی ته
وويل چې د ډوډۍ په وخت کې تلوزيون بند کړی هغه لا پورته شوی نه
ؤ، چې ناڅاپه د تلوزيون په ښښه بېړنۍ خبر راغی د هماغه کس جسد
يې پر ښښه وښود چې ما وژلی ؤ، دوی هم په حيراني سره د خبر په
اورېدو يوه او بل ته وکتل خپل منځ کې يې هر يوه لنډه تفسيره کړه، خو
زه يې د خبرو په مانا نه پوهېدم، وډاره شوم چې هسې نه، دوی ورسره
کوم تړاؤ ونه لري، خو بيا هم منتظره پاتې شوم، د کور له مشرې پيغلې مې
وېوښتل دا څه و ؟

ځواب يې راکړ، يو لوی قاجا قبر په خپل کور کې مې موندل شوی درې
مياشتې کېرې حکومت يې په لټه کې ؤ، چې ويې نيسي، خو قاجا قبر په
لاس نه ورته، هغې وويل:



چې د کومې اختطاف کړل شوې انجلې لخوا وژل شوی دی، په لاس کې مې د خوړولو قاشوقه وه بې واکه مې له لاسه خطا شوه، د مستو په کاب کې ولوېده، له مستو څو څاڅکي دسترخوان ته والوتل، ځان سره مې وویل که هغه کوټه کې امنيتي کمري وي، نو زما انځور به يې هم اخيستی وي او که اوس يې په پرده وښيي نو زما د نېولو چانس په اساني د کور والاؤ ته ورځي، د تلويزيون د ښيښې سره مې سترگې وگنډلې ځان سره مې وویل که زما انځور د تلويزيون په ښيښه خپور کړي نو د تېښتېدو هڅه کوم، خو زما د تمې خلاف راپور ختم شو او زما کوم انځور يې خپور نه کړ، دوی ته زما د کاشوغې لويډا د مسکا پلمه شوه ټولو وخنډل، خو د سپين ږيري پلار يې تنده ورته تروه شوه د دوی هم وېرې خولې بيرته راټولې شوې، يوې پيغلې راته کړه:

ته خو داسې وارخطا شوې لکه دغه کس چې تاسې وژلې وي او يا مو هم د کورنۍ غړی وي، ما ورته کړه نه خدای ج دې زموږ په کور کې داسې بد بوتی نه راپيدا کوي.

موږ ډوډۍ ختمه کړه چې له مېزه پورته کېدو د موټر اواز شو، زموږ خواته يې اواز رانېرېدې کېده، لږ شيبه وروسته، دروازه په زوره راوتکېده، د بابا زوی ور ووت، د سترگو په رپ کې د پوليسو په جامه کې څلور تنه راننه وتل .

ټول ځوانان ؤ ځانته په نوي نوم مخاطب شوم ومې ويل، قاچاقبرې لکه چې په لومه کې ولوېدې!

لکه چې دغو خلکو دوکه کړې او په راز دې پوه شوي دي، اوس يې پوليسو ته خبر ورکړی، هلک دوی يوې بلې کوټې ته رهبري کړل، خو پوليسو زموږ خواته ډېر راکتل.



ما پرته له دې چې نور صبر وکړم سپين ږېري ته مې خوله ورواړوله ورته مې کړه؛

تا خو ويل چې د لور په خبر به دې وساتم او مېلمه پالنه به دې وکړم

ته خپله لور په دې ډول ساتې؟

تا له ما سره ولې داسې وکړه؟

ما خو تاسې ته سيمه راوړې وه، لږ مخکې مو د ماښام لمونځونه هم وکړل ځانونو ته مسلمان هم وایي، يوه تور سرې په خوړو الفاظو غلطوي بيا يې په لومه کې راگېروئ.

خبرې رانه په زوره شوې، ورته مې کړه ماته نور ژوند او مرگ يو ډول مقام لري، له ژونده مرگ ته لا خوښه يم، ځکه چې د ژوند دا پيټی راباندې بيخي دروند شوی دی نور يې نشم وېلی.

دروازه راخلاصه شوه، څلور واړه پوليس قطار زما مخې ته ودرېدل .

څلور واړو ږېري خريلي وې يوه پکې غټو ته نېردي بریتونه پر شونډو پراته و، سپينه نوراني خهره يې درلوده سپين ږېري ته يې په ترکي ژبه څه وويل:

هغه ځواب په فارسي ژبه ورکړ:

زويه مور هم نه پوهېرو چې زموږ گناه څه ده او مېلمنه ولې په قار ده؟

بريتور زلمی پوه شو چې زه په ترکي ژبه نه پوهېرم، ماته يې په فارسي خبرې پيل کړې راته يې کړه:

څه خبره ده؟ تاسې ولې داسې نارامه ياست؟

- ولې به نارامه نشم، دوی تاسې زما د بندي کولو لپاره راوغوښتي کنه ؟



ځوان ټنډه تروه کړه، بيا يې وويل، نو همداسې ستاسې مېلمستيا ته دوام وکړو، خود به دې بندخونې ته بيايو.

زما نفس په قيدېدو شو، په ژړغوني اواز مې ورته په زاريو پيل وکړ ورته مې کړه؛

خير دى، ما باندې ترحم وکړى، زه سترې شوې يم، زه نوره د شکنجو او ځورونو تاب نه لرم.

- يو دم ټوله کوټه خنداؤ واخيسته، زما زارى هم ودرېدې يوه، او بل ته مې کتل، سرتېري څلور واړه له خندا په ملا مات دي، نه پوهېدم چې زه وارخطا ډېره وم او دوى ماته زما د مرال راکولو په پار خندل او که کومه بله خبره وه !

سپين ږېرى چوپ و، له خپل ځايه ولاړ شو، ماته يې وکتل بيا يې وويل، د سرتېرو مخونه به درته په ځاپېرو تک شنه کړم چې تا ته پورته هم وگوري.

مشره پيغله راغله زه يې غبر کې ونيولم، ويې ويل: دا مې وروڼه دي، دلته سرحدي پوسته کې دنده لري، موږ مې راوغوښتل چې د سيرلي تازه غوښه وخوري، له ډوډۍ خوړلو وروسته بېرته ځي، تا پسې نه دي راغلي !

بريتور سرتېرى مې مخې ته د مېز په څوکی کيناست، راته يې کړه، درې خوندي مې ولاړې دي ته مې څلورمه خور يې، موږ د دې کور يو ته هيڅ اندېښنه ونه کړې.

سپين ږېرى سړي هم زما د ډاډ لپاره وويل:

موږ له مېلمه نه د پوښتنې کولو حق هم ځان ته نه ورکوو، موږ يوه تاريخي کورنۍ يو نه پوهېږم تا به د صلاح الدين ايوبي نوم اورېدلى وي



کنه؟ زموږ د کورنۍ شجره هغه ته رسېږي موږ په تېر کړدان یو او د ستر
صلاح الدین ایوبی پورې مو نصب رسېږي.

موږ په مېرمنو د لاس پورته کولو حق ځان ته نه ورکوو او نه پرې لاس
پورته کوو، سره ددې چې هغه موږ ته زیان هم واپړوي.

که دا کار وکړو، ستر صلاح الدین ایوبی به په گور کې خفه شي، هغه به
په نورو هېوادونو یرغل وړ وړ، تر څو هلته بې پته مېرمنو ته د عزت اعاده
وکړي، نو موږ ولې میلمه ته زیان ورسوو.

او بیا مېلمانه خو زموږ په سر کې سترگې دي.

زه هم په خپله څوکۍ کېناستم لږ زېږدلی زړه مې یو څه ارام شو، مخامخ
سرتهري ته مې وویل تاسې د هغه صلاح الدین خبرې کوئ، چې بیت
المقدس یې فتح کړ؟

دوی یو بل ته وکتل بیا یې وویل:

ته هم هغه پېژنې؟

- هو ولې نه، هغه پېژنم!

هغه مسلمان د ږوند شي چې صلاح الدین ایوبی نه پېژني، ما یې په یوه
مجله کې د ژوند لنډ داستان لوستی، دی.

سرتهري ته مې وویل:

- سبا به له ما سره یوه مرسته وکړې؟

- چې خور مې شوې نو بیا له خور سره سپری مرسته نه کوي؟

ووايه څه درته وکړم؟



- زه سبا ايران ته خم، هيڅ بلده نه يم، ما له سرحد ه اړولى شې؟

- نو بيا چېرې ځي؟

- نه پوهېرم، د يوه نامالوم سفر لاروې يم.

- گورئ خورې، موږ له مېلمه نه دا پوښتنه چې ته څوك يې؟ له كومه ځايه راغلې؟، دلته دې څه كول؟ دا شرم گڼو البته دا زموږ د ځانگړي ټبر دود دى .

خو كه د مرستې په پار يې وايي كېداى شي مرسته درسه وكرای شم

- زما كيسه ماته هيڅ گټه نه كوي نو ويلو ته يې ځكه اړتيا نه بولم

- سمه ده زه ټينگار نه كوم، د ايران كوم ځاى ته ځي

- تهران ته!

- له سرحد ه د تېرېدو موږ هيڅ كومه قانوني موانعه نلرو، بلكې په دې كار زموږ مسولين خوشحاله كېږي هم .

پاتې شوه د ايران خبره، هغه نو بيا زموږ له واكه وتلې ده، خو بيا يې هم زه حلوم، يو شمېر موټر له تركي ته تهران ته خوراكي توكي وړي، هغوى سره دې په موټر كې پټ ځاى كينوم، تر تهرانه دې رسوي.

- خو كه داسې راسره وكړې بيا خو به مې وگټې.

بريتور ځوان په ټير باندي لاس كېښود، ويي ويل دا د ورور درسه ژمنه ده.

زه په كوچنيوالي كې هم له بریتورو خلکو ډارېدم، خو لومړى ځل ؤ چې، له بریتو مې كركه ونه شوه.



سرتېري خپلو دندو ته ستانه شول او ژمنه يې وکړه چې سهار زه درېسې موټر راولم.

موږ هم د خوراک له مېزه پورته شو، د کور مشرې پيغلې يوې خونې ته ننه باسلم، خونه کې يو ښکلی پالنگ پروت ؤ، راته يې کړه دلته داسې وېده شه لکه د لومړي شپې ناوې، ته هيڅ کومې اندېښنې ته اړتيا نه لرې، خو چې وتله راته يې کړه، زه پوهېږم، له سختو ټاپاکونو راوتلې يې، زه مو له هر چا ښه محسوسوم، زموږ ټول کور په دې پوهېږي چې ته يوه دردونکې کيسه له موږه پټوې، موږ هم ځان ته دا حق نه ورکوو چې ستا په شخصي ژوند کې مداخله وکړو، خو که کېږي، يوازې ماته د زړه پراس وباسه، لږ به دې دا غمونه سپک شي زه ژمنه درسره کوم د يوې کردی جلی په صفت چې خپلې کورنۍ ته هم ستاسې کيسه نه کوم، د هو په دود مې سر ورته وخوځاؤ، خواته مې راوغوښته، راسره کيناسته، کيسه مې ورته پيل کړه او بيا تر ترکې مې ورته راوړسوله، کله مې چې له کينېتي زما او د بلال له لوبډو او د بلال د غرقېدو ته کيسه راوسېده، د هغې ښکلې بادامي سترگې له اوښکو ډکې شوې، کلکه يې په غېږ کې ونيولم، بيا يې ښکل کړم د نورې کيسې د غځېدا غوښتنه يې وکړه!

ورته مې کړه:

ته پوهېږې بيگا چې کوم خبرونه ؤ او هلته زما له لاس کاشوغه ولوبېده هغه کوم تصادف نه ؤ، هغه يوازې د کاشوقي لوبډل نه ؤ، له هغې سره زما د هيلو د تبا کېدو کيسه تړلې وه،

- هغه څنگه ؟

- دغه کس زه يرغمل کړې وم، بيا يې يوه ځانگړې ځای ته راوستم، هغه ماته د انسان په سترگه ونه کتل، له ماسره يې د کاغذ تشاب په څېر چلند



وکړ، زما ټولې هیلې، حیثیت، ابرو او بسته ژوند، یې د یوې لحضې خوند نه قربان کړ.

زه نه پوهېږم دا نړۍ ولې دومره بدرنگه شوې، له نړۍ ولې زړه سوي کړه کړې، انسانیت ولې له منځه تللی؟ د پیغلې مړه ژړا په ژونديو لویو، لویو چغو بدله شوه اطاق کې یوه غوغا شوه، هغې ته مې چې هر خومره د چوپتیا سپارښتنه کوله د هغې چغې نورې هم پسې زیاتېدې، لږ وروسته، د کورنۍ دوه نورې لورگانې، مور او سپین ږېری پلار زموږ مخکې په وراخطا خهرو ودرېدل، په ترکی ژبه یې له پیغلې فکر کوم همدا پوښتنه وکړه چې څه خبره ده؟

څه شوي؟

ولې چغې وهې؟

پیغلې هم په ترکی ژبه ورته خواب ورکاؤ، خو زه نه پوهېدم چې څه ورته وايي، زما له زړه یو خدای ج خبر ؤ ډارېدم چې که زما کیسه ورته وکړي ماته به کومه ستونزه جوړه کړي، خو ترکان سخت بانزاکته خلک دي، پټ په زړه کې پوهېدل چې ما ورته د خپل مظلومیت کیسه کړې او هغې کیسې یې لور چغو ته اړ کړې ده، هغوی لږ وروسته شاته قدمونه واخیستل او زموږ د اطاق ور یې راپورې کړ.

ما پیغلې ته مخ ورواړاؤ ورته مې کړه، تا خو ژمنه کړې وه چې هغوی ته نه وايي؟

هغې په داسې حال کې چې په سترگو کې یې ډنډه اوښکې ولاړې وې، راته کړه؛ که افغانان په ژمنه کې کلک دي، کردان هم له دوی کم نه دي، د کردانو ځانگړتیاوې افغانانو ته ورته دي، ما ستا په اړه هیڅ هم ندي ورته ویلي ما هغوی ته وویل چې بېرته خپلو اطاقو ته ستانه شي، ورته مې کړه:



ولې دې چغې کړې، ایا زما کیسه دومره تراجيدي وه ؟

هغې زما په اوږه لاسونه واړول راته یې کړه خورې:

ستا په حال باید، انسان څه چې ځمکه او اسمان وژاړي، د یوې پیغلې په صفت دې زه درک کولی شم، ستا په معصومه کم عمره څهره کې یو پټ طوفان او ویجاړي درک کولی شم، په عزت د لوبې په اصل کې ستا په ژوند لوبې دي، ستا درد دومره لوی دی چې ما یې د اورېدو تاب له لاسه ورکړ، ځان مې کابو نه شو کړای، ته ډېره مظلومه یې، له دې خبرې وروسته هغه راته مخامخ شوه، زما څهره کې یې سترگې وتومبلې وې ویل؛ ښه نو د هغه سړي د مرگ راز باندې خبره شوې ؟

- هغه ما وواژه، ما په خپلو لاسونو د هغه مړۍ پرې کړه!

- نو ته په دې کار څرنگه بریالی شوې، ته یو تن او هغوی له وسلو او بادپگاردانو سره، هغه ته دې څرنگه داسې سزا ورکړه دا څنگه کېدای شي؟

کله چې د خدای ج مرسته راشي، بیا ځواک او بشري قوه، هرڅه کار پرېږدي.

هغې د هو په دود زما له خبرو سره د توافق سر ښوراؤ او زما دې کار ته یې د اتلولي لقب هم ورکړ.

سترگې مې خوب وځمبولې، کردی جلې هم زما په حالت پوه شوه، په بالښت د سر اېښودو یې راته وویل خپله هم زما سره جوړه په تخت وغځېده، لاس یې راباندې واړاؤ.

لږ وروسته د خوب پر بالښت د ویښتیا څپه خوب رانه واخیسته .



سهار شو د کور مشرې پیغلې د پښو له گوتې ونيولم راویننه یې کړم راته یې کړه کالي دې خیرن شوي خپلې جامې مې په حمام کې درته ایښې دي، لومړۍ حمام وکړه بیا هغه واغونده.

یو کوچنی بکس مې درته ایښی، خپلې جامې دې په هغه بکس کې واچوه په فرصت به یې ومینځې کاش چې ما د شپې ورته پام شوی وای، ما به مینځلې وې تر سهاره وچېدې، پاکې به دې په بکس کې ایښې وې. خو خیر په فرصت یې درته ومینځه!

په ریښتیا هم ما نورې جامې نه درلودې، ورته خوښه شوم، خو شرم راته برېښیده، چې د هغې نه جامې واخلم، ورته مې کړه خو هغه ستا جامې دي؟

-اندېښنه مه کوه، زما نورې هم شته، نښه دې وي!

حمام ته لاړم او جامې مې بدلې کړې،

موږ د سهار چای خوړ چې بریتور ځوان فوځي موټر راوست، زما خو چای نه تېرېده د یوه نامالوم برخلیک په لورې مې سفر درلوده، نیگارانه وم، چې مخکې به څه راسره کیري، ځکه پیغله وم، نه مې د دفاع څوک و او نه څوک رانه شرمېدل.

موټر ته وروختو د کور پیغلو او مور لکه چې د کور کوم غړی یې رخصت کیري، د هر یوه په ښکلو غومبرو لس ځایه اوبښکې راتلې.

د ژمنې سره سم کړد زلمي په یوه اوږد، بارداره موټر په جنگله کې یو پټ ځای راته جوړ کړ، د لرگي تخته یې راباندې کېښوده، د موټر نمبر پلېټ یې ځان سره ولیکه موټروان ته یې وویل:



دا زما خور ده، کردان له خپلو خوښو سخته ساتنه کوي، که يې شکايت واورم، بيا هم په همدې لاره راځي، نو بيا په خپله پوهېږي چې زه هر څه در سره کولی شم.

هغه بلې اقا، مه در خدمت وويل:

کړدي زلمي ته مې له تختې لاندې ورغبر کړ:

زه نه غواړم د تهران ښار ته د ننه شم، د ښار يوه څنډه کې دې ما ښکته کړي، هغه ايراني عسکر ته زما د غوښتنې وويل: موټروان به چشم وويل نور...

موټر حرکت وکړ او بيا له اوږده مزل وروسته هغه وخت هم راوړسېده چې موټروان مې له سره تخته لرې کړه، راته يې کړه اوس د تهران په لس کيلو مترې کې يو.

سر مې له فنا ځايه راپورته کړ، سترگه د غره په څوکه ولاړه وه، خپله رڼا يې هم تته کړې وه زېږې وړانگې يې خپرولې له سړکه د يو کيلومتر په فاصله کې يوه کور ښکارېده، له کوره په لږ لرې فاصله کې يوه کلی هم تر سترگو کېده، موټروان ته مې وويل زه همدلته ښکته کېږم.

موټروان وويل:

زه هم پردی مزدور يم، که لږ پيسې راکړې، ښه به وي، يو لوټ راسره پاتې وو، هغه مې له جيبه راوباسه موټروان ته مې ورکړ.

له موټره ښکته شوم، د ځان شخي مې وباسله د يوې پېغلې لپاره ډېره سخته وي چې پردي وطن کې گرځي، د شپې ځای نه لري پېسې نه لري او د خواهشاتو د وگو انسانانو په منځ کې يې ژوند په برخه شوی وي.



زه دلته په دې فکر ښکته شوم او ښار مې انتخاب نه کړ چې کوم کور کې به شپه وکړم، نه د هوټل پیسې راسره وې او نه هغه ځای مسؤن راته برېښیده !

هلته لرې فاصله کې کور باندې مې سترگې خښې کړې وې د هغه کور په لوري روانه شوم، چې د موټر له جنگلې مې لیدلې ؤ، له زړه مې یو خدای ج خبر ؤ، وېرېدم چې هغوی به شپه راکړي او کنه؟ که د شپې ځای راکړي، څه ډول خلک به وي، ایا زما مجبوري به درک کړي او که له مجبوري به مې ناسمه گټه واخلي، په همدې زړه نازړه توب کې روانه وم، یو ارمان راغی او هغه ارمان دا چې کاشکې یوه وېږیو مې د ځان کړې وای او زما د سرنوېشت ټول شارتونه مې پکې اخیستي وای، بیا هغه وېږیو زما مور او پلار ته چا ښودلې وای چې والدینو تاسې خو ارامه ژوند غوښت ایا زما په اړه مو هم فکر کړی ؤ؟! کنه !

داسې مو نه ویل چې زموږ اولادونه کېدای شي د دې سفر له امله د یوه نامالوم برخلیک سره مخ شي بیا به څه کوي ځان سره مې وویل کاشکې دا حالت مې مور او پلار په خپلو سترگو وویني، خو تش خیال ؤ پوهېدم، چې سرته نه رسېږي، سر مې راپورته کړ د کور دروازې ته نېرېدې شوې وم دروازه مې ټک، تک کړه یوه مېرمن راووته ورته مې کړه مسافره یم، که یوه شپه راکړې.

مېرمنې ښکته او پورته راته وکتل، په تاو کې یې مخ رانه واړاؤ، له څه ویلو پرته یې دروازه راپسې راپورې کړه، د دروازې، درز مې د زړه درزا هم زیاته کړه، لږ شېبه خو د دروازې تر مخه لکه د وظیفې ملنګه تم شوم، په دې تمه وم چې په زړه کې به یې رحم راشي بیا به دروازه راخلاصه کړي او د تیاري او ماښامي له امله به راباندې زړه وسوځوي، خو دروازه لا هماغسې بنده وه چا یې د خلاصولو هڅه ونه کړه .



اړه شوم د کلي خواته لاړه شم په لارو او کوڅو کې د شپې تېرولو ځای ولټوم، له لنډ مزل وروسته هغه کلي ته ورسېدم، چې په سترگو کې مې نهولې ؤ، یوه کوڅه مې په مخه راغله، ور ننه وتم مخې ته روانه شوم د کوڅې یوه لوري ته یوه دروازه وه بل لوري ته لږ مخکې ډله ځوانان ناست ؤ دروازه مې وټکوله بیا هم یوه مېرمن راووته په سر یې کوچنی دوسمال اچولی ؤ، ورته مې کړه، ماښام دی تور سرې یم، د شپې ځای نه لرم، که نن شپه خپل کور کې ځای راکړې.

وې ویل:

نشته، دلته ځای نشته!

خدای زده څومره افتونه به درسره وي.

په چوپه خوله ترې روانه شوم، ځوانانو راکتل سترگې یې نه رانه باسلې، چې ور ورسېدم، دوه درېو یې په یوه غږ وویل اې جلی هوټل ته به لاړ شو، ښه گرمه شپه به تېره کړو...

ما نه ورکتل خو د دوی دغه تېرنظري، مې زړه پرې کاو او ځان راته ډېر کم مالومېده، له انسانیته مې کرکه کېدله.

له لنډ مزل وروسته یوې بلې دروازې ته ورسېدم، تیاره هم د اسمان په لمنوکې خپرېده هغه مې ټک، ټک کړه له لنډ انتظار وروسته یوه مېرمن راووته، د کور حویلی یې ښکارېده دننه پکې څو مېرې، وزې او غواگانې په اخورونو تړلې وې، هغې ته مې د شپې سوال په ځای د مزدوری وویل ورته مې کړه ستا د غواو او مېرو ساتنه به کوم، پوښتنه یې وکړه د ورځې څو روفی غواړې ورته مې کړه، بس شپه راکوه، مزدوري نه غواړم، ډېره ډارېدم، چې که د شپې د باندې پاتې شم، خدای زده څه به راباندې وشي، د خواهشاتو وگي به مې څومره ازیت کړي.



د ننه راتلو يې راته وويل، زړه کې مې يوه خوښي پيدا شوه لکه چې چا يو کور وړيا راکړی وي، دومره خوښي يې خبرې راکړه، په بېړه ور دننه شوم، خاوند يې هم په کور کې و، سختې يخني اخيستي وم د خاوند يې راته پام شو، لکه د پانې رپېدم.

گازي بخاري بله وه، هغه سره يې د نېردي کيناستو راته وويل زه هم لایم، ست مې ونه غوښت هلته کيناستم.

سړي پوښتنه وکړه ويې ويل د کوم ځای يې؟

سترگې مې له ځمکې سره گڼدلې وې، هغه ته د مخامخ کتو نه هم وېره راته کېده، ورته مې کړه:

د افغانستان يم، دلته مهاجر يو، د اقتصادي بحران سره مخ يو.

ويې ويل:

ستونزه نشته زما مېرمنې سره د څارويو پالنه کوه، زه به درته د ورځې معاش هم در کوم، دې خبرې نوره هم خوښه کړم ځکه په جيب کې مې يوه روڼۍ نه وه، پيسو ته مې ډېره اړتيا وه، دوه کوچنۍ زامن يوه لور يې رانه تاؤ شول راته يې کړه، زموږ له کوره به نوره نه څې، موږ سره اوسېږه، ښه!

ماشومانو ته مې ډېره په سختي مسکا وکړه، د هو په دود مې سر ورته وخوځاؤ!

څه ښه يې ويلي ماشومان که د شرق وي او که د غرب، معصوم وي، زړونه يې پاک وي، هغه څه وايي چې په زړه يې راځي، د غټانو غوندې نه وي، چې د يوه لاس نيوي تر شا لسگونه پټې موخې لري.

پلار يې ويل:



د دوی حفاظت هم کوه!

ما، نه، نشوه ویلي! ځکه ناچاري وه، ډېره مجبوره وم، د هو په دودسر ورته خوځاؤ.

ماخوستن شو د گرد مېز تر شاه کیناستو ډوډی مو وخوړه، سړي ماته وکتل سر یې وښوراؤ، له ځایه پورته شو کوټ بند کې د مېرمنې راځپډلی کوټ ته لاس کې راته یې کړه چې بېرون وځي دا هم اغونده بهر یخ وي، مېرمنې ته یې دغه کار خوند ورنه کې، خهره یې مړاوي شوه، ما ورته وویل زما یخ نه کېږي، دا اغوستي کالي مې گرم دي دېته اړتیا نشته!

خو ټینگار یې وکړ ترې وامي خيست مېرمنې یې بهر وباسلم یوه خونه یې راته وښوده ویې ویل همدلته نه وځه همدا د خوب کوټه ده، له دې وروسته زما کوټې ته پرته زما له ویلو رانشې، مېرمنې دا هم وویل له داخل نه ور پرېسې رابند کړه، سهار هم وخته جگه شه!

ورته مې کړه څه چې ته وايې هماغسې به کوم!

شپه مې نا ارامه او په وېره کې تېره کړه، نه پوهېدم چې څه راسره کېږي خو تر سهاره مې کوم گواښ حس نه کړ.

سهار وختي پورته شوم، اودس او لمونځ مې وکړ، چای مې چمتو کړ، دوی ته مې ور وړ د چایو له خوړو وروسته سړی خپل کار پسې ووت، مېرمنې راته د لسو مېرو، وزو او دوه غواگانو د لوشلو وویل، ما په ژوند کې هم چېرې غواوې او اوزې نه وې لوشلې او نه یې په چل پوهېدم، ورغلم لوبښی مې را سره واخیست د یوې غلې وزې، خواکې کیناستم له څنگه مې د تیونو د راکشولو هڅه پیل کړه، له لرې د مېرمنې



راباندې پام شو، ويې خندل بيا راپسې راغله راته يې كړه، له شانه ورته كينه، د وزې پښې ازادې كړه او بيا يې په لوشلو پيل وكړه!

- مننه چې په چل دې پوه كړم زه د وزو له لوشلو سره بلنده نه يم.

هغې په يوه كينه ناكه لهجه راته وويل:

مننه پرېرده، منظم كار كوه، كه يې نشي كولى هم ووايه چې تصميم ونيسو!

ما بښنه ترې وغوښته، د ميرو او وزو په لوشلو مې پيل وكړ، ډېرې وې، په اخبر كې مې لاسونه شل شول او گوتو مې كار پرېښوده، خو مجبوري هم بد شي وي، هغه ټپه راپه ياد شوه.

د ناچارۍ مېرمنه واخلم.

سړى به ستړي وي، د بل زړه به ساتينه!

ماښام د مېرمنې خاوند راغلى، زما لخوا يې ورته شكايت وكړ ورته يې كړه دا جلى په كار نه پوهېږي، كار نشي كولى، زما لاس پرې ازاد نه دى، هغه ماته وكتل بيا يې خپلې مېرمنې ته وكتل.

راته ويې وويل:

ته ريښتيا په كار نه پوهېږي؟

- هو له كار سره بلده نه يم خو لږ چانس راكړئ، يوه اونۍ كې د هرڅه سره بلدېږم، په دې ورځو كې چې له كار سره ځان بلدوم په وړيا ډول كار كوم.

د دې ورځو معاش نه غواړم.



- هغه مېرمنې ته مخ ورواړاؤ ورته يې كړه، وخت وركړه، بېچاره به ډېره مجبوره وي، هغه نور د خپل اطاق په لور روان شو.

مېرمن يې چوپ پاتې شوه، نه يې د هو او نه يې د نه ځواب وركړ، خو ماته يې په توند نظر وكتل، لږ وروسته يې ځان ته وغوښتم، راته يې زما جامېرباسه، سخت يخ ؤ، خو امر ؤ هغه مې وويست، ويې ويل زما د خاوند اطاق ته يې وروږه ورته ووايه چې زه دا نه غواړم.

د هو په دود مې ورته سر وخوځاؤ، جامېر مې په لاس كې نيولې ؤ، خو دا راته سخته وه چې زه د مېرمنې خاوند ته ودرېرم او ورته ووايم چې زه دا نه غواړم، ځكه چې راته مالومېده هغه كوم بد نيت نه درلوده.

مېرمنې ته مې وويل:

زه دا نور نه اغوندم، بس ځان سره يې وساته، ستا خاوند زما د پلار په څېر دى زه د هغه په وړاندې بې ادبي نه شم كولى.

هغې په تاو كې جامېر رانه واخيست او د خيرنو كاليو په كوته (ډمبار) يې وركړه، راته يې كړه سبا دا ټول ومينځه.

ورته مې كړه، سمه ده په سترگو!

ماخوستن د خوراك نه پس مې په دهلېز كې د خوراك چټل لوبښي مينځل د مېرمنې خاوند راباندې راووت زه په لوبښو مينځلو لگيا ؤم راته يې كړه يخ دى، وجلې ما جامېر ددې لپاره دركړ چې وايې غوندې، خو تاسې اوس هم په يوه كميس كې كار كوي او دې يخ ته ناسته ياست.

ځواب مې وركړ، زما يخ نه كېږي

-نو جامېر دې څه كړ؟



- خيرن ؤ، د ناوليو جامو سره مې واچاؤ سبا يې منځم،

هغه له دې خبرې سره ننوت او د مېرمنې بل چامېر يې راوباسه ويې ويل:
تر هغو دا په تن كړه.

- نه دا بېرته خپل ځاى ته ويسه، ستا د مېرمنې هم ورته اړتيا ده يخ ده زه
په دې جامو كې ارامه يم يخ مې نه كېږي، زموږ وطن ډېر يخ دى زه له
يخ سره بلده يم.

هغه په قار شو ويې ويل زه چې څه درته وايم هغه منه!

وډاره شوم چې زما په اړه زما له كار د گوښه كولو راته ونه وايي، جامېر
مې ترې واخيست، پوهېدم چې هغه د يوه انسانيت له مخې دا كار كوي،
خو له دې كار يې مېرمنې خدايزده ولې، ښه نه راتلل او زه هم نه پوهېدم
چې څه وكړم!

بس د سپينې غر بې واورو نه وي، زما ژوند هم د ستونزو يوه ټولگه جوړه
شوى وه، د خداى په يوه ازمايښت كې مې ژوند غوټه شوى ؤ.

سهار شو د مېرمنې خاوند بهر په خپله دنده پسې لاړ او مېرمن او زه سره
پاتې شوه ما د بنډار كاليو په مينځولو پيل وكړ، لږ وروسته مې مېرمن په
خواكې څرېدلې شونډې كيناسته راته يې كړه، كه زما پرونى خبره دې
منلې وايي بيا به د دويم جامېر دركولو خبره نه پېښېده.

ورته مې كړه، ته ولې بې ځايه فكونه كوي، ته زما د مور په ځاى يې او
هغه مې د پلار حيثيت ماته لرئ، زه ډېره مجبوره يم او له مجبورې
هېڅوك هم نشم خفه كولى، تاسې ما درك كړئ ښځينه طبقه، ښځينه
طبقه ښه درك كولى شي، تاسې څه خبر ياست چې زه څومره غمونه لرم
او څومره بدبختي لرم، په كوم اړوند چې تاسې فكر كوئ، په ډاډه زړه
درته وايم چې دا يوازې ستاسې واهمه ده.



له خاوند سره دې په باور ژوند وکړه ځکه چې بې باوره، گله ژوند په اور کې ژوند وي او بس.

راته يې کړه نننۍ بازاری انجونه زه ډېرې ښې پېژنم، په دې کم عمر کې چې داسې تېرې او ځواکمنې خبرې کوي، له ډېرو لوبو تېره شوې يې !
سبحان الله مې وويل:

نور د کاليو په مينځلو لگيا شوم، هغه هم زما له څنگه پورته شوه، تر غرمې مې کالي پريمنځل.

ذهني خو له پخوا ستړې وم خو دا ځل جسمي هم ښه ستړې شوم، خوب راغی کالي مې ژر، ژر لمر ته هوار کړل، غرمې مې زړه ته نه کېده، خپل اطاق کې ځملاستم، درې بجې راپورته شوم، د مال د لوبښلو وخت ؤ هغه مې ټول راولوښل، د مازديگر سترگه لوېدو ته نېرې وه، لمونځ مې وکړ، مېرمن راغله راته يې کړه شيدې وويشوه، د مستو لپاره يې اماده کړه، غټ ديگ شيدې مې په گاز کېنودې، له جوش وروسته مې خپل ځای ته وړې چې پښه مې دوربل شوه، ديگ په ځمکه ولگېده، زه هم ولوېدم، د ديگ غږ ښه دروند ؤ مېرمنې يې غږ واورېده، د انگر يوه برخه ځمکه سپينو شيدو نيولې وه او زه يې هم لکه بې ساه بنيادم په څنگ کې ولاړه وم، پوهېدم په دې تېروتنه به سزا گورم، خو په دې نه پوهېدم چې دومره ستره سزا به وينم داسې سزا چې ما يې فکر هم نه وو کړی داسې سزا چې هغه د وحشت اخري برېد وي، هغه د انسان نورانيت ته گواښ شي، هغه د انسان د پېژندگلوي له خطر سره مخ کړي.

مېرمنې رامنډه کړه د اوښتي ديگ د اېشيدليو شيدو په خواکې حيرانه ودرېده، د ديگ په منځ کې هم د دوه کيلو په اندازه جوش شوې شيدې پاتې وې د مېرمنې سترگې په هغو ولگېدې.



په قهرجنه خهره يې په ما کې سترگې ونيوې راته يې کړه:

ته ږنده وې لاره دې نه لېدله، بيا يې په ديگ کې اېشيدليو شيدو ته پام شو په دواړو لاسونو يې د ديگ ژى ونيوله اېشېدلې شېدې يې زما مخ ته راوشيندلې، ويې ويل دا سترگې دې چې ليدل نشي کولى، بايد له منځه ويوېل شي، لکه چې مخ ته مې چا اور راغورځولى وي، لکه چې د مخ خوا اوشاه مې د اور لمبې تاوېږي راتاوېږي، داسې مې احساسوله چغې مې کړې، د سترگو د خلاصولو هڅه مې وکړه، نه خلاصېدې، ورته ومې ويل وسوځېدم، مخ مې اور واخيست کمک وکړه، مور مې شه!

خو د هغې له طرفه کمک خو يوواري نه ؤ بلکې د سپي لورې، د بې کفايته خاندانه د فاحشې اولاده، له دې او نورو بدو الفاظو پرته مې نور څه نه اورېدل .

په پټو سترگو بهر ووتم او په کوڅه کې مې غږ وکړ د خدای ج لپاره، وسوځېدم، له مخ مې اور بادېږي لږې اوبه راوړئ، زما په مخ بې واچوئ! لږ وروسته څوک جوړ شو، خلک مې مخې ته ودرېدل، يوه کس اوبه راوړې زما په مخ بې واچولې، بل د غاښونو کريم راوړ زما په مخ بې وواهه، يوه کس له کوره کړولا راوباسله، مېرمن يې هم ورسره وه، موټر کې يې کېنولم.

او دولتي روغتون ته يې ورسولم، ډاکترانو مې درملنه پېل کړه خدای ج شته ښه رويه يې راسره وکړه، په يوه اونۍ کې مې سترگې خلاصې شوې دوه اونۍ وروسته مې نور ټپونه هم ښه شول، د سترگو نور مې خپل ځای ته ورغى، ديد يې خدای ج ژغورلى ؤ.

يوه ډېر خواخوږۍ ډاکتر مې درملنه کوله، هغه ته مې د خپل له کړاونو ډک سفر کيسه وکړه:



هغه لومړی ډېر خفه شو بيا يې وويل:

اوس څه غواړې، زه څه درسره کولی شم، چې له لاسه مې هر څه وشي نه يې درنه درېغوم.

ورته مې کړه افغانستان ته ځم، د تگ زمينه راته برابره کړه، ما سره مرسته وکړه چې خپل وطن ته لاړه شم، بس هلته مې که ژوند وي او يا هم مرگ قبول مې دي، زه نوره بيخي سترې شوې يم.

نور د ژوند تېرولو تاب نلرم.

ډاکتر لومړی حوصله مندی راکړه، بيا يې د پتلون جيب ته لاس کړ، موبایل يې راباسه يوه ملگری يې پوليسو کې دنده لرله هغه ته يې زما د مرستې وويل:

يو ساعت وروسته پوليس په ما پسې موټر راوست ډاډ يې راکړ چې زه دې تر افغانستانه سلامتته رسوم.

د هغو افغانانو چې قاجاقي يې په ايران کې ژوند کاؤ او دوی نيولي ؤ هلته يې بوتلم هغوی يې ښه په تنگ اطاق کې اچولي ؤ، خو زما اطاق راحت ؤ، يوه شپه مو دلته وکړه، په سبا يې د نورو افغانانو په شمول د هرات پر پوله راواړولو هلته د امن خونې ته وېږل شوم او بيا کابل ته راوړل شوم دلته مې هم د امن په کور کې فنا واخيسته، د يوې اونۍ تېرولو وروسته سخته په تنگ شوم، له امن کوره راووتم راسا شمشاد تلوېزيون ته لاړم، له هغوی مې غوښتنه وکړه چې ما سره مرکه وکړي او له برکته يې ما خپله کورنۍ ويني، ما دوی او دوی زه پيدا کړم.

مرکه مې وکړه د امن کور شماره مې هم پکې ورکړه، يوه اونۍ مې ورته د امن په کور کې انتظار وکړ خو هيڅ درک ونه لگېده، د امن له کوره راووتم خپل پلورل شوي کور ته لاړم د کور خواکې د هذارگي دروازه



مې وټکوله، بل څوک راووتل ويلې هغوی له دې ځايه کډه شوي دي،
خپل خرڅ شوی کور، دروازه مې وټکوله، يوه دوه ماشومان راووتل ورته
مې کړه په دغه کور کې زما ماشومتوب، تېر شوی دی، ډېرې خاطرې مې
ور سره تړلې دي، اجازه راکړئ چې در ننه شم او يو ساعت په دې چمن
او خونو کې وگرځم.

نه پوهېږم د کومې چلبازې او ناوړه گټې اخېستونکي فکر يې راباندې
وکړ دروازه يې په زوره راپورې کړه له شاه يې قلفک کړه!

د مور يوه خواهرخوانده، را په ياد شوه هلته لارم، يوه دوه ورځې مې چې
هلته تېرې کړې، هلته هم په تنگ شوم، ځمکه راته سور تنور شو، زلمي
زمان يې درلودل، هغوی تياره ډوډۍ بللم، هر لوري ته به يې توس راپسې
وايه ترې تنگ شوم.

په پټه خوله د مور خواهرخوانده ته له څه ويلو ترې راووتم!

نه مې غوښتل تورې سپينې وشي!

ډېر فکر مې وکړ، د خپل ټپ د ښودلو، مې څوک پېدا نه کړل چې ورته
ښودلی مې وايي او هغوی پرې مرهم ايښي وايي، پيغله وم، بس د هر چا
نظر به اخيستم.

ځان سره مې وويل:

اوس دې نه څوک کوي، که ودې هم کړي، طلاقي دي، وايي به چې ته
پيغلتوب نلري، پليته يې، ناروا اړيکې دي پاللې دي.

ځان سره مې پرېکړه وکړه ومې ويل:

نور دا نړۍ له ما او زه له نړۍ تنگه يم، يوې پراخه بلې نړۍ ته چې معيار
يې مساوات او ريښتينولي پکې د بريا راز دی بس هماغلته ځم.



دلته ما څوک نه شي درک کولی، بلې نړۍ ته له تگ پرته بله لاره نلرم

دا د قاچاقبري د وروستۍ پاڼې وروستي ټکي ؤ!

ځان ته مې پام شو، گروبان مې په اوبښکو لوند ؤ، په بند خونه کې چوپه چوپتیا وه چپ لاس مې سترگو ته نېردي کړ، د سهار څلور بجې وې، د سهار اذان وخت ؤ.

د قاچاقبري د ليکل شوي کتاب ورقې مې راټولې کړې ځان سره مې وويل دا کتاب خو به مې د خلاصون سند شي، خو قاچاقبره په هر قيمت چې وي بايد بچ شي، زه بايد د هغې ژوند رنگين کړم، خوشحاليانې ورکړم، ارمانونه يې پوره کړم او دغه دردونو ته يې مرهم شم ...

بندخونه کې ملا اذان پيل کړ، اودس او لمونځ مې وکړ د چايو وخت راغی اشپزخانې کې په چايو ناست ؤم چې يو سرتېری راغی وې ويل:

ته يې محکمې ته بللی يې کتاب مې تيار په څنگ کې نيولی ؤ د قاچاقبري يو انځور مې له هغې نه په روغتون کې اخيستی ؤ، پوه شوم چې قاچاقبره دلته څوک نه لري انځور مې پر فېسبوک په دې هيله خپور کړ، چې کېدای شي د هېواده بهر يې کورنۍ وويني!

ورسره ومې ليکل دغه جلی لېمه نومېږي، کورنۍ د ناز نوم يې پرې دی، په قاچاقې لاره په ترکيه کې له کورنۍ بې درکه شوې دی، دا اوس افغانستان ته راغلې ده، کورنۍ يې کېدای شي اوس له هېواده بهر وي هيله ده دغه جلی اوس په روغتون کې د مرگ او ژوند شيبې شماري که يې څوک کورنۍ پېژني له مور سره دې په دې شمېره تماس کې شي!

پوست مې وکړ، زه محکمې ته وېږل شوم، قاضي رانه د پېښې پوښتنه وکړه ورته مې کړه قاضي صيب دغه کتاب واخله وې لوله ددې جلی په اصل کيسه به پوه شي،....



او که جلی په هوش راغله نو خپله به د دې کتاب کیسه درته وکړي، دا کتاب خپله دې پیغلې لیکلې کومه چې ما په موټر وهلې، هغې خپله د ځان وژنې هڅه کړې ده او دا کتاب یې ښه ثبوت دی.

قاضي وویل ته ددې کتاب لندېز ووايه

هغه ته مې په لنډو ټکو د هغې د ژوند کیسه وکړه قاضي پرېکړه اعلان کړه سړی په ضمانت خوشي کړئ، که بیا هم موږ ته کوم شک پیدا شو باید بېرته محکمې ته حاضرکړل شي.

ما ورته ټټر ووايه سمه ده مې وویل:

له محکمې خدای خلاص کړم، کورنۍ مې هم راسره وه ټولو ویلي چې کور ته څو ما ورته وویل، زه باید لومړی روغتون ته لاړ شم!

دوی هم کوم اعتراض ونه کړ!

موټر ته وختم ځان سره مې پرېکړه وکړه که دا جلی خدای ج روغه کړي زه واده ورسره کوم ټول ارمانونه یې پوره کوم او ژوند یې ورته رنگین کوم دومره خوښه یې ساتم چې د ژوند ټولې تېرې شوې ستونزې ترې هېرې شي.

فیسبوک مې خلاص کړ مسنجر کې مسج راغی!

راته لیکلي یې و:

وروره د خدای ج لپار د فون شمېره دې راولېږه

د فون شمېره مې وروولېږله، د لېږلو سره مې تلیفون وشرنگېده

له سلام ویلو وروسته یې راته وویل وروره زه بلال پکتین نومېرم، په استراليا کې ژوند کوم.



څو ورځي مخکې مې د يوې پيغلې خبرې په تلويزيون وارورېدې، بيا مې هڅه وکړه له هغې سره په اړيکه کې شم خو بريالی نشوم.

زه له استراليا نه کابل ته پسې راغلم!

اوس مې د هغې جلی د ناروغتيا پوست ستا پر اکونټ وليده، هيله ده د هغې ځای راته وشايي!

ورته مې کړه هغه بلال پکتين يې چې له دې جلی سره په قاچاقي لاره ملگری وې؟

- هو هغه يم خو ته څه پوه شوې؟

- ته په اوبو کې ډوب شوی نه وې؟

- هو ډوب شوم خو بيا يوې کبښتۍ وژغورلم، خو ورورجانه ته څنگه زما له حاله خبر يې، دا ليمې درته ويلې؟

- ته يو ځل استقلال روغتون ته راشه زه هم هلته روان يم ناروغ هم هلته بستر دی.

ټليفون پرې شو.

زه روغتون ته ورسېدم، قاچاقبره، هماغسې غلې، په خپل بستر کې پرته وه، غټې بڼه ورې سترگې يې کلکې پټې وې، په ريښتيا له دې نړۍ خپه وه، نه يې غوښتل بيا سترگې ورسره مخامخ کړي.

ارامه، آرامه ساه يې ښکله

د تېر ژوند کيسې مې په ذهن کې تېرې بټيرې شوې، پر هغې د ظلمونو انتهاوې مې سترگو ته ودرېدې، د هغې هغه هيلې چې ډاکټره کېږي به هېواد ته به خدمت کوي



هغه مې ذهن کې تاو راتاؤ شوې .

سلگيو واخيستم، ټول بدن مې رپرېدېده، ځان مې نشو کابو کولی، ليمې غږ مې واړوبده

سر مې راپورته کړ، يو ښکلی، تنکی، دنگ ځوان مې په مخکې ولاړ ؤ
ښکلي ويښتان يې پر منځ بيل کړي ؤ، بيا يې شونډې بېرته شوې وېې
ويل ليمې زه بلال يم سترگې خلاصې کړه ستا مخې ته ولاړ يم، ان له
استرليا راغلم، يوازې د دې لپاره چې ته په ستونزه کې يې او زه دې لاس
نيوي وکړم!

له دې غږ سره قاچاقبرې سترگې خلاصې کړې، په بلال کې يې ونيوې،
تر ډېره يې په بلال کې سترگې نيولې وې د سترگو له کونجو يې اوښکې
روانې وې، خو سترگې يې رپېدې نه، همداسې خلاصې پاتې وې!

موږ تمه وه، چې د ليمې خبرې واورو، ډېرې پوښتنې ترې وکړو، خو د
هغې سترگې همداسې خلاصې پاتې وې!

خاموشه وه، ډاکتر راغی بلال په وارخطايي هغه ته وويل :

د ليمې سترگې خلاصې دي خو خبرې نه کوي، هغه يې سترگې وکتې
موږ ته يې مخ راواړاؤ وېې ويل :

له دې سترگو خو ساه ختلې، نورې د ليدو له توانه يې وسه شوې دي.

ډاکتر يې په سترگو لاس راکش کړ، بلال هغه ټيل واهه، ورته يې کړه
سترگې يې مه پټوه، ليمه دومره کمزورې نده، تاسې د هغې همت نه دی
ليدلی، له ما پوښتنه وکړئ، هغه د سلو نارينه ؤ همت لري، له ټولې نړۍ
سره جنگېدلی شي داسې ژر نه مري!

ډاکتر ورته کړه :



زه ستا په خبرو کې شک نه وینم خو اوس دا سترگې نورې د تل لپاره
پټې شوې دي.

انا لله و انا اليه راجعون !

د ډاکټر د دې خبرې له اورېدو سره د بلال، یوې او بلې خواته وکتل
،لاسونه یې وسرویل، له سترگو یې اوبښکې د باران په څېر پیل شوې
سوې، سوې کوکې یې وکړې، د واکت خلکو یې تاب رانه وړ، ټولو واکت
پرې ښوده .

پای

پکتیا

۲۳/۱۰/۱۳۹۹



Get more e-books from www.ketabton.com
Ketabton.com: The Digital Library